

إِهْدَا بَلِغَ لِلنَّاسِ وَلِيُنذَرُوا بِهِ وَلِيَعْلَمُوا أَنَّمَا هُوَ إِلَهٌ وَاحِدٌ

دعوت
خير لدن به تولد

د اسلام

عقيدوي نظام

[عقيدوي درسونه]



ليکوال

شيخ القرآن و الحديث

محمد ضياء الله «حکيمي»

Download From; Aghalibrary.com

بِسْمِ اللّٰهِ الرَّحْمٰنِ الرَّحِیْمِ ط
[هَذَا بَلَّغٌ لِلنَّاسِ وَلِيُنذِرُوا بِهِ وَيُبَيِّنُوا لِّلنَّاسِ هُدًى وَبَرَاهِیْنًا]

د اسلام عقیدوی نظام

[عقیدوی درسونه]

لیکوال:

شیخ القرآن و الحدیث محمد ضیاء اللہ «حکیمی»
فارغ التحصیل دارالعلوم سرحد و وفاق المدارس العربیہ - پاکستان



خپرنډويه ټولنه

ځانگړنې:

د اسلام عقيدوي نظام [عقيدوي درسونه]

شيخ القرآن والحديث محمد ضياء الله حكيمة

عبد الهادي اثر / ۰۷۷۲۲۰۷۰۳

د دعوت خپرنډويه ټولنه

۱۳۹۳ ل / ۲۰۱۴ م

۱۰۰۰

لومړی

د کتاب نوم:

ليکوال:

کمپوز/ايزاين چارې:

خپرنډوی:

چاپ کال:

چاپ شمېر:

چاپوار:

د بيا چاپ حقونه له خپرنډويې ټولنې سره خوندي دي.

د ترلاسه کولو پټې

د دعوت کتاب پلورنځي؛ اساقزی مارکیت، لانډینی پور، جلال آباد ښار، افغانستان

اریکشمېرې: ۰۷۷۲۰۹۷۹۲۵ - ۰۷۹۴۰۸۷۲۷۲ - ۰۷۹۲۵۰۰۵۱

قوی کتاب پلورنځي؛ اساقزی مارکیت، لانډینی پور، جلال آباد ښار، افغانستان

اریکشمېرې: ۰۷۷۲۰۹۷۹۲۵ - ۰۷۸۹۴۳۱۷۱۹ - ۰۷۹۲۵۰۰۵۱

Download From; Aghalibrary.com

اهدا؛

د اسلامي امت لوی اشخاص صحابه کرام (رضي الله تعالى عنهم) مجتهدينو، امامانو، مفسرينو، محدثينو او فقهاء کرامو ته لکه امام ابو حنيفه، امام شافعي، امام مالک، امام احمد، امام بخاري، امام مسلم، امام فخرالدين رازي، علامه ابن کثير، علامه ابن تيميه، ملا علي قاري، باني ديوبند علامه قاسم نانوتوي، شيخ الهند مولانا حسين احمد مدني، محمد ايوب جان بنوري، شيخ حسن جان المدني په ځانگړي ډول د افغانستان د مقدس جهاد اتل شهيدان لکه استاد عبدالرحيم (نيازی) شهيد استاد عبدالحيب، شهيد ډاکټر سيد دواؤد خان، شهيد استاد محمد امين، شهيد حفيظ الرحمن، شهيد ډاکټر عبدالکريم ادم خان او ورسره يي ملگري بالخصوص زما مرحوم والد مولوي عبدالحکيم رحمہ الله چی زما په روزنه کی يې ډيری هلی ځلی کړي او زما مشفقہ والده چی په دعاگانو يي زه تردی حده رسيدلی يم بالاخره د حق د لارې ټولو علماء دعواتو او مجاهدينو او د اسلام د مبارک دين د عقيدوی او عملي نظام بنوونکو ته ډالی کووم. په اخر کې د خپلو ورونو هر يو مفتی عطاء الله (حکيمي) څخه يادونه کوم چی د کتاب په کره کتنه کې يې زيار وويست همدغه راز زما زړه ته رانيردی ورور ډاکټر قاري ماجد الله (حکيمي) او وراره انجينر واسع الله (حکيميار) څخه چی د کتاب په کمپوز کې يې ډبرې هلې ځلې کړي د الله تعالی څخه ورته اجر او برکتونه غواړم. الله جل جلاله دی دغه کتاب د ټولو لوستونکو لپاره په دنيا او اخرت مفيد وگرځوي او زما لپاره دی يي په هغه ورځ چی د خلکو اعمال تلل کيږي د حسناتو په پله کی وگرځوي امين

حکيمي غفرله- دلوه ۱۳-۱۳۹۲ مطابق ربیع الثاني ۱۴۳۵

Download From; Aghalibrary.com

**د فنګرهار د اسلامي پوهنتون نوميالی استاد مفکر اسلام
پوهندوی مولوي محمد شريف رحمانی حفظه الله**

تقریظ

په علمي اثر خو ټکي؛

د اسلامي نړۍ وضعیت يې څرګندوي چې د اسلامي امت د ټولو بدبختيو او ستونزو اساسي لامل له دين څخه انحراف او کورې والی دی، هغه څه چې مسلمانان يې د پرمختګ له کاروان څخه راستانه کړي او د هغوی بنسټونه يې نړولي دي، اعتقادي کمزورتيا او په روزنيزه تګلاره کې بدلون دی، مسلمانانو د اسلام لارښوونې او په هغې عمل پرېښود، د لوېديځ تمدن ناولو افکارو او معتقداتو ته يې خپل زړونه پرانيستل.

د مسلمانانو د زوال عامل د اسلام له امله نه و؛ بلکې د مسلمانانو اعتقادي او عملي انحراف مسلمانان له زوال او بربادۍ سره مخامخ کړل، دوی خپلې عقيدې ته وفادار او هر رنگ سرښندنې ته تيار دي؛ مګر د افسوس ځای دی، چې د دوی عملي واقعیت د دوی د عقيدې له غوښتنو سره بشپړ بدلون لري، دوی دين او دنيا ووېشله او دين يې د ژوند له ډګره ګوښه کړ، پيغمبر صلی الله عليه وسلم دغه سپېڅلی دين په عملي ژوند کې تطبيق کړی و، دغه يوازې د هغه د رسالت دنده نه؛ بلکې د ټولو پيغمبرانو د رسالت موخه د دين غلبه او اقامه وه.

له همدغه امله تاسې ګورئ، چې د مسلمانانو په عملي او فکري ژوند بېلا بېلو تمدنونو يرغل راوړی، چې هلته صنعت قوت او حکمت په خپل کنترول کې لري، چې په نتيجه کې مسلمانان نه يوازې دا چې کمزوري؛ بلکې د هغوی عقیده، اخلاق او افکار يې له تزلزل سره

مخامخ کړل

هر کله چې اسلامي امت د شلمې پېړۍ درشل ته ورسېد، د داسې جسد حیثیت یې درلود، چې ساه ورڅخه وتلې وي، د اسلامي دولتونو حالت داسې و؛ لکه چې یو ښکار د بېلا بېلو ښکاریانو تر هجوم لاندې رغلی وي

واقعیت دا دی، چې د اسلام د ښمنانو داسې یو پلان ترتیب کړ؛ چې اسلامي تمدن له منځه یوسي او د هغوی بېدار مغزونه بمبار او علمي شتمنۍ او اثار یې لوټ کاندې، د دوو پېړیو دننه د مسلمانانو په عقیدې او اخلاقو یرغل وشو او د دوی د ژوند کنترول یې په خپل لاس کې واخیست، شراب څښل، رشوت، عیاشي، بې حیایي، استبداد، ظلم، فساد، وژنه او د ځواک د لاسته راوړلو کورنۍ شخړې په کې پیل شوې

د عقیدې د انحراف او د عقیدې او عمل ترمنځ د بېلتون په نتیجه کې دین له سیاسته جلا او د سیکولرېزم، لبرالېزم، کمونېزم او نیشنلېزم میکروبوونه اسلامي امت ته رادننه شول

د اسلام د ښمنانو مسلمان قام له الله تعالی، رسول الله صلی الله علیه وسلم او د الله تعالی د وروستني پیغام قرآن کریم سره نا آشنا وگرځول، زه باور لرم چې د دغو درې مؤمن به شیانو د مینې او معرفت له امله به مورې سرلوړې قام جوړ شو.

ما چې کله د گران مولوي ضیاء الله حکیمي علمي اثر ولوست، ډېر خوښ شوم، د افغانستان تاریخ شاهد دی، زموږ زیاتره دیني علماء قلموال نه و، نو په همدې بنسټ یې تر وفاته وروسته علم هم په قبر کې ورسره ښخ شوی، خو د شکر ځای دی، د اسلامي انقلاب له برکته قلموال علماء لرو، ما دغه علمي اثر له سره تر پایه وکوت، ډېر گټور مطالب یې په کې ځای پر ځای کړي دي، په ځانگړي توگه د ایمان د

اساساتو د څېړنې ترڅنگ يې زور او نوي جاهليت هم څېړلی، دا ځکه چې تعرف الاشياء بأضدادها زه له اوږدې مودې د خپل ولس په ستونزو فکر کوم.

زما په اند تر ټولو ستره ستونزه يې اعتقادي جهل دی، که موږ يې په حل کې بريالی شو، نورې ستونزې به په خپله په تدريجي توگه حل کړای شي.

زموږ په تېر تراټ کې د عقيدې په هکله اساسي کتاب نه لرو، شرح عقايد شته؛ مگر هغه زموږ او سني ځوان نسل ته په درد نه خوري؛ ځکه تحليل يې فلسفي او کلامي دی، داسې کتابونه چې سليس او ساده او په ملي ژبه ليکل شوي وي، ډېر لږ او له نشت سره برابر دي. زموږ مظلوم او هوډيالی ملت چې په پنځو لسيزو کې دننه د نړۍ خونړيو دوو زبرځواکونو سخت وځپه، بيارغاوونې ته سخت اړ دی، زه په خپل وار بناغلي حکيمي ته د دې علمي اثر د بشپړتيا مبارکي وایم، په قلم او ژوند يې برکت شه، زه درانه لوستونکي د کتاب لوستلو ته رابولم او د الله تعالی له درباره ورته د نورو علمي برياوو غوښتونکی

يم

والسلام

پوهندوی مولوي محمد شريف رحمانی

جلالکوټ- درونته

د استادانو فاميلي

۱۳۹۳/۱/۹ هـ ش

Download From; Aghalibrary.com

سریزه

درنو لوستونکود علم عقاید لپاره استدلال صرف په هغه دلایلو سره
کېږي چې ثبوت یې د شارع څخه قطعي او یقیني وي او معنی یې هم
قطعي او یقیني وي، یعنې د قرآن کریم په ایت چې معنی یې قطعي
او متفق علیه وي او د بلې معنی احتمال پکې نه وي او یا په هغه متواترو
او مشاهيرو احادیثو چې معنی یې قطعي وي او د وضاحت لپاره
د عقایدو د کتابونو څخه استدلال کېږي چې د اهل سنة والجماعة
علماء د همدغه نصوصو څخه مرتب کړي؛ لکه شرح عقائد نسفي،
العقیده الواسطیه، شرح عقیده الطحاوی، فقه اکبر، کتاب
التوحید د امام بخاري او داسې نور او دا ځکه چې د هرې مسئلې چې
د هرفن سره تعلق وي د همدغه فن کتاب ته به مراجعه کېږي
که د عباداتو لکه لمونځ، روژه، زکات، حج او داسې نورو په اړه د

څېړنې او استدلال ضرورت پیدا شي نو د فقهي کتابونو لکه کنز، شرح وقایه، هدایه، شامي، عالمگیری وغیره ته به رجوع کېږي ځکه د عبادتي مسایلو او احکامو مرجع فقهي کتابونه دي او که د تفسیر په اړه ضرورت پیدا شي د مفسرینو کتابونه لکه ابن کثیر، ابن جریر، روح المعاني، قرطبي وغیره ته به رجوع کېدای شي که د حدیث په اړه ضرورت وي دا حدیثو کتابونو لکه بخاري، مسلم، ترمذي وغیره ته به رجوع کېږي او که د جرح او تعدیل در اوي په اړه وي د همدغه علماو، کتابونو ته لکه میزان الاعتدال، لسان المیزان وغیره چې په نقد رجالو کې کار کړي رجوع کېږي یعنې د هرفن لکه نحو، صرف، منطق، بلاغت وغیره خپل خپل مرجع وي خلاصه دا چې د هرفن په اړه به خپله مرجع لیدل کېدای شي د دې بحث څخه مقصد دا دی چې بعضې خلیک د عقایدو د مسئلې په استدلال کې هم فقهي کتابونه وړاندې کوي او دا کمزوري د علم ده یاد عقیدې په استدلال کې اشعار، رسالي، د بزرگانو خوبونه، منامات، فارسي او عربي نظموونه وړاندې کوي

د فقهي په کتابونو کې چې کوم بحث د عقیدې راځي هغوی هم استدلال د عقایدو د کتابونو څخه کوي

څرنګه چې د حدیث حواله د فقه په کتاب کې لیدل یا د تفسیر حواله د فقه په کتاب کې مطلب دیو فن مسئله د بل فن په کتاب کې لیدل صحیح نه دي همدا راز د عقایدو د مسایلو لپاره خپل مراجع دي دا هم باید ووایو چې عقیدوي مسایل محل د اجتهاد او تقلید نه دي،

عقیدوي مسایل صرف منصوصي او اجماعي وي
اجتهاد او تقلید د فقهي عملي مسایلو ځای دي مرقعات شرح مشکوة
لیکي چې عقیدوي مسایل به صرف په قطعي دلایلو ثابتېږي
(۵جلد صفحه ۳۲۲) تفسیر بیضاوي هم د سورة یونس ۲۸ آیات لاندې
لیکي:

لا بد للعقاید من دلائل قاطعة و ان التقليد فیها غیر سائق.

ژباړه: د عقایدو لپاره هغه دلائل ضروري دي چې قطعي وي او تقلید
په هغه کې جایز نه دی.

په دې کتاب کې هم د اسلام د مبارک دین په اصولي او ضروري
عقیدوي مسایلو بحث شوي دي چې هغه د صحیح عقیدې او ایمان لپاره
ضروري دي.

لکه توحید د الله تعالی، رسالت، قیامت، ملائک و غیره
همدا رنگه دغه کتاب د اهل السنة و الجماعة د مذهب او عقیدې
مطابق دی نو د تائید په خاطر کله کله د علما اهل السنة نظر پکې
رانقل کېږي.

په دې کتاب کې:

بِسْمِ اللّٰهِ الرَّحْمٰنِ الرَّحِیْمِ

الحمد لله العلی المعبود الغفور الودود الذي شهد بوجوده وتوحيده وصفاته كل موجود اوضح لنا سبله وكلفنا بالايمان به كما هو باسمائه وصفاته وارسل رسلا وانبياء ليخرج الناس بهم من ظلمة العقيدة والعمل الى نور التوحيد واليقين وجعل اخرهم وخاتمهم سيدنا وسيد ولد ادم صاحب الشفاعة العظمى والمقام المحمود نبينا محمد عبد الله ورسوله المصطفى قاسم الحوض المورد صلواة الله وسلامه وبركاته عليه وعلى اله وصحبه الذين تعلموا العقيدة الصحيحة من مشكوة نبوته فصاروا كالنجوم لجميع الناس الى اليوم الموعود اما بعد.

له حمد درود او سلام څخه بعد.

د الله متعال کریم شکر گزاریم چې د خپلو گرانو مومنونو مجاهدو مسلمانانو ورونو د ډېر خبرتیا په خاطر د یوې داسې مسئلې په هکله قلم را اخلم چې الله سبحانه و تعالی د دې مسئلې د وضاحت لپاره په هره زمانه کې انبیاء کرام علیهم السلام را لېږلي دي

او هغه مسئله د ایمان او عقیدې ده، عقیده د ټولو عباداتو او عملي مکلفیتونو په سر کې قرار لري او په اسلامي شریعت بلکې په ټولو اسماني الهي دینونو کې لومړنۍ موضوع او د بنده لومړی مکلفیت دی نور عبادات معاملات وغیره ټول د عقیدې څخه وروسته دي کله چې بنده ایمان راوړي بیا په اعمالو مکلف گرځي یعنې هر بنده لومړی د قرآن او سنت په رڼا کې په صحیح عقیده مکلف دی

د عقیدې په اړه د اسلامي امت علماء بې شمېره لیکنی کړي دي دغه لیکنی په مختلفو زمانو کې او په متعددو ژبو کې شوي دي خو د هری زمانې د تقاضا مناسب دلایل عقلیه او مهمې فرقې په کې ذکر دي چې دا هره لیکنه په دې اړه د قدر وړ او جدا جدا اهمیت لري موږ په دې کتاب کې هم د اسلام عقیده په لنډ ډول د مختصرو دلایلو سره خپرلی ده او دا په دې خاطر چې لوستونکي ورڅخه د بحث او مناقشې په وخت کې مستفید شي د دې کتاب خصوصیات دا دی

دغه کتاب په دوه بابونو مشتمل دي: اول باب په دوو ویشټ (۲۲) درسونو کې د اسلامي عقیدې څېړنه ده؛ دوهم باب د باطلو نظریو پېژندنه څېړې چې دا هم په درې فصلونو او دیارلس (۱۳) درسونو کې

په لاندې ډول ترتیب شوی:

اول فصل، باطل ادیان

دوهم فصل، باطله مفکورې

دریم فصل، باطله فرقی
په اخر د کتاب کی ماخوڼه

لومړی خصوصیت د عقیدې د بیان تر څنګ عقلي دلائل څیړي او په نقلي مقاماتو کې په ایت او حدیث باندې استدلال کوي ځینې وخت د معنی په تایید کې د علماء اقوال نقل کوي

دوهم خصوصیت دادی چې په دې کتاب کې د مسلمه امت اتفاقي عقیده بیان شوی او هغه جزئ او فرعي او غیر ضروري مسایل چې د کفر او اسلام د تحقق لامل نه دي د بحث څخه ډډه شوی ده.

درېیم خصوصیت دادی چې د دې کتاب په اخرنی برخه کې ځینې مهمې او موجوده فرقې او باطل ادیان او باطلې مفکورې تر څپړنې لاندې نیول شوي او دا په دې خاطر چې د باطل څخه ځان خبرول حتمي او ضروري دي تر څو د تردید لپاره ځان برابر کړل شي او څپړه یې خلکو ته برېنده شي چې کوم ناخبره مسلمان پرې د هوکه نه شي. جامع احکام القرآن د قرطبي هم لیکلي چې د باطل څخه ځانونه خبرول ضروري دی لپاره د تردید.

څلورم خصوصیت دادی چې په دې کتاب کې د مجادلی او مناقشی په طرز بحث نه دی شوی، البته د بعضو کفارو او باطلو فرقو هغه اعتراضات چې د اسلام پر عقیدوي نظام وارد شوي ځواب شوي دي حکیمي غفرله

لومړی باب اسلامي عقیده

لومړی درس عقاید

عربي کلمه ده د جمع صیغه ده مفرد يې عقیده راځي او د عقد د لفظ څخه مشتق دی عقد مصدر دی جمع يې عقود راځي معنی يې تړل او يو شي ته غوټه ورکول دي ددې مادي څخه عقده هم راځي چې جمع يې عقد په ضمي دعین او فتحې د قاف سره دی څرنگه چې د هر لغت او اصطلاح تر منځ مناسبت وي نو باید په وجه د تسميې کې ووايو چې عقاید ته هم ځکه عقاید ويل کېږي چې معتقد (عقیده لرونکي) انسان يوې خبرې ته چې دده په ذهن حقه بنکاري زړه کې غوټه ورکړي ده. تفسیر قرطبي هم د او فوا بالعقود ایت لاندې ورته بحث کړی:

غوټه ورکول دوه ډوله دي:

۱. په حسي شيانو کې لکه يو پېري سره بل پېري تړل.
۲. په معنوي شيانو کې هم راځي لکه يوه خبره بلې خبرې سره يا زړه سره

تړل

ددې وجه معنوي چارو کې استعمال موندل لکه عقد بيع، عقد سلم، عقد نکاح وغيره دلته باید واضح کړو چې د عقاید صیغه علماء د جمع

استعمالوي او اکثره يې مفرد نه استعمالوي د هغې خبرې دوه وجې کېدای شي.

۱. د اسلام عقیده ده او بل د کفر د ډلو مختلف عقاید دي چې هغه د باطلو عقیدو پېژندل هم ضروري دي لپاره د تردید او ځان ساتلو نوځکه ورته عقاید (ډېري عقیدې) وايي.

۲. او یادا چې د اسلام عقاید د مؤمن به د تعداد او کثرت په بنا ورته جمع صیغه استعمالېږي لکه ایمان او عقیده په الله تعالی عقیده په ملايکو عقیده په پیغمبرانو او داسې نورو، نوځکه ورته عقاید وايي.

او په اصطلاح کې علم عقاید عبارت دي د هغه علم څخه چې بحث کوي د الله تعالی ذات او صفاتو او توحید او د ټولو مؤمن به اشیا څخه چې نجات ورکوونکي دي د شکونو و همونو او تیارو څخه لپاره د کامیابی د دارینو.

د عقاید د علم موضوع:

د الله تعالی ذات او صفات دي او کوم چې د دې سره تعلق لري

د عقاید د علم غرض:


د صحیح اورینستنې عقیدې پېژندنه لپاره د کامیابی د دنیا او اخرت.

دوهم درس

د عقایدو په علم کې په ټولو عقیدوي شیانو پوهېدل او علم حاصلول مقصد دی ځکه د علم څخه غیر هیڅ عقیده په اسلام کې صحت نلري په هر مؤمن به علم راوړل د ایمان د صحت لپاره شرط دي او په جهل سره څوک

معذور هم نه گڼل کېږي لکه شرح د فقه اکبر لیکي (ولا يعذر بالوقف فيه) (ص ۲۵) نو علم او معرفت د عقیدې شرط شمېرل کېږي. دا چې علم ضروري دي نو د علم د حصول لپاره انسان ته الله سبحانه و تعالی دوه قوتونه ورکړي دي یو قسم د انسان د نفس په داخل کې او بل خارج د نفس څخه چې هغه خبر صادق او وحی ده. په لاندې نقشه کې خلاصه کوو.

د علم اسباب



وحی په دوه ډوله ده:

جلي او خفي

جلي وحی قرآن کریم او خفي وحی احاديث در رسول الله صلي الله عليه وسلم دي. څرنگه چې ظاهري پنځه واړه قوتونه د عقل لاندې دي همدارنگه عقل بيا د وحی تابع دي. وحی هغه قوي مرجع د علم دي چې پکې نقصان او خطا نه شي واقع

کېدای په خلاف د حواس خمسې (پینځگونې حواس) او عقل چې د نقصان او خطا څخه نه خالي کېږي په همدې بناد اسلامي عقیدې اصلي او بنيادي مرجع چې عالم اسلام پرې استدلال کوي همدغه وحی ده. دې داسې علوم شته چې انساني عقل پکې بې کاره دي او عقل یې د درک څخه عاجز دي لکه مخکېني تېر شوي واقعات چې په غیر د صادق خبر څخه نه شي معلومېدای یا اروان حالات د قبر ثواب عذاب د قیامت دورځي احوال پل صراط میزان وزن د اعمالو وغیره په غیر د وحی نه شي معلومېدای نو الله تعالی انسان ته په همدغه صادق خبر (چې وحی ده) سره هغه څه وروښودل چې انسان پرې د وحی څخه مخکې نه پوهېده.

که د هغو قومونو او ملتونو چې په وحی عقیده نلري عقاید و ته څیر شو نو ښکاره به وگورو چې هغوی په دې مسایلو کې څومره په تیارو کې پراته دي او د خپله اټکل څخه هغه بې دلیل خبرې کوي چې انسان ورپورې خاندې ځکه هغوی په هغه څه کې عقل کارولی چې هغه د عقل د استعمال ځای ندي.

لاندې مثال دا خبره ښه واضحه کوي د انسان د خلقت په اړه د هریه او کمونستان عقیده لري چې د مادي د طبیعي تکامل په نتیجه کې منځ ته راغلي دي.

دا خبره دوی په هیڅ علمي سند نشي ثابتولای دوی په داسې ځای کې عقل استعمال کړي چې عقل یې د درک څخه عاجز دي دا په غیر د صادق خبر یعنی وحی څخه ممکن ندي عالم اسلام دا خبره په وحی معلوموي چې انسانان د ادم اولاده ده او ادم الله تعالی د خاورو څخه پیدا کړي دي حدیث مبارک چې وحی ده داسې هدایت کوي:

[کلکم من ادم و ادم من تراب]

ژباړه: ټول د ادم اولاده یاستی او ادم د خاورو څخه پیدا شوی، دا چې د وحی او صادق خبر مقام په عقل او چمت او لوړ دي د اسلامي عقیدې علما وایي چې نقل یعنی وحی راشي عقل به پرېښودل کېږي او په همدغه بنا چې قیاس په مقابل د نص کې مردود دي او په مقابل د وحی کې قیاس او عقل کارول لومړی ځل لپاره ابلیس کړي دي چې په دې سبب لعنتي شو.

د الله تعالی ددې وحی او امر چې (اسْجُدُوا لِادَمَ) په مقابل کې داسې عقل او قیاس صادر کړ چې، زه د اور پیدا او ادم دختي څخه، ایا زه دختي څخه پیدا شوي ته سجده وکړم؟ نو ابلیس لعنتي وگرځیده ځکه عقل یې په مقابل د وحی کې استعمال کړ، چې د عقل مرتبه د وحی څخه لاندې وه نو معلومه شوه هغه خلک چې استدلال په وحی نه کوي په تیارو او گونگونو کې غورځیدلي او د ناپوهۍ بنکار شوي دي.

عقل اگر که د الله لوی نعمت دي خود انسان په رهنمایی کې کفایت نه کوي کله چې وحی نه وه انسان خپل رب (پروردگار) نه پېژنده انسان حلال حرام... نه پېژندل چې بله بیلگه یې په انساني جامعه کې بت پرستي وه. دوی د الله تعالی د عبادت طریقې او د هغه حقوق نه پېژندل.

نو ځکه په شرک او د شرک په تیاره کې پراته وه اگر که عقل وه خود دغه تفصیل لپاره صادق خبر او رهنمایی ضروري وه نو الله تعالی مهرباني وکړه او د پیغمرانو علیه السلام به رالېږلو سره یې دغه مشکل حل کړ. د عقل سره د وحی داسې مثال دي لکه سترگو سره رنډا د انسان منزل ته رسېدو لپاره دوه خبرې ضروري دي سترگې او رنډایي که سترگې وي او رنډایي نه وي هم انسان منزل نه شي کولای او که رنډایي وي او سترگې نه وي بیا هم نه شي رسېدلی. همدارنگه که عقل وي او وحی نه وي، نورنانه شته انسان لار نه شي پیدا کولای او که وحی وي او عقل نه وي انسان

لېوني وي بيا هم وحی څخه نه شي مستفيد کېدای. مخکې مو د علم د حصول په اسبابو کې ذکر کړل چې دوهم قوي سبب د علم چې الله تعالی انسان ته ورکړي عقل دي دا چې عقل هر انسان په ډېرو غیر مرثیې (نه لیدل شوي) شیانو کې استعمالوي او د اسلام څخه ناخبره اوبې عقیدې خلکو لپاره لمرني استدلال په عقل کېږي او په عقلي دلایلو کې د قناعت ورکولو څخه بعد نقل او وحی وړاندې کېږي نو په دغه بناد دغه رسالي لمرني او ضروري موضوع چې هغه د اسلامي عقیدې او د ټولو پیغمبرانو علیه السلام د دعوت مرکزي مسئله وه هغه د الله تعالی د ذات صفاتو او توحید د معرفت مسئله ده.

موږ به لومړی لوستونکو ته د مشت نمونه خروار په توګه په اوله موضوع کې د الله سبحانه و تعالی د موجودیت عقلي دلایلو وڅېړو بیا به په نورو مسایلو عقلي او نقلي دلایل ذکر وچې همدغه مسئله باندې یقین ته په اسلامي شریعت کې ایمان په الله تعالی ویل کېږي نو ضروري ده چې د ایمان د لفظ معنی او څېړنه وکړو بیا دلایلو ته لار شو.

درېیم درس

ایمان

ایمان د افعال وزن دي د باب افعال څخه د مصدر صیغه ده، مجرد یې امن راځي د لفظ معنی یې ده (اعطا لامن) یعنې یوشي ته امن ورکول خو په عام لغت کې د تصدیق په معنی راځي او دا ځکه چې تصدیق هم د بل چا وینا ته امن ورکول دي د تکذیب (درواغود نسبت) څخه اکثره یې چې په صله کې لام راشي د تصدیق معنی ورکوي لکه

[وَمَا أَنْتَ بِمُؤْمِنٍ لَنَا] (۱)

ژباړه: او ته زموږ د خبرو تصدیق کونکی نه یې.
او چې په صله کې (با) راشي شرعي معنی ورکوي لکه:
[الَّذِينَ يُؤْمِنُونَ بِالْغَيْبِ] (۲)

ژباړه: دا (مومنان) هغه خلک دي چې ایمان لري (تصدیق) کوي په غیبو او په اصطلاح د شریعت کې عبارت دي له هوالتصدیق بما جاء به الرسول صلي الله عليه وسلم من عند الله تعالى بالقلب في جميع ما علم بالضرورة مجيئه به من عند الله تعالى.
شرح عقاید و نبراس صفحه (۳۹۲) او نبراس د مواقف په حواله داسې عبارت نقل کوي

الایمان تصدیق الرسول فيما علم مجيئه به ضرورة فتفصيلا فيما علم تفصيلا واجمالا فيما علم اجمالا والاقرار به.

یعنې دایمان شرعي معنی داده چې پیغمبر صلی الله علیه وسلم رینستني منل په ټولو هغه امورو کې چې د هغه راتلل پرې معلوم شوي، نو په تفصیلي ځایونو کې تفصیلي او په اجمالي ځایونو کې اجمالي او په همدغه خبره د ژبې اقرار کول دي یعنې هر څه چې مورته پیغمبر علیه السلام اجمالي بنودلي اجمالي منل او چې تفصیلي یې بنودلي تفصیلي منل او د همدغې خبرې اقرار کول دي
شرح عقاید لیکي:

هوالتصدیق بالقلب و انما الاقرار شرط لاجراء الاحكام في الدنيا.
ایمان د زړه تصدیق دی او د ژبې اقرار د احکامو د نیوي د اجراء لپاره

۱. یوسف / ۱۷

۲. البقره / ۳

شرط دي لکه د ویني او مال حرمت او د جنازي د لمونځ د صحت و غیره لپاره په همدغه وجه دا اضطرار په حالت کې اقرار سقوط قبلوي نو ځکه وایو چې ایمان فقط د زړه تصدیق دي خو تصدیق باطني امر دي نو د دې لپاره چې په ټولنه کې پرې وپېژندل شي او د اسلام احکام پرې جاري شي نو د ژبې اقرار شرط دي

ځکه نواهل السنة والجماعة وایي:

هو الاقرار باللسان والتصديق بالقلب.

د نفس ایمان په ترکیب کې اهل السنة دوه شیان ضروري گڼي تصدیق او اقرار ځکه چې تصدیق بسیط دی تجزیه نه قبلوي او بل ایمان کامل دی چې په ترکیب کې یې درې شیان ضروري دي تصدیق، اقرار او عمل صالح. ایمان چې مطلق ذکر شي همدغه درې شیانو څخه عبارت دي خواهل السنة داهم وایي چې اعمال صالحه یعنی نېک عمل فرایض، واجبات ترسره کول او د گناه څخه ځان ساتل د اصل ایمان په اجزاء کې داخل ندي بلکې د ایمان کامل اجزاء دي. په دې خبره په ایتونو کې عطف د اعمال صالحه په ایمان هم دلالت کوي لکه:

[الَّذِينَ آمَنُوا وَعَمِلُوا الصَّالِحَاتِ] (۱)

او د معطوف او معطوف علیه په منځ کې مغایرت هم وي او مناسبت هم وي. د دې مسلک په بنا اهل السنة وایي چې د نېکو اعمالو په پرېښودو مسلمان د اسلام څخه نه خارجېږي بلکې په ایمان کامل کې نقصان راځي چې هغه د عمل جز نقصاني کېږي یقین هغه راسخ او جازم علم دي چې شک او شبهه نه قبلوي. د یقین څخه لاندې ظن او د ظن څخه لاندې شک او وهم دي.

که یقین کې تجزیه راشي بیا به درجي د ظن او شک ته رانښکته شي چې په ایمانیاتو کې کار نه ورکوي ځکه ایمان لپاره د یقین مرتبه ضروري وي. یقین هم درې مرحلي لري لومړی علم الیقین دوهم عین الیقین درېیم حق الیقین دی، علم الیقین هغه دی چې په ریښتیني خبرونو (اخبار صادقه) ثابت وي، عین الیقین هغه دی چې یو شی په سترگو ولیدل شي.

حق الیقین هغه دی چې کله ترې شخص متلذذ (خوند اخستونکی) شي. د مثال په توګه چې یو سړي مننه وي لیدلي او څوک یې د مني په کمیت او کیفیت خبر کړي نو ذهن کې په دې اړه علم راشي دا علم الیقین دی چې ساینس یې کله په سترگو وګوري. دا حالت د عین الیقین دي چې د علم الیقین سره برابر دي او کله که ترې خوراک وکړي یا عملاً مستفید شي دا بیا د حق الیقین مرحله ده همدغه مراتب د عام مومن او د اولیاء الله او پیغمبرانو علیهم السلام په نسبت تقسیم دي چې علم الیقین د عامو عین الیقین د خاصو اولیاء الله او حق الیقین د پیغمبرانو علیهم السلام په اړه وي.

دا هم باید ووايو چې ایمان د کسبیا تو یعنی کسبي او اختیاري چارو د جملې څخه دي ځکه همدغه اختیاري چارې په اسلام کې د ثواب او عذاب مدار دي چې تکلیف ورپورې تړلی کېږي.

دایمان په تعریف کې لاندې مذاهب اختلاف لري جمهور علماء اهل السنة په دې نظر دي چې ایمان تصدیق اقرار او عمل څخه عبارت دي همدغه رایه د امام شافعي، احمد بن حنبل او زاعي، اسحق بن راهویه او ټولو محدثینو رحمهم الله ده خو په اهل السنة کې امام طحاوي د امام ابو حنیفه رحمه الله قول داسې نقل کوي چې ایمان د زره تصدیق او د ژبې اقرار دی او ځینې علماء بیا اقرار صرف رکن زاید ګڼي او اصل ایمان فقط

تصدیق گڼي (لکه مخکې چې تېر شو) همدغه مسلک د ابو منصور ماتوریدي دي خوددوي ترمنځ دغه اختلاف لفظي دي ځکه چې جمهور علماء چې کوم تعریف دایمان کوي داد کامل او منجی (نجات ورکونکي) ایمان تعریف دی او امام ابو حنیفه رحمه الله چې د ایمان کوم تعریف کوي چې هغه تصدیق او اقرار دی داد اصل (نفس) ایمان تعریف دی ځکه چې دواړه مسلکه په دې متفق دي چې مرتکب د گناه نه کافر کېږي بلکې فاسق (گناهگار) دي او د فسق او کفر ترمنځ نسبت دعامة و خاص مطلق دی، ځکه هر کافر فاسق دي او هر فاسق کافر ندی البته کله که د مومن په مقابل کې استعمال شي بیاترې کافر مراد وي لکه

[أَقْمَنَ كَانَ مُؤْمِنًا كَمَنْ كَانَ فَاسِقًا] (۱)

داد اهل السنة نظریه ده. ځینې فرقې لکه کرامیه وایي ایمان فقط اقرار دی.

جهمیة او قدریه وایي ایمان فقط معرفت دی، مرجئه وایي چې ایمان فقط تصدیق او اقرار دی، خوارج وایي چې ایمان تصدیق اقرار او عمل دي او معتزله وایي چې ایمان تصدیق اقرار او عمل دي د کرامیه د مسلک بطلان واضح دي ځکه که ایمان صرف اقرار وي نویابا به منافقین هم مومنان شي حال دا چې دا نظریه د قرآن کریم څخه خلاف ده د جهمیة او قدریه مسلک هم باطل دی ځکه که صرف معرفت د ایمان لپاره کافي وي نو اهل کتاب (یهود او نصاری) به هم مومنان وي الله تعالی د دوی په هکله فرمایي:

[يَعْرِفُونَهُ كَمَا يَعْرِفُونَ أَبْنَاءَهُمْ] (۲)

۱. السجده / ۱۸

۲. البقره / ۱۴۲

دوی داسې نبي کریم صلی الله علیه وسلم پېژني لکه خپل زامن چې پېژني نو صرف معرفت ایمان نشي کېدلی همداراز که د اصل و منل شي فرعون او ابلیس به هم مومنان و منل شي.

د مرجنه مسلک هم باطل دی چې دوی وایي تصدیق او اقرار کافي او کامل ایمان دی نو گناه مومن ته هیڅ ضرر نه رسوي لکه کافرتي چې نېکي فایده نه رسوي د مسلک هم د قرآن کریم او احادیثو څخه خلاف دي ځکه په هري گناه مومن ته هم وعیدونه راغلي دي او هم ورته حدودات تعیین شوي دي د اددي څرگند ثبوت دی چې مومن ته گناه ضرر رسوي البته ضرر به یې په خپله اندازه وي د خوارجو او معتزلو د مسلک څخه داسې څرگندېږي چې د ایمان په ترکیب کې درې شيان اصل دي اقرار تصدیق او عمل که یو پکې هم نه وي نو شخص د ایمان څخه وځي په همدغه بناء که څوک عمل صالح ترک کړي د دوی په نزد مومن ندي معتزله یې په کفر کې داخل نه گڼي په منزله بین المثلتین باندې قول کوي او خوارج یې داخل في الکفر گڼي.

نو ځکه علامه طحاوي لیکي:

والایمان هو الاقرار باللسان والتصديق بالجنان.

بیا لیکي:

والایمان واحد واهله في اصله سواء والتفاضل بينهم بالخشيه

والتقي ومخالفة الهوى وملازمة الاولى. (مخ ۳۷۳)

ژباړه: ایمان اقرار په ژبه او تصدیق په زړه دی او ایمان یو دی او لرونکي د ایمان په اصل د ایمان کې برابر دي خو تفاضل او یو پر بل بهتروالي د اهل ایمان په منځ کې په تقوی پر هیزگاري او د خوا هشاتوبه مخالفت کې دي.

د ایمان زیادت او نقصان:

د ایمان زیادت په ډېرو آیاتونو کې راغلي دي خو موږ د ټولو څخه
صرف په لاندې یو ایت اکتفا کوو:

[وَإِذَا تَلَّيْتُمْ عَلَيْهِمْ آيَاتَهُ زَادَتْهُمْ إِيمَانًا] (۱)

ژباړه: او کله چې ولوستل شي په هغوی (مومنانو) آیاتونه د هغه (الله
تعالی) نوزیات شي ایمان د هغوی

په دې ایت کریمه کې د ایمان فقط زیادت ذکر شوی چې مستلزم د
نقصان دی ځکه کوم شی چې زیادت کوي هغه نقصان هم کوي، د زیاتو
علماء په نظر په دې ایت کې زیادت د مرکب ایمان مراد دی چې رجوع یې
نېک عمل ته کېږي لکه چې امام بخاري رحمه الله په خپل صحیح کې
همداسې ذکر کوي ((وهو قول وفعل ویزید وینقص)) چې ایمان وینا او
عمل دی زیاتېږي او کمېږي او په دې اړه یې د زیادت آیاتونه هم را نقل
کړي دي د امام بخاري رحمه الله مقصد مرکب ایمان دی د (وهو قول
وفعل) عبارت پرې صریح دلیل دی کوم علماء چې په زیادت او نقصان د
ایمان قائل نه دي د هغو مقصد بسیط (نفس) ایمان دی لکه د شرح
عقاید محشی نبراس لیکي (الایمان لایزید ولا ینقص ص ۴۰۰) او دا ځکه
چې یقین او تصدیق نه تجزیه کېږي او اعمال تجزیه کېږي

د اهل السنة ځینې علماء د ایمان زیادت او نقصان قوت او ضعف ته
راجع کوي چې د قوت څخه تعبیر په زیادت شوي دي او د ضعف څخه
تعبیر په نقصان شوي دي اگر که ضعف او قوت د کیف او زیادت او نقصان
د کم د مقولې څخه دي خو یو د بل په معنی کې استعمالېږي او یا دا چې
زیادت د ایمان څخه مراد د اجمالي ایمان تفصیل دی یعنې زیادت د

مؤمن به او دا د پیغمبر علیه السلام په مبارک دور کې کېده چې څومره ایاتونه به نازلېدل هغومره به پرې مؤمنانو ایمان ساته نو د مؤمن به زیادت د ایمان زیادت دي او ییاد هغه جدید الاسلام (نوي مسلمان شوي) مؤمنانو په حق کې اوس هم کېدای شي چې د څومره مؤمن به شيانو څخه خبرې هومره به یې ایمان زیاتېږي تردې چې تکمیل شي بل قول دا دی چې زیادت څخه مراد کثرت د زمانې دي چې څومره زیاته زمانه په یو مؤمن تېرېږي هغومره یې د تصدیق زمانه زیاتېږي تروفات پورې اوداهم د زیادت یو قسم دي یعنې په ایمان دوامداري

څلورم درس

د ایمان او اسلام ترمنځ فرق

ایمان دلغت په لحاظ تصدیق او اسلام انقیاد یعنې غاړه ایښودلو ته وایي دواړه د یو باب څخه د مصدر صغي دي خو په شرع کې دواړه لازم او ملزوم دي یعنې ترمنځ یې تلازم دي دیو بنده د نجات لپاره دواړه ضروري دي د عقاید علماء په دې اړه درې مشهور مسلک لري لومړی دا چې د دواړو ترمنځ تلازم دی لکه شرح عقیده الطحاویه لیکي:

فلا یوجد ایمان بلا اسلام ولا اسلام بلا ایمان وهما کالظهر مع البطن.

دواړه داسې دي لکه شا او خپته فرق یې په لاندې ایاتونو کې تشریح کوو.

[قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا] (۱)

ژباړه: اعرابیان وایي چې موږ ایمان راوړي دي ته (ای پیغمبره) ورته ووايه چې تاسې ایمان ندي راوړي بلکې داسې ووايي چې موږ اسلام

راوري دي

ایمان عبارت د عقیدوي باطني اموراتو څخه دي او اسلام د عملي او ظاهري اموراتو څخه عبارت دي یو ظاهر او بل باطن چې په همدې ایت کې همدغه فرق ته اشاره ده. او په دې بل ایت کې تلازم ته اشاره ده.

[فَأَخْرَجْنَا مَنْ كَانَ فِيهَا مِنَ الْمُؤْمِنِينَ ۝ فَمَا وَجَدْنَا فِيهَا غَيْرَ بَيْتٍ

مَنْ الْمُسْلِمِينَ ۝] (۱)

ژباړه: نوموړو ويستل هغه خلک چې په دې کلي کې د مؤمنانو څخه وه (کلي د لوط عليه السلام) خوونه مونده مور په دې کلي کې د يو کور د مسلمانانو څخه غير بل کور. نو په دې ایت کې تلازم ته اشاره ده.

شرح عقيدة الطحاوية ليکي چې ايمان او اسلام چې کله په يو ځای کې ذکر شي جلا جلا معنی يې مراد وي او کله چې يو يو ذکر شي بيا متلازم دي

[اذا اجتماعا تفرقا واذا تفرقا اجتماعا هكذا في عقيدة

اطحاوية] (مخ ۳۹۴)

دا چې اسلام ظاهري او ايمان باطني انقياد دي د جبرئيل عليه السلام حديث مشهور کې هم ورته اشاره شوي ده چې کله يې د پيغمبر عليه السلام څخه پوښتنه وکړه چې دا ايمان په اړه خبر را کړه؟ ويې فرمايل:

ان تومن بالله وملائكته وكتبه ورسله

ژباړه: دا چې ته تصديق وکړې په الله تعالی او د هغه په ملايکو او د هغه په کتابونو او د هغه په رسولانو.

په دې برخه کې باطني امور ورته یاد کړل او چې کله یې د اسلام په اړه پوښتنه وکړه وه یې فرمایل:

ان تشهدان لا اله الا الله وان محمدا رسول الله وتقيم الصلوة وتوتی الزکوة وتصوم رمضان وتحج البيت الخ.

یعنې چې ته گواهي وکړی چې لایق د عبادت بل څوک نشته سوا د الله تعالی څخه او محمد صلی الله علیه و سلم د الله تعالی رسول دی او ته لمونځ قائم کړی او درمضان روژه ونیسی او د بیت الله حج ادا کړی او په دې برخه کې ظاهري امورات ورته یاد کړل.

دوهم مسلک دا دی چې ایمان او اسلام مترادف دي درېیم دا چې ایمان د اسلام یوه برخه ده ځکه چې په کامل انقیاد کې د زړه انقیاد هم داخل دي چې تصدیق دي نو په دې بنا ویلای شو چې ایمان د اسلام هغه برخه ده چې د باطني امورو سره تعلق لري او عام ظاهري انقیاد ته هم شامل دي لکه حدیث د جبریتل کې ذکر شو او همدغه حدیث کافي دي په دې باب کې.

پنځم درس

د ایمان اَضداد

د ایمان د صحت لپاره د ایمان د اَضداد او ماتونکو څخه ځان ساتل شرط دي د ایمان مشهور منافي او اَضداد په لاندې ډول دي:

- تمسخر او استهزاء د مؤمن به پورې
- قطعي او یقیني حرام لکه غلا، زنا وغیره حلال گنل
- غیر الله ته د عبادت په حق معتقد کېدل
- توهین او بی حرمتي د مؤمن به (په ایمان راوړل شوی اصل)

- توهين او بې حرمتي د شعائر الله (د دين نښې لکه كعبه)
- د دين په ضرورياتو كې له يو شي څخه انكار
- د شرعي نصوصو معناگانې د الله تعالى او د هغه د پيغمبر (صلى الله عليه وسلم) د مراد څخه غير په خپل مزاج سره تعبيرول لکه د ملحدينو، قاديانيانو او غالي روافضو د قرآنكريم په نصوصو كې تحريفي معناگانې د داسې شخص اقرار كول فائده نه لري
- د الله تعالى د رحمت څخه نااميده كېدل
- د الله تعالى د عذاب څخه ځان په امن كې گڼل
- که د ذکر شوو اضرارو څخه يو ضد هم په يو شخص كې و مندل شي د هغه اقرار معتبر نه دی
- بر عكس د ايمان د صحت لپاره لاندې خبرې ضروري دي:
- معرفت د هر مؤمن به
- تصديق او يقين د زړه
- اقرار د ژبې
- تعظيم د شعائر الله او د هر مؤمن به
- اخلاص په كلمه توحيد كې
- د الله تعالى او د رسول صلى الله عليه وسلم او امر و ته انقياد
- كفر بالطاغوت او د غير الله د عبادت او د اغيارو د باطلو قوانينو د انقياد څخه ځان ژغورنه
- محبت د الله تعالى او د هغه د پيغمبر صلى الله عليه وسلم او د ټولو مؤمن به شيانو سره
- د ايمان دنواقضاتو او اضرارو څخه ځان ساتل

شپږم درس

د الله تعالی په موجودیت دلایل

د اسلامي عقیدې اوله موضوع د الله سبحانه و تعالی په وجود عقیده لرل دي اهل اسلام عقیده لري چې الله سبحانه و تعالی د ټول نظام ځمکو، اسمانونو او په دې کې موجود ټولو مخلوقاتو خالق، رب، مالک او مدبر دی د عدم څخه یې مخلوق په حکم منځته راوړی یعنې مخکې هیڅ مخلوق او هیڅ موجود وجود نه درلوده دغه لمرنی مخلوق که د متعددو نظرونو او عقیدو خاوندان ترې په هر شي تعبیر کوي لکه متکلمین ورته (جزلایتجزی) او دهریه ورته ماده او سائنس پوهان ورته اتوم یا ذره وایي الله تعالی په حکم منځته راوړی دی د الله تعالی موجودیت ډېر روښانه دی او دلایل په کې د احاطې لاندې نه راځي البته د لوستونکو د توجه لپاره یو څو د مشت نمويي خروار په ډول به یادونه ترې وکړو.

۱. مخلوق د اسم مفعول صیغه ده معنی یې ده پیدا کړل شوي، هر پیدا کړل شوي پیدا کونکي غواړي موږ په علم صرف کې هم لولو چې مفعول هغه ته وایي چې فعل او اثر د فاعل پرې وارد شوي وي لکه مضروب وهل شوي نو وهونکي به یې خامخاوي مضروب په غیر دضارب څخه او مخلوق په غیر د خالق څخه هیڅ وخت عقل نه مني نو معلومه شوه چې دامخلوق هم خالق لري چې د خالق د فعل اثر پرې واقع شوي وي

۲. لکه څرنگه چې یوه کوته دیو معمار یعنې جوړونکي په وجود دلیل وي اگر که موږ د هغې جوړونکي نه وي لیدلي صرف د کوتي شتوالي د جوړونکي په شتوالي دلالت کوي همدارنگه اسباب او آلات لکه موټر د خپل جوړونکي په وجود او صنعت دلالت کوي چې دغه موټر هم یو مصنوع دی او هر مصنوع صانع لري همدارنگه داځمکه، اسمان او کاینات هم مصنوع دي صانع لري چې هغه الله سبحانه و تعالی دی

یعنې مصنوع یوازې د صانع موجودیت نه بلکې د هغه صفات هم په گوته کوي مثلاً که موټر وگورو نو همدغه دوه خبرې به په نظر راشي چې یو ددې موټر جوړوونکي او دوه هم د جوړوونکي ښه صفت، هونښیارتوب، پوهه او زیرکتیا همدا راز د مخلوقاتو وجود د الله تعالی وجود او ښه انتظام او حسن نظم د هغه د صفت او کمال دلیل دی.

۳. په کایناتو کې اشرف مخلوق انسان دي، انسان سمع، بصر، اراده تفکر، خدا، ژړا او داسې نور صفات لري د دې صفاتو مادي مصادر نشته دا صفات د خارج څخه په کې ایښودل شوي خامخا ایښودونکی لري چې هغه الله تعالی دی.

۴. په کایناتو کې موجوده شیان په دوه ډوله دي.

الف ساکن

ب متحرک

په ساکن شیانو کې د سکون او په متحرک شیانو کې د حرکت مرجع پکار وي یعنې متحرک محرک غواړي مثلاً یو موټر د موټروان څخه غیر وکشي د کشتیبان څخه غیر او یو طیاره د پیلوټ څخه غیر حرکت نه شي کولی په حرکت کې حرکت ورکونکی ته محتاج دي همدارنگه سپوږمۍ، لمر او نور سیارات متحرک دي حرکت ورکونکی ضرور لري دا حرکت د مخلوق د اختیار څخه وتلی دی دغه حرکت لپاره یو محرک ضرور شته چې هغه الله تعالی دی، د دې دلیل په تایید د فزیک لاندېنی اصل د یادولو وړ دی چې قوه هغه شی دی چې د صدور او تولید مرکز غواړي تر څو ساکن جسم متحرک او متحرک جسم ساکن کړي بیا په ذکر شوو سیاراتو د حرکت قوه د یو ذات له طرفه وقع شوی ده.

۵. همدا راز موږ گورو کاینات د یو منظم نظام لاندې چلېږي لکه بادونه بارانونه د نباتاتو زرغونه یو قانون او نظام لري چې د هغه قانون او

نظام موافق روان دي باران و رول و ريخ رانقل كول باد بندول د انسانانو په اختيار كې نه دي بلكې د يو غيبې نظام تابع دي چې هغه نظام چلوونكي الله تعالى دي

۶. مور په خپل چاپيريال كې دسترگولاندې نظام ديوي بنايسته كوتې په شكل كې گورو لاندې ځمكه پاس اسمان، ځمكه فرش اسمان د چت حيثيت لري اولمر، سپوږمۍ، ستوري پكې د چراغ كارور كوي زمور په لاس جوړه شوي كوته هم همدغه درې شيانو ته ضرورت لري چې فرش، چت اورنادي نو ددې وړې كوتې مجازي جوړونكي خامخاهمدغه انسان دي نو ددغه لوی كوتې حقيقي جوړونكي هم شته دي چې هغه الله تعالى دي

۷. د يوشپونكي څخه چاپوښتنه وكړه د كایناتو خالق په څه شي معلومېدای شي؟

شپونكي په ځواب كې داسې وويل:

زه په دې لار روان يم داوښانو بچكي گورم ددې څخه معلومېږي چې په دې لاره اوښ تللي دي او د قدمونو چاپونه گورم ددې څخه معلومېږي چې سړي هم په دې لاره تللي دي، نو چې بچكي داوښانو موجوديت او قدمونه يې د خاوندانو په موجوديت لارښونه كوي نو ځمكه اسمانونه به څرنگه دخپل جوړونكي په وجود دلالت نه كوي؟

۸. د حيواناتو او نباتاتو د ژوند نظام لكه د حيواناتو توالد د نباتاتو شنه كېدل دخپل وخت او ميعاد سره سم او ددې لپاره هم خپل وخت او زمان مقررول د مخلوق له اختيار څخه وتلې خبره ده دا هم ديودات نظام جوړونكي په وجود دلالت كوي چې د هغه ترواك او اختيار لاندې اداره كېږي، ځكه هر قانون قانون جوړوونكي غواړي چې هغه الله تعالى دی

۹. نباتات دوه ډوله دي اول هغه چې په تنه او چتېږي لكه توت، منه،

زردالو، شفتالو اوداسې نور او ځینې یې په خپلي سره په مخ څي لکه هندوانه، خربوزه، کدو وغیره که نظر وکړو هندوانه، خربوزه او کدو لوی لوی اجسام لري او غټ وزن لري که چېرې داپه لویو ونوکې لکه د توت په شان ونه کې زرغونه کېدای نو د خلکو دور لاندې کېناستل به د خطر څخه ډک وو او همدغه میوه که په ځمکه راپرېوتې نو خرابیده او د استفادې وړ به نه وی نو دې لپاره په ځمکه د خپلي په ډول انتظام وشو او ورو میوه جاتو ته د لوی ډډ او تنې په ډول انتظام وشو د اکار هم مخلوقاتوندي کړي ضروريو ذات شته چې د ترتیب یې جوړ کړي دي چې هغه الله تعالی دي

۱۰. که انسان دخپل خلقت بهیر ته زیر شي چې اول نطفه بیا اعلقه بیا د غوښې توپه او بیا د یو طفل په شکل دنیا ته راتلل او بیا یو قوي انسان ترې جوړېدل ددې خبرې یو ښکاره ثبوت دی چې دغه انسان یو خالق لري چې ددغه بهیر او د خلقت په جریان کې لاس لري یعنې ددې بهیر تر شا د یو فاعل مختار واک شته بیا که د انسانانو په لاسونو کې بندونه په هر مقام خپل مفصل لکه دمټ، مروند دگوتو بندونه او د لاس په سر کې نوکان په یو منظم ډول جوړېدل همدارنگه د خولې د غاښونو ښکلی ترتیب چې مخامخ غاښونه تېره تېره چې د خوراک په وخت کې د چاقو په څېر کار کوي او د ژامني غاښونه پلن اولوی لوی کېدل چې د میچن په څېر دمیده کولو وظيفه اجرا کوي داپه یو منظم نظام جوړېدل چې انسان پخپله دا کارنشي کولای خامخاد یو نظام برابر ونکسي په موجودیت دلالت اولارښونه کوي چې هغه الله تعالی دي

۱۱. د شهدو د مچۍ په کوچني جسم کې دوه متضادي کارخاني د شهدو او زهر و موجودي دي چې په لیشه کې زهر او په خوله کې شهد لري او یو د بل ضد دی او یو د بل سره نه خلط کېږي خامخاد نظام د قوي نورو نکی په وجود دلیل دي خلاصه داده چې مور په دې اړت او پراخه

نظام کې د پالنې اثار گورو د مخلوق دا اختیار څخه وتلي د نظام چلیدل گورو دا هر څه د قوانینو او ضوابطو دلاندې ترسره کېدل په سترگو گورو. لکه باران، هوا، د لمر، سپوږمۍ، ستورو او نورو سیاراتو حرکت د نباتاتو د زرغونې او حیواناتو پالنه د یو قانون له مخې ترسره کېږي او هر څه لپاره ټاکلي میعاد او وخت گورو دې ټول نظام تر شاخامخاد یوې هستۍ وجود شته چې هغه الله سبحانه و تعالی دي همدغه عقلي دلایل په نقل کې هم گورو چې په دغه لاندې ایت کې نقلاً خلاصه کېږي

[ان في خلق السموات والأرض واختلاف الليل والنهار التي تجري في البحر بما ينفع الناس وما أنزل الله من السماء من ماء فأحيا به الأرض بعد موتها وبث فيها من كل دابة وتصريف الرياح والسحاب المسخر بين السماء والأرض لآيات لقوم يعقلون] (۱)

د بحث د اوږدوالي د خوف څخه پر همدغه خودلایل اکتفاء کوو.

اووم درس

د منکرینو د اعتراضاتو ځوابونه

د الله سبحانه و تعالی د موجودیت څخه منکرین دا اعتراض کوي چې که چېرې خداي په نظام کې موجود وي نو زموږ په حرکاتو به یې اغیزه کوله لکه زموږ د لاس، پښو خوزول گرځیدل خوراک، څښاک وینا د ازموږ په اختیار کې دي په دې کې د کوم نامرئي ذات تصرف او په دې اختیار کې د هغه اثر نه وینو.

ځواب دا دی چې انسان په ژوند کې دوه ډوله حرکات گوري یو اختیاري بل غیر اختیاري

الله تبارک و تعالی انسان ته په بعضو چارو کې اختیار ورکړی دی، چې هغه د امتحان او ابتلا د دورې د تکمیل په منظور ترې کشي سلب کېدای، ترڅو انسان په خپل اختیار د خیر یا شر کار وکړي او د ابتلا دوره تکمیل کړي چې ثواب او عذاب پرې مرتب شي او بعضې غیر اختیاري لکه مرض، صحت، مړه کېدل، ژوندي کېدل، خوشحالي، خفگان وغیره کې اختیار ندي ورکړي چې دا هر څه د یو فاعل مختار ذات په تصرف دلالت کوي که په همدغه اختیاري اعضاء کې د یو عضوي مرکز صدمه وگوري بیا هم انسان اختیار د لاسه ورکوي دا د یو غیبی ذات په وجود ښکاره دلیل دي

۲. د هریه او منکرین دا اعتراض هم کوي چې ټول نظام طبیعت منځ ته راوړی دی چې د یو طبیعي تصادم پیداواری احوال - مخکې مو واضح کړه چې په نظام کې هر څه د قانون او اصولو سره سم ترسره کېږي د هر څه لپاره ټاکلی لائحہ گورو حیوانات نباتات هر څه د قانون او لائحی سره سم خپل مدار ته رسېږي او د هر یو د پیداېنست او پالنې اړتیا او د رقع لپاره مقررات گورو چې دا د یو قانون جوړونکی څخه غیر ممکن نه دي نو د طبیعي تصادف نظریه باطله ده همدا راز د طبیعت په اړه موږ پوښتنه کوو چې طبیعت معدوم دی که موجود؟

که معدوم (ناموجود) وي نو دا څرنگه کېدای شي چې یو شی په خپل موجود نه وي او بل شی موجود کړي؟ او که طبیعت موجود وي نو بیا پوښتنه دا ده چې طبیعت د علم قدرت ژوند اراده او داسې نور صفات لري که نه؟

که دا صفات نه لري نو بیا ممکن نه ده چې یو شی بی علمه بی قدرت او بی ژونده شی داسې مخلوق منځته راوړي چې هغه مخلوق دی بیا دا صفات ولري او که دغه صفات بیا طبیعت ته ومنل شي نو بیا هغه الله

تعالی دی چې دهریه د نوم په ایښودو کې خطاء دي دوی ورته طبیعت او مور ورتة الله تعالی وایو.

د طبیعت تعریف

علامه جورجاني په کتاب التعريفات کې د طبیعت تعریف داسې کوي:

[الطبيعية عبارة عن القوة السارية في الاجسام بها يصل الجسم الى كماله الطبيعي] (مخ ۲۱)

ژباړه: طبیعت عبارت دی د هغه قوت څخه چې په جسم کې داخل او ساري وي او په سبب یې جسم خپل فطري کمال ته رسېږي همدا راز دکتور هویدی په خپل کتاب الوجود الحق کې د طبیعت تعریف داسې کوي:

طبیعت په لغت کې خوي او خلقت ته وایي او په اصطلاح کې دوه مفهومه لري:

۱. (اشياء بذاتها) پخپله موجودات لکه حیوانات، نباتات... او داسې

نور.

۲. دا چې طبیعت عبارت دی د شیانو د صفاتو څخه لکه گرموای، یخوالی، حرکت او سکون... او داسې نور بناء په دغه دواړو تعریفونو د دهریو نظریه باطله ده ځکه که طبیعت د یو شي د ذات څخه عبارت شي نو بیا څرنگه کېدای شي چې یو شي دی هم خالق او هم مخلوق وي دا ښکاره باطله نظریه ده په دې کې دور او تسلسل راځي او دور او تسلسل باطل دی، ځکه دور عبارت دی د داسې حالت څخه چې یو شي د بل لپاره خالق وي او هماغه مخلوق بېرته دده لپاره خالق شي او تسلسل عبارت دی د غیرمتناهي کېدو څخه او که طبیعت صفت ومنل شي نو صفت خو موصوف غواړي ځکه صفت په مستقل ډول د موصوف څخه غیر

موجودیدای نه شي لکه علم صفت د عالم دی قدرت صفت د قادر دی همداسې ژړا او خندا مستقل نه وي د یو موصوف څخه صادرېږي نو بیا ممکن نه ده چې صفت ذات منځته راوړي چې بیا هغه ذات نور متعدد صفات هم ولري بلکې برعکس د طبیعت غوښتنې به لاندې ډول دي

۱. د انظام خامخا یو چا منځته راوړی

۲. د انظام د یو هدف په خاطر منځته راوړل شوی

۳. نظام اداره کونکی لري

۴. نظام په چلولو کې د چلونکي یووالی غواړي ترڅو په نظام کې

فساد چې د طبیعت خلاف دی رامنځته نه شي.

د هریه او کمونستان د اهم وایي چې د مخلوق منشاء همدا ماده ده کوم

خالق نه لري او نه هم د منځه ځي فقط حالت یې د یو څخه بل ته تغیر کوي

ماده تل وه او تل به وي په همدغه بناء د کمونستانو نظريي ته

ماتریالیستي فلسفه وایي.

ځواب د کمیونستانو او د هریانو دغه نظریه هم باطل او غلطه ده حکه

د ساینس په هیڅ برخه کې د مادې تعریف داسې نه دی شوی چې تل وه او

تل به وي بلکې ماده په خپله یو مرکب اصل دی چې د متعددو اتومونو

څخه منځته راځي چې دغه اتومونه متعددې اجزای د پروتون، نیوترون

او الیکترون لري همدغه حالت د مادې ترکیب او حدوث په گوته کوي او

هر مرکب د فلسفې په نظر حادث وي قدیم نه شي کېدای

ساینس پوهان ماده داسې تعریفوي:

ماده هغه محسوس شی دی چې وزن حجم او کتله ولري د فضاء یوه

برخه اشغال کړي په مختلفو حالاتو د جامد مایع او غاز په توگه فزیکي

او کیمیاوي تغیرات لري بیا د متعددو مادو څخه مختلف مواد او

عناصر جوړېږي لکه هایډروجن او اکسیجن دوه مادي غازونه دي په

تعامل او ترکیب سره یې د اوبو په نوم مرکب ماده منځته راځي او اکسیجن او هایدروجن خپل خواص د لاسه ورکوي د مادي فنا هم واضح ده چې یو مثال یې نور دی چې د خپل ټاکلي اندازي څخه وروسته سرعت سره متلاشي او د منځه ځي نو دا حالت د مادي د قدم (همیشوالي) نظریه تکذیبوي

د فلسفې د نظره لاندې خبرې غلطې او نامعقولې دي

۱. جوړ شوی بغیر د جوړونکي څخه

۲. تسلسل یا غیر متناهي کېدل

۳. دور یعنی یو شی بل پورې موقوف کول او هغه بل شی بهرته د اول پورې موقوف کول

۴. محل د حوادثو حادث نه منل یعنی چې په کوم شي تغیرات راځي هغه دایمي منل

بنا زموږ د عوه داده چې ماده حادث ده او د حدوث عوامل د مادي د کتلي سره تړاو لري مثلاً د مادي حرکت چې د حرکت د مخه ولس ساکن وه؟ او د سکون څخه د مخه چېرته وه؟ حرکت ته چا اړ کړله؟ د دې حرکت باعث د حرکت څخه د مخه چېرې وو؟ همدا رنگه په ماده کې د حیات صفت چا او د کوم مرجع څخه ایښودی ځکه مړه توکې په ژونديو نه بدلېږي بلکې د ژندی مادي څخه چې د حیات صفت په کې وي ژوندي پیدا کېږي همدا راز د حیات او ژوند تعریف څرنگه کېدای شي؟

دا واضح ده چې ژوند یو خارجي حکم دی چې عبارت د روح او د جسد د پیوست کېدو څخه دی او د روح د کیفیت معلومولو څخه هر انسان او هره فلسفه عاجزه ده او همدغه اصل ته قرآن کریم پخوا اشاره کړې ده

[قُلِ الرُّوحُ مِنْ أَمْرِ رَبِّي وَمَا أُوتِيتُمْ مِنَ الْعِلْمِ إِلَّا قَلِيلًا] (۱)

ژباړه: ورته او ایه چې روح زما د رب د امر څخه دی او تاسو ته نه دی درکړی شوی له علم څخه مگر کم

د کمونیستي فلسفې بله شبهه داده چې انسان د مادي طبیعي او متکامل حالت څخه عبارت دی د لکونو کلونو په تېرېدو سره ماده په حرکت راغله او د حرکت څخه وروسته حیوان او بالاخره د تکامل په حالت کې د انسان په بڼه څرگنده شوه دا فلسفه هم غلطه او باطله ده که همداسې وي نو دا فلسفه د لاندې سوالونو سره مخ کېږي چې بیا یې د ځواب څخه عاجزه ده.

لومړی دا چې په نظام کې ولې ساکنې مادي شته؟

دوهم دا چې هره ساکنه ماده ولې په حرکت نه راځي؟

درېیم دا چې هره متحرکه ماده په طبیعي ډول د انسان په بڼه څرگنده

شي او په همدغه طبیعي مسیر کې د هری مادي څخه انسان جوړ شي؟

څلورم د حیواناتو متعدد ډولونه لکه غوا او بڼ، اس... او داسې نور

موجوده وی ولې ذی روح متعدد او متنوع شو؟

پینځم دا چې ولې دا ټول د انسان مسخر گرځیدلی؟

که همداسې وی نو هر متحرک په یو مسیر او ردیف کې په یو تشکل

څرگند شوی وی او د انسان لپاره یې د تسخیر علاقه موجود نه وی؟

د هریان وایي چې په خدای عقیده لرل د پخوانیو زمانو عقیده وه چې

د جهالت دور وه او خلک په هیڅ نه پوهېدل چې د پېښو عوامل ورته

معلوم نه وه لکه زلزله بادونه مرگ وغیره نو دا به یې یو نامرئي ذات ته

منسوبول او ویل به یې چې دا هر څه خدای جل جلاله کوي مگر اوس

گورو د علم په سبب په نوي اکتشافی اسبابو کې ددې هري پېښې سبب معلوم شو نو ځکه د خدای جل جلاله عقیده صحت نده؟

ځواب: د د هريانو او کمیونستانو دغه نظر په هم سراسر باطله او غلطه ده ځکه په نظام کې موږ د پالنې اثار گورو او په نظام کې د پالونکي د لاس نښې گورو همدا راز گورو چې دلته هر څه د مضبوطو قوانینو او اصولو سره سم تر سره کېږي د ضرورت په وخت باران کېږي باد راالوخي د خلکو مشکل رفع کېدو اسباب گورو ماشوم د مورد پیدایش په وخت کې د مورد سيني څخه شيدي سكي د ماشوم د لوږي مخنيوي کېږي

نبات په خپل وخت سره سم زرغونه او په مدار مدار لوږي او هره برخه یې د مخلوق د اړتیا یو خلاء ډکوي داني غلي انسان خوري وانه گیاه حیوانات خوري ددغه بهیر تر شاد یو فاعل مختار ذات د موجودیت څخه غیر تصور نشي کېدای نو داسې نه ده چې دغه غیر اختیاري چاری خلکو د بی علمی څخه نامرثي ذات ته منسوب کړي او ورېځې د حرکت د باران د وریدو د لمر حرکت د شپې او ورځې اختلاف د بادونو تغیراتو او عوامل څه دي او د جالخوا اداره کېږي واضح ده چې د یو ذات لخوا اداره کېږي چې هغه الله تعالی دی

د اسلامي عقیدې مخالفین په مومنانو دا اعتراض کوي چې تاسو وایي چې دا هر څه الله تعالی پیدا کړي نو الله چا پیدا کړي دي؟

ځواب: که چېرته موږ دې سوال ته ځیر شو د شیطان یوه وسوسه ده چې خپلو اولیاء (ملګرو) ته یې القاء کوي (په زړه کې اچوي) ځکه چې الله تعالی خالق دي او خالق هغه ته وایي چې نورشیان پیدا کوي دي چا پیدا کړي نه وي، دوی په دغه بی عقله سوال سره خالق څخه مخلوق جوړوي چې الله سبحانه و تعالی هم خالق او هم مخلوق گڼي که دا سوال

خبرنې لاندې ونيول شي نو د ابه دور او تسلسل ته ورسېږي هغه داسې چې خالق به بل خالق او هغه به بل خالق او هغه به بل خالق ترلايتناهي سلسلې پورې روانه وي چې دغه تسلسل باطل او واضح البطلان دي او کچېرته دا ووايي چې خالق مخلوق او مخلوق خالق پيدا کړی وي نو دا دور دی چې يو د بل لپاره څنگه خالق کېدای شي؟

دور هم باطل دی، نو دا معلومه شوه چې الله تعالی په خپله خالق دي چا پيدا کړي نه دي او ټول مخلوقات الله تعالی پيدا کړي دي الله تعالی نه ابتداء او نه انتها لري نه زوال او نه حدوث لري دانسان عقل د الله تعالی ذات په کیفیت کې کار نه شي کولای رسول الله صلی الله علیه وسلم مورته همدغسي فرمایي چې شیطان به درته داهم ووايي چې الله چا پيدا کړي تاسو په الله پورې پنا وغواړئ يعني (اعوذ بالله) ووايي د حدیث عبارت دا دی:

[قَالَ أَبُو هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَأْتِي الشَّيْطَانُ أَحَدَكُمْ فَيَقُولُ مَنْ خَلَقَ كَذَا مَنْ خَلَقَ كَذَا حَتَّى يَقُولَ مَنْ خَلَقَ رَبُّكَ فَإِذَا بَلَغَهُ فَلْيَسْتَعِذْ بِاللَّهِ وَلْيَسْتَعِذْ بِاللَّهِ] متفق عليه (۱)

ژباړه: د ابو هريره څخه روايت دي چې رسول الله صلی الله علیه وسلم فرمایلی شیطان به يو کس ته په تاسو کې راشي ورته به وایي چې دا چا پيدا کړی؟ دا چا پيدا کړي تر دې چې ورته به ووايي چې ستار ب چا پيدا کړي؟ نو کله چې دې ځای ته راوړسېږي په الله پورې دي پنا ونيسي او داسې فکر دې پرېږدي

بل حدیث کې دا هم راغلي

[فَقُولُوا (اللَّهُ أَحَدٌ اللَّهُ الصَّمَدُ لَمْ يَلِدْ وَلَمْ يُولَدْ وَلَمْ يَكُنْ لَهُ كُفُوًا أَحَدٌ)]

یعنې داسې دي ووايي چې الله یو دی الله چاته محتاج نه دي او هر شي الله ته محتاج دي څه شي یې زېږولي نه دي او د چا څخه زېږېدلی ندي او ورسره برابر څه شي نه شته بیادي درې کرته چې خواته لاړي توکړي او الله ته دي پنا ويسي د شیطان رتل شوي څخه (مشکوٰة صفحه ۱۹ حواله ابوداود).

وروسته به د کله جلت عظمته د صفاتو په بحث کې راشي چې الله تعالی د مخلوق د صفاتو څخه منزّه او پاک دي باید بیا هم او وایو چې الله تعالی ابتدا، انتها، حدوث زوال، مرض، ذکوریت، انوټیت یعنې نارینه والي، بنځینه والي، ستوماني، خطاء، نسیان، جهل، زېږېدنه زوجیت، نسب، تشبیه، خوراک، څښاک، لباس وغیره څخه منزّه او پاک دي ځکه د اصفات د مخلوق دي.

اتم درس

عرش او فوقیت

اهل السنة والجماعت عقیده لري؛ چې عرش داو او اسمانونو لوح قلم او کرسی څخه پورته دی یعنې زموږ څخه فوق چې کوم اسمان دی ددې څخه پورته او وه اسمانونه په همدې ترتیب چې د ځمکې او اسمان تر منځ څومره فاصله ده دهر دوو اسمانونو تر منځ همدومره فاصله ده د اووه اسمانونو څخه پورته لوح، قلم او کرسی ده چې دا ټول د الله تعالی مخلوقات دي او ددې ټولو څخه پورته بیا عرش دي چې عرش هم د الله تعالی مخلوق دي.

الله تعالی فوق العرش یعنې د عرش څخه فوق دی بلاکيف استواء علی العرش د الله سبحانه و تعالی بلاکيف (په غیر د څرنګوالي) صفت دی کما یلیق بشانه (څنګه یې چې د شان سره لایق دی) په ډېر روایتونو کې

ثبوت راغلي دي

امام مالک رحمه الله فرمايي:

[الاستوامعلوم والكيفية مجهوله والايمان به واجب والسؤال عنها

بدعة]

ژباړه: استواي معلوم دی څرنگوالي يې نامعلوم دی ايمان په استواي

واجب دی او د کیفیت پوښتنه يې بدعت دی

او د الله تعالی معیت د مخلوق سره هم ثابت دي

الله تعالی فرمايي:

[وَهُوَ مَعَكُمْ أَيْنَ مَا كُنْتُمْ] (۱)

ژباړه: او هغه د تاسو سره دی چې هر چیرته یاستی.

په دې اړه شرح عقیده الطحاویه لیکي:

(والعرش والكرسى حق وهو مستغن عن العرش ومادونه محیط بكل

شیء وفوقه ص ۳۱۰)

ژباړه: او الله تعالی د عرش او غیر عرش څخه بی پروا دی (حاجت) نه

لري په هر شي محیط دی او د هر شي څخه فوق دی - دلته دوه خبرې قابل

د فکر دي ۱ دا چې د الله تعالی فوقیت د مخلوق د فوقیت سره تشبیه نه کړل

شي ۲ او دوه دا چې الله تعالی د حلول څخه منزله دي لکه د حلول عقیده

چې د بعضي نصاری وه نو الله تعالی د مخلوق څخه جدا دی په دې معنی

الله سبحانه و تعالی عرش ته ضرورت نلري ځکه عرش مخلوق دي (کما

مره).

اهل السنة تاویل او تمثیل نه کوي وایي کما یلیق بشانه دا د ټولو

صفاتو په باره کې د اهل سنت نظر دي همدارنگه د الله تعالی په ذات کې

سوچ او فکر کول منع دي ځکه د انسان عقل محدود او کمزوري دي صرف ایمان او یقین کفایت کوي محدود عقل به په لا محدود ذات کې څنګه کار وکړي؟

(استوای علی العرش) په ډېرو آیاتونو ثابت ده خو دا متشابهات دي د ډېر بحث په کې ونه شي همدومره اجمالي وینا کافي ده زیاته څېړنه په کې خطر لري

نهم درس

د الله سبحانه و تعالی توحید

دمخه مو ولوستل چې په الله تعالی ایمان لرل دوه خبرو ته چې په وجود د الله او په توحید د الله دي شامل دي

تر دې ځایه مو د الله د موجودیت دلایل په مختصر ډول وڅېړل اوس د الله تعالی د یووالي چې په خپلو ټولو حقوقو کې یوازې او برخدار نه لري

دلایل څېړل کېږي چې عبارت د توحید څخه دی یعنې د توحید تعریف او اقسام او دلایل تر بحث لاندې نیول کېږي ترڅو مکمل و اضاحت د مسئلې وشي

د توحید لفظ په عربي لغت کې د تفعیل په وزن د مصدر صیغه ده په لغت کې ویل کېږي یوشي یو گڼل یاد یوشي په یووالي حکم کول یاد یووالي نسبت کول یوشي ته

او په اصطلاح کې د الله تعالی ذات پاک او مجرد گڼل دي د خپل الوهیت په ټولو خصوصیاتو کې د شرکت څخه په همدې ترتیب ابو المنتهي هم تعریف کړی دی لیک:

(تجريد الذات الالهية عن كل ما يتصور في الافهام ويتخيل في
الاهام والاذهان، ص ۳)

يعني الهي ذات مجرد او پاک گنل دي دهر هغه شی څخه چې په وهم
او خیال کې گرځي او تصوريې کوي او په اوها مو او اذهانو کې متخیل
کېږي اسم فاعل يې موحد راځي او ضد يې اشراک چې اسم فاعل يې
مشرک راځي
توحيد د ټولو اسماني کتابونو او په ځانگړي ډول د قرآن کریم مرکزي
موضوع ده.

الله جل جلاله فرمايي:

[هَذَا بَلَّغٌ لِلنَّاسِ وَلِيُنذِرُوا بِهِ وَلِيَعْلَمُوا أَنَّمَا هُوَ اللَّهُ وَاحِدٌ] (۱)

ژباړه: دا پند دی د خلکو لپاره او (د دې لپاره راغلی) چې خلک پرې
او وپرول شي او په دې خبره پوی شي چې هغه الله یو دی
د معاذ بن جبل رضی الله عنه په روایت شوي مرفوع حدیث کې هم ذکر
راغلی [حَقَّ اللَّهُ أَنْ يَغْبُدُوهُ، وَلَا يُشْرَكُوا بِهِ شَيْئًا] (۲).

ژباړه: نبي عليه السلام معاذ بن جبل ته وفرمايل حق د الله تعالى په
خپلو بنده گانو دادی چې يوازې دده عبادت وکړي او هيڅ شی ورسره
شريک جوړ نه کړي

ملا علي قاري هم ليکي: [القرآن كله ورد في التوحيد] (۳)

ژباړه: يعنې قرآن کریم ټول په توحيد کې راغلی
دا چې شرک په کبيره گناهونو کې لويه گناه ده او (من اکبر الكبائر) دی

۱. ابراهيم ۵۲

۲. مشکوة

۳. شرح فقه اکبر ص ۱۵

نو الله تعالى د دغه مسئلې د وضاحت لپاره وخت په وخت پیغمبران
الېرلي دي

په دې اړه الله تعالى فرمايي:

[وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا
الطَّاغُوتَ] (۱)

ژباړه: او بېشکه موږ لېرلي په هر امت کې رسول په دې خبره چې د الله
تعالى بنده گي وکړي او د طاغوت (باطل خدايانو) څخه ځانونه
وژغوري

په بل ایت کې هم وضاحت دی:

[وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا
فَاعْبُدُونِ] (۲)

ژباړه: موږ له تا څخه مخکې هیڅ یو پیغمبر ندی لېرلی مگر هر یو ته
موږ وحی کړې ده چې لایق د بنده گي بل څوک نه شته غیر له ما څخه نو ما
یو ومني په بنده گي سره.

ابن عباس څخه نقل راغلی:

(كلما ورد في القرآن من العبادة فمعناه التوحيد، كمالين على

هامش الجلالين ص ۴)

ژباړه: هر عبادت قرآن کریم کې راغلی معنی یې توحید دی

څرنګه چې دا ډېره اوږده او ضروري مسئله ده چې مدارد کفر او ایمان
همدغه مسئله ده، نوله دې وجې څخه شیطان کوبښ کوي چې د الله
تعالى بنده گان شرک کې مبتلا کړي او د توحید د فطري لارې څخه یې

۱. النحل / ۳۲

۲. الانبیاء / ۲۵

منحرف کړي په همدغه اساس ډېر امتونه د ابلیس پراغوا د شرک او کفر
بنکار شوي دي مختلف شیان یې ورته بنایسته کړي دي او د هرشي څخه
یې لکه دبتانو، لمر، سپوږمۍ، ستورو، تېرو، ونو، بوټو، قبرونو اور...
او کله د یو شي او کله د بل شي څخه یې ورته اله (خدای) جوړ کړی دی د
ټولو څخه دمخه د شرک لومړنی قسم چې دنیا کې منځ ته راغلي دی هغه
دبت پرستی په شکل په بشري جامعه کې د ابلیس په اضلال شروع شوی
دی هغه هم د نوح علیه السلام د قوم څخه چې یغوث، یعوق، ود، سواع
او نسر د اپنځه بتان خلکو په خدایتوب و نیول له دې څخه مخکې په
انسانیت کې هیڅ قسم شرک نه و، وروسته یې بیا شکلونه متعدد او بدل
را بدل شو چې همدغه مضمون ته د قرآن کریم په یو آیات کې اشاره هم
شوي ده.

[وَمَا كَانَ النَّاسُ إِلَّا أُمَّةً وَاحِدَةً فَاخْتَلَفُوا] (۱)

زیات مفسرین په دې نظر دي چې مخکې خلک په یو امت او یو دین
و، چې هغه توحید دي بیا یې اختلاف په توحید کې وکړ چې بعضې
خلکو شرک وکړ نو بیا الله تعالی پیغمبران راو لېږل او د شرک مقابله یې
و کړه او زیاتو خلکو ته یې د دغه خراب مرض څخه نجات ورکړ.

الله سبحانه و تعالی د گناهونو په فهرست کې په شرک ډېر خفه کېږي
ځکه چې دا د یو څرگند حقیقت او انساني فطرت څخه انحراف دی اولوی
ظلم دی ځکه که د شرک د عقیدې سره یو انسان هر شي الله سبحانه و تعالی
ورته ببښه هم نکوي

الله تعالی فرمایي:

[إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ] (۱)

ژباره: بېشکه الله نه بښي دا چې شرک ورسره جوړ کړی شي او له دې څخه غیر بښنه کوي چې چاته وغواړي، د توحید په اصل مفهوم کې په امت کې ځینې فرقې تېر وټي او په خپل گومان یې هر شی د توحید منافي گڼلی مثلاً معتزله چې الله تعالی ته صفات ثابتول یې هم شرک وگڼه او ځانونه یې په اصحاب العدل والتوحید ونومول او یا لکه خوارج چې د مشرکینو په اړه نازل شوي آیاتونه په مؤمنانو تطبیقوي مگر موربه د اهل السنة والجماعة موقف چې د توحید په اصلي مفهوم ولاړ دی په لنډه ډول وڅېړو.

عقل هم وایي چې د کایناتو متصرف او د نظام اداره کوونکی باید یو

وي

که چېرته متعدد وي نو بیا د انظام به مختل او فاسد گرځیدلي وي د تعدد ادنی افراد دوه دي

که دوه الهه په کایناتو کې موجود شي نو یو به دیو کارد کولو اوبل به د نه کولو اراده کولی نو خامخا به نظام کې خلل راتله که چېرې یو وه وایي چې زه دا کار کوم نو هغه بل یې مخه نیوي شي کنه؟

که چېرته دده مخه وه نیسي او قدرت ولري چې هغه بل کمزوري او عاجز کړي نو بیا دا عاجز او کمزوري الهه نه شي کېدای ځکه اله کمزوري نه وي

که چېرته یې دا نشي عاجز کولی او د هغې د ارادې مخنیوی نشي کولی نو بیا دا بل کمزوري او عاجز کېږي چې اله نشي کېدلی، نو معلومه شوه چې اله د کایناتو یو دی کله چې ثابت شوه چې دوه اله ندي نو پورته تعدد په خپله نفي شو.

همدارنگه په نقلي دلايلو کې هم قرآن کریم فرمايي:

[لَوْ كَانَ فِيهِمَا آلَهُةٌ إِلَّا اللَّهُ لَفَسَدَتَا] (۱)

ژباړه: که په ځمکه او آسمانونو کې نور خدايان وی د الله تعالی څخه

غیر نو دواړه به فاسد شوی وای.

په دنیوي چارو کې هم موږ یووالی گورو چې اشتراک د هغې چارو په اختلال او فساد تمامېږي مثلاً که د یو موټر دوه موټروانان وي او یاد یوې کشتۍ دوه کشتیبانان وي یا د یو مسجد په یو لمونځ کې دوه امامان مخکې شي څرگنده خبره ده چې ددې چارو نظام به خرابېږي او په دې شيانو کې به فساد راځي.

همداراز په دې کایناتو کې هم که د الله تعالی سره په یوه کوچني برخه کې د چا اشتراک وی، نو نظام په حتما خراب شوی وی د الله توحید دانسان د فطرت غوښتنه ده ددې لارې څخه انحراف د فطرت انساني څخه انحراف شمېرل کېږي.

د توحید متعدد ډولونه دي چې د عقایدو علماو هرچا دخپل علمي تبحر په بنا اقسامو ته متعدد نومونه ورکړي دي چې هر یو یې په خپل ځای صحیح دی لکه د الله تعالی د ذات توحید، د اسماء صفاتو، د عباداتو او احکامو توحید چې بیا یې هر یو یې په جلا جلا څانگو وپشلی لکه د صفاتو په توحید کې توحید في التصرف في الاستعاذه في الرقي وغيره. موږ دلته فقط د شرح عقیده الطحاویه عبارت چې لنډ دی اکتفا کوو داسې لیکي: [فان التوحيد يتضمن ثلاث انواع احدها الكلام في الصفات والثاني توحيد الربوبية وبيان ان الله وحده خالق كل شيء والثالث توحيد الهيته وهو استحقاقه سبحانه وتعالى ان يعبد وحده

شریک له (۱)

توحید متضمن د درې ډولونو دی:

۱. په صفاتو کې توحید

۲. توحید در بوییت او ددې بیان چې الله تعالی یوازې خالق د هر شي

دی

۳. توحید د الوهیت دی یعنی دا چې الله سبحانه و تعالی یوازې

مستحق د عبادت دی چې برخه دار او شریک پکې نلري او عبادت د الله

سبحانه حق دی، یعنی الله سبحانه و تعالی د عبادت د ټولو ډولونو حقدار

دی

عبادت دوه ډوله دی:

۱. بدني عبادت

۲. مالي عبادت

بدني په درې برخو وېشل کېږي:

۱. قلبي

۲. لساني

۳. عملي

قلبي: چې د زړه سره تعلق لري لکه ایمانيات اعتقاديات خوف توکل

تواضع وغیره

لساني: چې د ژبې څخه صادرېږي لکه دعا ذکر تلاوت وغیره.

عملي: دنورو اعضاوو څخه صادرېږي لکه لمونځ، روژه، رکوع، قیام،

قاعده، سجده او قتال فی سبیل الله وغیره.

۲. مالي عبادت: لکه زکات، عشر، د حج مصارف، صدقات د نذر

اموال وغیره.

ددې ټولو عباداتو حققدار یوازې الله سبحانه دی، که په دې عباداتو کې یوه برخه چا غیر الله ته ورکړه شرک به وي (شُرک فی العبادت دي) دمکې مشرکین د الله دربویت او خالقیت په توحید قایل وه د الوهیت او عبادت توحید څخه انکار کاوه د دوی د دغه عقیدې حکایت قرآن کریم په دې ورو مقاماتو کې کړي دي په یو مقام کې داسې فرمایي:

[وَلَمَّا سَأَلْتَهُمْ مَنْ خَلَقَ السَّمٰوٰتِ وَالْاَرْضَ لَيَقُوْلُنَّ اللّٰهُ] (۱)

ژباړه: ای پیغمبره که ته د دغه مشرکانو څخه پوښتنه وکړي چې څمکه او اسمانونه چا پیدا کړي دوی به خامخا ووايي چې الله

دې ته ورته بېشماره ایتونو څخه معلومېږي چې دربویت په توحید مشرکین قایل وه خود الوهیت د توحید څخه یې انکار کاوه لکه د دوی دغه د الوهیت د توحید څخه انکار په بل ځای کې قرآن کریم حکایت کړي دي فرمایي:

[اَجْعَلِ الْاِلٰهَةَ الْهٰٓءَا وَاٰحِدًا اِنْ هٰذَا لَشَيْءٌ عَجَابٌ] (۲)

مشرکینو به ویل... چې ایا دي پیغمبره پر الهه یواله گرځولي دي دا خو عجیب شي دي

یعنې الله تعالی یوازې اله منل دوی ته نا اشنا ښکارېده، نو ځکه یې ورڅخه انکار کاوه او د لاله الا الله منلو ته تیار نه وه چې په لاله الا الله کې د الوهیت د توحید اقرار دي

قرآن کریم فرمایي:

[اِذَا قِيْلَ لَهُمْ لَا اِلٰهَ اِلَّا اللّٰهُ يَسْتَكْبِرُوْنَ] (۳)

۱. لقمن / ۲۵

۲. ص / ۵

۳. الصفت / ۲۵

ژباړه: کله چې مشرکینو ته وویل شي چې اله بل نه شته سوا د الله تعالیٰ څخه دوی د دغه خبرې د منلو څخه کبر کوي (نه بې مني).
 د الوهیت توحید مستلزم دي درېو بیست او خالقیت توحید ته نو څکه قرآن کریم لومړی دوی ته د الوهیت د توحید منلو لپاره د دلیل په توګه درېو بیست او خالقیت توحید وړاندې کوي هغه څوک چې رب او خالق وي هغه به اله هم وي د عوه داده چې اله به هغه څوک وي چې هغه پیدا کونکي او پالونکي وي نو پیدا کونکي او پالونکي خود مشرکینو په عقیده هم بل څوک ندي سوا د الله تعالیٰ څخه نو اله به هم الله سبحانه و تعالیٰ وي څکه دوی په دې معترف وه چې زموږ بیتان خالقان او پالونکي نه دي په دې معنی چې باران و رول رزق نازلول د مخلوق پیدا کول د اتول الله سبحانه و تعالیٰ کړي دي نو چې دا کارونه چاکړي دي هماغه به یوازې اله هم وي دوی فقط د پیغمبري دعوت په مقابل کې دوه باطل دلیلونه وړاندې کول چې قرآن کریم ترې داسې یادونه کوي

۱. [وَجَدْنَا عَلَيْهِ آبَاءَنَا] (۱)

ژباړه: موږ خپل پلاران په دې کار لیدلي دي

۲. [هُؤلَاءِ شَفَعَاؤُنَا عِنْدَ اللَّهِ] (۲)

ژباړه: دوی زموږ سفارشیان دي د الله تعالیٰ پر وړاندې

په دغه دواړو خبرو کې دوی سره هېڅ قسم عقلي او اسماني دلیل نه وه بلکې داهر څه بې دخپل گومان مطابق کول حال دا چې د قرآن کریم د عوه داوه:

[وَالْهَکُمُ إِلَهٌ وَاحِدٌ لَا إِلَهَ إِلَّا هُوَ] (۳)

۱. المائده / ۱۰۴

۲. یونس / ۱۸

۳. البقره / ۱۷۳

ژباړه: اله ستاسو يو اله دي نشته بل اله سواد همدغه الله څخه

دلته دوه خبرې قابل د غور دي

۱. الوهيت الله تعالى ته ثابتول دي

۲. الوهيت منحصر کول دي د الله تعالى د ذات پورې او د غير څخه يې

نفي کول دي

مشرکينود الله الوهيت هم منه او دايې تسليموله چې الله تعالى اله دي

خود غير څخه يې د الوهيت نفي نه کوله او د اضروري خبره ده لکه څرنگه

چې الوهيت الله ته ثابتول د ايمان رکن دی همدارنگه د غير څخه يې نفي

کول ضروري او د ايمان بل رکن دي

همدغه دوهم جز د مشرکينو سره د مومنانو متنازع فيه (نزاع تکی)

گرځيدلي وه چې مشرکين يې منلو ته تيار نه وو او دي ته د قرآن کریم په

اصطلاح کې کفر بالطاغوت وايي د طاغوت څخه يعنې شرکې الهه

او شرکې قوانينو څخه انکار د ايمان شرعي لپاره حتمي او ضروري اصل

دي قرآن کریم فرمايي:

[فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَى] (۱)

د همدغې اصل په بنا د الوهيت د توحيد لپاره چې د امستلزم د

توحيد در بويت دي او برعکس ندي يعنې در بويت توحيد مستلزم د

توحيد الوهيت نه دي

زموږ د توحيد په کلمه کې د همدغه دواړو لويو مقصدونو په نظر کې

نيولو په خاطر داسې الفاظ په خلص ډول راوړل شوي چې لا اله الا الله

يولفظ د اله په کلمه کې راوړل دوهم نفي د الوهيت د غير الله څخه

او انحصار د الوهيت د ذات د الله تعالى پورې

داله لفظ په خپله درب په توحيد دلالت کوي او په نفي اثبات سره په کې حصر اوړل شوی که دا کلمات داسې راوړل شوي وای چې الله اله - يعنې الله اله دي نو دا دواړه مقصده پکې نه خای کېدل مخکې مو مکرراً ذکر کړل چې قرآن کریم مشر کینوته همدغه دليل زيات ذکر کوي چې څوک رب وي خالق وي هغه به اله هم وي لاندې اياتونو کې غور سره معلومېږي

[أَفَمَنْ يَخْلُقُ كَمَنْ لَا يَخْلُقُ] (۱)

بل ایت:

[إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ] (۲)

بل ایت:

[اعْبُدُوا رَبَّكُمُ الَّذِي خَلَقَكُمْ] (۳)

او داسې نور ...

دا او دېته ورته ایتونو کې چې دلته د ټولو د لیکلو گنجایش نه شته دي ددې وضاحت کوي چې اله یوازې الله تعالی دي او بل هیڅ شی اله نه دي اونه کېدای شي اونه الله تعالی دخپل الوهیت په خصائصو کې برخه وړکوي اونه پرې څوک جبري سفارشي شته دي اونه هم الله تعالی دچاڅخه مجبورېږي.

اله یو عربي کلمه ده چې تعریف یې د عقایدو علماء او مفسرین داسې کوي

[كل ما ياله اليه الناس ويتضرعون لديه في حوائجهم ومشاكلهم ويعتقدون بان له سلطة غيبية في دفع المضار و جلب المنافع

۱ النحل ۱۷

۲ الحج ۲۳

۳ البقره ۲۱

استقلالاً ووساطة فی مالا یقدر علیه الناس فی دایرة الاسباب العادیة عندهم، شرح مناراً (۱)

هر هغه اله دي چې خلک ورته عاجزي او تضرع کوي په خپلو حاجاتو او مشکلاتو کې او په هکله یې داسې عقیده ولري چې یقیناً د ايو غیبي سلطه لري په دفع د ضررونو او وړو کولو د منافعو کې یا داسې چې همدغه اله په دغه چارو کې یوازې او مستقل وگڼي چې په خپله یې کوي او یا دا چې د بل په واسطه یې کوي چې بل ذات ورته اختیار د الوهیت د خصائصو وړ کړي وي یعنې په هغه چارو کې چې عام خلک د هغې په کولو توان نه لري په دایره د اسبابو کې یعنې د اسبابو څخه فوق چارو کې متصرف وي (اسباب د عقایدو څخه جدا خبره ده) په پورته ذکر شوي عبارت کې داله په تعریف کې داده خبرې په خصوصي ډول په ذهن کې کېنول په کار دي

۱. اله غیبي سلطه لري

۲. اسبابو څخه فوق ورته تضرع وکړي شي همدغه یې په حل قادر وگڼل شي نو همدغه ذات بیا پالونکي او پیدا کونکي وي او همدغه حقدار د بندگی دي چې خلک ورته عاجزي وکړي

نو ځکه په کلمه طیبه کې هم دلارب الا الله، لخالق الا الله وغیره عبارتو نو پر ځای داله الا الله په څېر بنایسته او جامع الفاظ ځای شوي دي چې په ټول مفهوم مکمل کلمات دي د کلمې سره دا څو خبرې دایمان د تحقق لپاره ضروري دي:

۱. د کلمې صحیح الفاظ

۲. د کلمې په معنی او مفهوم پوهېدل

۳. د کلمې اقرار

۴. د کلمې اخلاص

۵. محبت او ادب

۶. تسلیمېدل

۷. او هغه څه چې د کلمې مربوط او د دین د ضروریاتو څخه وي پرې

اقرار کول دي

۸. د کلمې د منافي او اضدادو او د هر هغه شی څخه چې د کفر شعار

وي ځان ساتل، که څوک کلمه طیبه لولي او په معنی یې نه پوهېږي داسې شخص د الله تعالی په نزد ایمان خاوند نه دی

[من اتی بالكلمة الطيبة من غیر ملاحظ معناها لایعدمومنا عند الله

تعالی]

دا خبره تفسیر روح المعانی د قرآن کریم د دې آیات لاندې ذکر کړی:

[وَأذْكُرْ رَبَّكَ فِي نَفْسِكَ تَضَرُّعًا] (۱)

نومعلومه شوه چې په مطلب او مفهوم ځان پوهول ضروري دي د دې

څخه معلومه شوه چې الله تعالی اله او حاکم اعلی دی چې حکم یې په دوه

برخو وېشل کېږي:

۱. تکویني حکم

۲. تشریعي حکم

قرآن کریم دغه دواړه ډوله حکمونه الله تعالی ته خاص کړي دي په دې

عبارت

[الْأَلَهُ الْحُكْمُ] (۲)

۱ الاعراف / ۲۰۵

۲ الانعام / ۶۲

ژباړه: يعنې حکم صرف الله جل جلاله لپاره دي

اوبيا داسې صراحت کوي:

[وَلَا يُشْرِكُ فِي حُكْمِهِ أَحَدًا] (۱)

مطلب دا دی چې الله تعالی په خپل حکم کې چاته برخه نه ورکوي کله

چې حکم مطلق ذکر شي دواړه ډوله ترې مراد پرې

حکم تکویني: هغه حکم دی چې کله یې الله تعالی صادر کړي

بیامخلوق په کې اختیار نه لري لکه باران کول باران بندول، ژوندي کول

مړه کول، مریض کول صحت ورکول د اکارونه بل څوک نه شي کولای

حکم تشریحي: هغه حکم دی چې الله تعالی یې صادر کړي اویو قانون

راولېږي مخلوق ته یې د کولو اختیار وي لکه حلالول، حرامول، فرض

کول، لازم کول داد الله تعالی د تشریحي احکامو څخه دي

قانون جوړونه د الله تعالی د الوهیت حق او خصوصیت دي څرنگه چې

معلومه ده چې الله تعالی د مخلوق په پیدا کولو کې یوازې دي

نو د قانون په رالېږلو کې به هم یوازې حقدار وي نو غیر الله د قانون

د جوړونې حق نلري د الله د قانون څخه غیر نور قوانین لکه دیموکراسي،

دیموکراتیک، یوناني فلسفه، د بشرد حقوقو اعلامیه، د پارلمانونو د

خوا جوړ شوي قوانین، د طاغوتي قوانینو څخه گڼل کېږي چې تر څو ترې

یو انسان انکارونه کړي ایمان یې په الله تعالی نه صحیح کېږي

الله تعالی فرمایي:

[وَمَنْ لَّمْ يَخُفْ بِمَا أَنْزَلَ اللَّهُ فَأُولَئِكَ هُمُ الْكَافِرُونَ] (۲)

که څوک د الله تعالی د رالېږلو شوی کتاب د حاکمیت

۱. الکهف / ۲۲

۲. المائدہ / ۴۴

د حقانیت عقیده ونلري کافردي خو که څوک يې د حقانیت د حاکمیت عقیده لري خو عمل کې سست دي نوبيا به کافر نه وي خو گناه گار او مرتکب د گناه کبيره به وي

د تحليل او تحریم واک يوازې د الله تعالی په حکم صورت نیسي د نصاری یوه ډله په همدغه عقیده د اسماني شریعت څخه خارج شوه چې خپل باطل پرست پیران او باطل علماء يې په خدايتوب ونيول الله تعالی ترې داسې حکایت کوي فرمايي:

[اتَّخَذُوا آخْبَارَهُمْ وَرَهْبَانَهُمْ آرْبَابًا مِّنْ دُونِ اللَّهِ] (۱)

ژباړه: دوی خپل علما او پیران په خدايتوب نیولي د الله تعالی څخه غیر.

کله چې عدي ابن حاتم چې مخکې نصراني وه بیا مسلمان شو د همدغه آیات په اړه زموږ د پیغمبر صلی الله علیه وسلم څخه پوښتنه وکړه او عرض یې وکړو چې موږ خود پیرانو او عالمانو عبادت نه کولو نو پیغمبر علیه السلام وفرمایل:

[أَلَيْسَ يُحَرِّمُونَ مَا أَحَلَّ اللَّهُ فَتُحَرِّمُونَهُ وَيُحِلُّونَ مَا حَرَّمَ اللَّهُ،

فَتُحِلُّونَهُ؟" فَقُلْتُ: بَلَى، قَالَ: "فَتِلْكَ عِبَادَتُهُمْ]" (۲)

ژباړه: ایانته وهغوی چې د الله حلال به یې حرامول او تاسو به حرام گڼل او د الله تعالی حرام به یې حلالول تاسو به حلال گڼل نو ماوویل هو همداسې وو نو وی فرمایل همداد هغوی عبادت وو.

۱. التوبه / ۳۱

۲. ترمذي ۲ جلد صفحه ۴۰. احمد . بهیقي او ابن جریر

نو معلومه شوه چې شریعت جوړونه یوازې د الله تعالیٰ حق دی خلاصه دادی چې دطاغوتی الهه و خخه انکار کول دایمان رکن دی چې په لاله الاالله کې دا اقرار موجودی

د اله صفات

د اله خو صفات قرآن کریم ذکر کړي دي:

۱. عام تصرفه (بشپړ واک)

۲. قدرت مطلقه

۳. مشیت نافذه

۴. علم محیط (بشپړ علم)

چې لاندی آیاتونه پرې وضاحت کوي:

[لَهُ مَا فِي السَّمَوَاتِ وَمَا فِي الْأَرْضِ وَمَا بَيْنَهُمَا] (۱) تصرف او ملکیت

عامه

[إِنَّ اللَّهَ عَلِيُّ كُلِّ شَيْءٍ قَدِيرٌ] (۲) پر هرڅه قادر دی دلته قدرت

کامله دی

[إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ] (۳) مشیت نافذه چې

اراده یې نافذه ده.

[وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا] (۴) محیط او بشپړ علم

۱. طه/۲

۲. البقره/۲۰

۳. یس/۸۲

۴. الطلاق/۱۲

داد الله سبحانه وتعالى د الوهیت خصوصیات دي چې غیرد الله تعالیٰ څخه یې بل څوک نلري، د الله تعالیٰ علم په غیب او ښکاره محیط او کامل دی غیب عبارت د هر هغه شی څخه دی چې د انسان حواس یې د درک څخه عاجز وي قرآن کریم د غیب درې مرحلې ذکر کړي

۱. علم الغیب

۲. اطلاع بالغیب

۳. ایمان بالغیب

- د علم الغیب په اړه قرآن کریم ذکر کوي:

[لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ] (۱)

ژباړه: نه پوهېږي هغه څوک چې په اسمانو او په ځمکو کې دی په غیب مگر یوازې الله تعالیٰ.

او بې شماره ایتونه او احادیث پکې شته چې د ټولو ذکر کول د موضوع د اوږدوالي سبب کېږي

- اطلاع بالغیب: داد انبياء عليهم السلام خصوصیت دی او د هغوی

معجزه ده الله تعالیٰ فرمایي:

[وَمَا كَانَ اللَّهُ لِيُظَلِّعَكُمْ عَلَيِ الْغَيْبِ وَلَكِنَّ اللَّهَ يَجْتَبِيْ مِنْ رُّسُلِهِ مَنْ

يُشَاءُ] (۲)

ژباړه: او نه دی الله تعالیٰ چې اطلاع درکړي تاسو ته په غیب لیکن الله تعالیٰ غوره کوي (د دې اطلاع لپاره) د خپلو رسولانو څخه چې چاته

وغواړي

دغه اطلاع یا اظهار دیو غیبی خبر چې الله تعالیٰ کوم نبي ته وکړي

۱. النمل / ۲۵

۲. آل عمران / ۱۷۹

د ادنبي په حق کې اعجاز وي اود الله تعالی د علم غیب دلیل دي کله چې نبي ته اطلاع وشي چې وحی ده بیا یې خلکو ته په ښودلو کې بخل نه کوي الله تعالی فرمایي:

[وَمَا هُوَ عَلَيَّ الْغَيْبِ بِضَنِينٍ] (۱)

ژباړه: او نه دی نبي د غیب (وحی) په ښودلو کې بخل کونکی. د اطلاع بالغیب داسې مثال دی لکه یو چا ته چې د کوم لرې ځای څخه تیلیفون راشي هغه شخص بیا نورو خلکو ته خبر ورکوي. - **ایمان بالغیب**: په مغيباتو عقیده درلودل د مومن مکلفیت او خاصیت دي چې دا اصل د ایمانیاو له جملې څخه دي. قرآن کریم فرمایي:

[الَّذِينَ يُؤْمِنُونَ بِالْغَيْبِ] (۲)

ژباړه: او دا (مؤمنان) هغه خلک دي چې ایمان لري په غیبو باندې د یادوني وړه چې کفر او شرک په حقیقي ډول هغه دي چې د الله تعالی د دین یعنی مومن به اصل څخه انکار وشي اود دین د ضروریاتو څخه د یو ضروري مسئلې څخه داسې انکار وشي چې نه تاویل او نه هم د بلې معنی احتمال پکې وي لکه د الله تعالی د وجود یا توحید څخه انکار وکړای شي یا د پیغمبر، قرآن کریم د کوم سورت یا ایت وغیره څخه انکار وشي په بعضو احادیثو او روایاتو کې په ځینې اعمالو د کفر او شرک اطلاق شوي دي چې هغه په زجر او تهدید حمل دي لکه لاندې مبارک احادیث:

- [مَنْ تَرَكَ الصَّلَاةَ مُتَعَمِّدًا فَقَدْ كَفَرَ] چې عمل یې عمل د کفر دي خو

۱. التکویر / ۲۴

۲. البقره / ۳

که په استحلال حمل شي نو بيا خو ظاهره ده.

- [مَنْ خَلَفَ بِغَيْرِ اللَّهِ فَقَدْ أَشْرَكَ] خلص مطلب دا دی چې د غیر الله په نوم قسم یا دریا لپاره نېک عمل یا داسې نورو اعمالو په سبب د کفر او شرک الفاظ په زجر او تهدید حمل دي دا په هغه حالت کې چې د الوهیت عقیده د غیر الله ونلري

هغه کفر او شرک تري مراد نه دي چې مرتکب يې د اسلام د دایري څخه خارجېږي او جنازه پرې صحت ونلري، دا اگر که لوی گناهونه دي خو هغه لوی کفر تري نه مرادېږي یا لکه د بنده نوم چې عبد پکې غیر الله ته مضاف شوی دی لکه عبد الرسول، عبد الحسن، وغیره... چې خلاف شرع الفاظ دي

په لوی کفر او شرک لاندې امور مرتب دي:

۱. نکاح يې د مسلمان سره نه کېږي
۲. د مسلمان څخه یو تر بله میراث نه وږي
۳. د مسلمان دوستي ورسره جواز نلري
۴. مسلمان يې په قتال مکلف گرځي
۵. مرتکب يې مباح الدم گرځي
۶. جنازه پرې نه صحیح کېږي
۷. د مسلمانانو په هدیره کې تدفین نه صحیح کېږي
۸. د لاس ذبیحه يې نه حلالېږي
۹. سلام اچول پرې ناجایز دی
۱۰. او بالاخره دایمي جهنمي دي که دنیا کې توبه ونه باسي دا خبري په لوی کفر مرتب دي (اعاذنا الله من ذالک).

لسم درس

د قبرونو زیارت

د قبرونو زیارت جایز بلکې یو مستحب امر دی ځکه پیغمبر علیه السلام څخه په قولې او فعلې احایثو کې مقبرو ته تلل ثابت دي په یو قولې حدیث کې فرمایي:

[كُنْتُ نَهَيْتُكُمْ عَنْ زِيَارَةِ الْقُبُورِ إِلَّا فَرُورُوهَا]

ژباړه: ما تاسې د قبرونو د زیارت کولو څخه منع کولای، خبردار اوسئ چې زیارت د قبرونو کوی خو په دې اړه افراط او تفريط ناروا عمل دی لکه لاندې حدیث د مشکوة شریف ترې منع کوي:

[لَا تَجْلِسُوا عَلَى الْقُبُورِ وَلَا تُصَلُّوا إِلَيْهَا]

ژباړه: په قبرونو د پاسه مه کینی او د قبرونو په طرف لمونځ مه کوی، په دې حدیث کې د قبرونو د بی حرمتۍ څخه او په احترام کې د تجاوز څخه منع معلومېږي.

افراط او تفريط (زیادت او کمبود) په امت کې د ځینو سرکشو ډلو لکه روافضو لخوا رامنځته شو لکه د قبرونو څخه کومک غوښتل او د هغوی په تصرف عقیده ساتل چې دا څرگند تجاوز دی د نفع او ضرر مالک او په کایناتو کې متصرف یوازې الله تعالی دی

الله تعالی خپل نبي ته داسې فرمایي:

[قُلْ لَا أَمْلِكُ لِنَفْسِي نَفْعًا وَلَا ضَرًّا] (۱)

ژباړه: ورته او ایه ای پیغمبره، چې زه مالک نه یم د خپل ځان لپاره د نفع او نه د ضرر.

همدارنگه علامه ابن کثیر مرفوع حدیث نقل کړی چې په کې دا الفاظ

راغلي:

[من زعم ان الله تعالى جعل للعباد من الامر شئنا فقد كفر] (۱)

ژباړه: که چا داسې گومان وکړ چې الله تعالی خپلو بنده گانو ته په خپلو چارو کې برخه ورکړې ده بېشکه کفر یې وکړ.

امام فخرالدين رازي د سورة يونس ۱۸ ايات لاندې داسې ليکي:

[ونظيره في هذا الزمان اشتغال كثير من العوام بتعظيم قبور الاكابر

باعتقاد انهم اذا عظموا قبورهم فانهم يكونون لهم شفعاء عند الله] (۲)

ژباړه: د دې (شركي عقیدې) مثل د دې زمانه کې دا دی چې مشغولېدل د ډېرو عوامو خلکو دی په تعظیم د قبرونو د نېکانو په دې عقیده که دوی د هغوی د قبرونو تعظیم وکړي بیا به د قبرونو خاوندان د الله تعالی پر وړاندې د دوی سفارش کونکی شي یعنی د دوی دا عمل ورته دی د مشرکینو دی وینا ته چې قرآن کریم ترې حکایت کوي [هُؤُلَاءِ شَفَعَاؤُنَا عِنْدَ اللَّهِ] (۳)

د اسلامي امت فقهاء په دې اړه فقهي کتابونو کې هم تفصیل ورکړی

چې یو څو نمونې نقل کوو علامه ابن نجیم لیکي:

[ومن ظن ان الميت يتصرف في الامور دون الله و اعتقاده ذالك

کفر، بحر الرائق باب قبيل الاعتكاف، ما لابد منه] (۴)

ژباړه: که چا گومان وکړ چې مړی په چارو کې د الله تعالی څخه غیر

۱. ج ۲ ص ۱۹۴

۲. ج ۲ ص ۲۲۷

۳. یونس / ۱۸

۴. د قاضی ثناء الله ص ۷۲، احسن الفتاوی ج ۱ ص ۳۲ مائة مسایل ص ۸۴

تصرف کوي د عقیده دده کفر دی

همدارنگه علامه عبدالحی لکهنوي رحمه الله ليکي:

[ان في الهبة امور الاتصاح ومبالغات في شان الشيخ عبدالقادر لا

يتعلق الا بالربوبية] (۱)

ژباړه: بهجه نوم کتاب کې دېرې خبرې دي چې صحت نلري او همدارنگه دېر مبالغات په باره د عبدالقادر جيلاني کې راغلي چې د هغه تعلق د خدايتوب صفاتو سره دي دا واضحه خبره ده چې زموږ په کلو او وطنونو کې همداسې درواغجنې قيصې د عبدالقادر جيلاني په شان کې جوړې شوي چې په ويلو يې انسان گناهگارېږي او په اعتقاديې ايمان خرابېږي همدارنگه روح المعاني ددې ايت - (وابتغوا اليه الوسيلة).

په ذيل کې داسې ليکي:

[قدر ايناکثير امن الناس على هذه الصفة التي وصف الله تعالى

بها المشركين يهشون لذكر الاموات ويستغيثوا بهم ويطلبون منهم]

ژباړه: موږ دېر خلک په هغه صفت وليدل چې الله تعالى د مشرکينو په حق کې ذکر کړي چې د مړو د يادولو په وخت کې غورځېږي او د هغوی څخه غوښتنې کوي

شاه ولي الله هم ليکي:

[ومنهم انهم كانوا يستعينون بغير الله في حوائجهم من شفاعة

المريض و غناء الفقير و يندرون لهم] (۲)

ژباړه: د شرکي اموراتو څخه داهم وه چې هغوی به د غير الله څخه کومک غوښته په خپلو حاجتونو کې چې شفاء د مريض او غناء د فقير وه

۱ الشيخ عبدالقادر جيلاني لايتعلق الا بالربوبية الاثار المرفوعة ص ۵۲

۲ حجة الله البالغة ج ۱

او هغوی ته به یې نذرونه هم منل.
 زموږ په ځینو علاقو کې په هدیرو کې څوک څاروي څروي د قبرونو
 د پاسه گرځي نجاست هم کوي او خلک پرې گرځي راگرځي چې د اهرم
 ناروادې او په ځینې علاقو کې عرسونه پکې کېږي. قوالان او دمان پکې
 ډولونه وهي چرس پکې څښل کېږي او د قوالۍ په نامه پکې باطل
 او دروغ اشعار لوستل کېږي د ښځو هجوم سالانه تلین پکې وي
 د قبرونو چاروگانې په ځانونو وهي ملنگان او چرسیان پکې ناست وي
 د قبرونو د خاوندانو په نامه نذرونه د خلکو څخه غواړي، د هدیرو د ونو
 بوټو څخه بندونه جوړوي غاړو کې اچوي او د هر صالح او نیک شخص
 قبر د جلا جلا مرض د ذمه دار په نامه مسمی کوي او هلته مریضان وړي
 مصرف پرې کوي او عقیده لري چې زموږ د امریض دفلانی بابت قبر په
 عهده کې دی.

ځینې قبرونه یادوي چې دا د لېونو د جوړولو لپاره دي د فالج لپاره
 د زېږي مرض لپاره او دا دفلان فلان درد لپاره دي چې د اتول ناروا او غیر
 اسلامي دودونه دي او عقیدې ته ضرر رسوي.

دم او تعویذ

دم تعویذ او ساختونه د مریض لپاره جایز او صحیح دی خو په دې شرط
 چې د الله تعالی په اسماء حسنی یا په آیاتونو، ماثوره او جایزو الفاظو
 سره وي په عربي ژبه وي او د تاثیر عقیده هم د الله تعالی څخه وي او په
 مطلب، مفهوم باندې یې پوهېدلي شي لاندې دلایلو کې غورو کړی.
 د مسلم شریف حدیث دي:

[لَا بَأْسَ بِالرُّقَىٰ مَا لَمْ يَكُنْ فِيهِ شُرْكٌ] (١)

ژباړه: باک نه لري هغه دمونه چې پکې شرک نه وي
ملاعلي قاري حنفی ليکي: ان ماکان من الرقية بغير اسماء الله تعالى
وصفاته وكلامه او بغير اللسانى العربى منهيّة.

قال ابن حجر وبتحريم الرقية بغير العربى صرحت ائمة المذاهب
الاربعة (٢)

د پورته عبارت څخه دا معلومه شوه چې د الله د اسماء صفاتو او کلام
څخه غیر او هم په غیر د عربي لسان څخه رقيه ناروا ده ځينې نور علماء
عربيت شرط نه گڼي خو ممکن چې رقيه (دم) لپاره عربيت ضروري او
ليکلو لپاره نه وي خو په اتفاق سره يې په معنی پوهېدل ضروري دي
اکام المرجان داسې ليکي:

[ويجوز ان يكتب للمصاب وغيره من المرضى شئ من كتاب الله
عزوجل بالمداد المباح ويغسل ويسقي كمانص على ذلك الامام
احمد رحمه الله وغيره واجتج بما رواه باسناد عن ابن عباس انه كان
يكتب لمن اصابها الطلق كلمات الكرب وايتين من كتاب الله
عزوجل] (٣)

ژباړه: روا دی چې مريض لپاره د الله د کتاب څخه څه حصه وليکل شي
په جاي زرنګ او بيا و مينځل شي په مريض و څکول شي لکه په همدې
خبرې امام احمد رحمه الله هم صراحت کړي دي او استدلال يې په هغه
حديث کړي دي چې ابن عباس څخه يې روايت کړي دي چې هغه به بعضې

۱. مسلم جلد ۲ صفحه ۲۲۴

۲. مرقات جلد ۱ صفحه ۱۷۲

۳. صفحه ۱۰۴ هکذا مشکوة

کلمات او دوه ایاتونه د مشکلاتو د حل لپاره لیکل د هغه زنانه لپاره چې د ولادت په تکلیف کې به وه.

د بحث لنډیز دا دی چې دم تعویذ او ساخت یو قسم جایز دی او بل قسم یې حرام دي لنډ مطلب دا دی چې هغه دم تعویذ چې کفري کلمات پکې وي د توحید عقیدې سره تضاد وي حرام او ناجایز دي او که داسې نه وي بیا درست دي.

استعاذه د توحید یو قسم هغه الله ته ځان سپارل دي یعنې په الله تعالی پورې پناه نیول دي قرآن کریم هم همدغه حکم موندلی کوي (فاستعذ بالله). ژباړه: پناه و غواړه په الله تعالی باندې، غیر الله پورې مافوق الاسباب پناه نیول ناروا دی د توحید د عقیدې خلاف دی؛ لکه د جاهلیت په زمانه کې مشرکانو دا قسم پناه په جنیانو او پیریانو نیوله قرآن کریم یې داسې حکایت کوي:

[كَانَ رَجَالٌ مِّنَ الْإِنْسِ يَعُوذُونَ بِرِجَالٍ مِّنَ الْجِنِّ] (۱)

ژباړه: او بېشکه د انسانانو سړي وو چې پناه به یې نیوله د پیریانو په سړيو، البته د اسبابو د لاندې یو انسان د بل څخه پناه اخستلی شي. د شرح عقیده الطحاویه د تقسیم سره سم توحید په لاندې نقشه کې خلاصه کوو.

توحید



د الوهیت د توحید تفصیل مو ذکر کړ چې هغه عبارت دي د استحقاق او تفرد د عبادت څخه خاص الله تعالی ته

- در بويت يعنې د عالم د يالني او پيدا کولو د صفت توحيد هم بيان شو چې په دې برخه کې مشرکينو هم اعتراف کاوه دا هم ياد ساتل په کار دي چې د مکې مشرکين او يا نور مشرک قومونه فقط د الوهيت د توحيد څخه په انکار کافر نه وو بلکې د ډېرو نورو ضرورياتو د دين لکه قيامت، پيغمبران، کتابونو... او داسې نورو څخه يې هم انکار کاوه.

- د اسماء او صفاتو توحيد: اهل سنت والجماعت عقیده لري چې الله سبحانه و تعالی په خپلو نومونو او صفاتو کې هم يوازي دي هيڅ يو صفت په هغه معنی چې الله ته ثابت دي غير الله ته په هغه معنی ثابت ندي که څوک دا عقیده لري چې غير الله ته يې په همدغه معنی ثابت ومني دا عمل شرک دي

اشتراک لفظي يا اسمي جدا خبره ده اشتراک لفظي دي ته وايي چې يو لفظ د الله تعالی په صفاتو کې هم راغلي وي او د مخلوق په صفاتو کې هم استعمال شوي وي لکه لفظ د سميع، بصير وغيره چې د الله تعالی صفت هم دی او مخلوق ته يې هم نسبت شوي دی دلته په هر جانب کې جدا جدا معنی اخستل کېږي

شرح عقيدة الطحاوية ليکي:

[صفات المخلوق كما يليق به وصف الخالق كما يليق به] (۱)

ژباړه: صفات د مخلوق هغسې دي چې د شان سره يې لايق دي او صفات د خالق هغې دي چې د هغه د شان سره وړ دي اشتراک اسمي شائع او جايز دی

- په اسماء او صفاتو کې فرق: د عقايدو بعضې علما د فرق کوي چې اسما جمع د اسم ده. د هغه مشتق لفظ څخه عبارت دي چې مصدر ولري

او صفات د صفت جمع ده همدغه مشتق او یا مصدر څخه عبارت دي لکه قادر او قدرت چې قادر د الله اسم او قدرت یې صفت دي مثلاً همدا راز سمیع او سمع، بصیر او بصر عالم او علم و غیره چې یو یې اسم او بل یې صفت دي او ځینې په غیر د مصدرې معنی دي لکه ید استواء، عین، نفس و غیره.

د الله تعالی صفات توقیفي دي یعنی صرف په قرآن کریم یا په هغه صحیح حدیث کې چې د هغې ثبوت د پیغمبر څخه راغلي وي ثابتېږي. درېیمه لاره د الله تعالی د اسم او صفت د معرفت نشته نه په عقل نه په قیاس او نه د چا په خیال سره کېدای شي. که څوک دا کار وکړي د پته الحاد فی اسماء الله (د الله تعالی په نومونو کې ککلیچ) ویل کېږي. الحاد فی اسماء الله په ډېرو ډولونو دي چې دا یې هم یو قسم دی.

په دې سره د یونان د فلسفي او فلاسفه او حکما مسلک تردید شو چې هغوی د الله په صفاتو کې د ځانه جوړ شوي الفاظ استعمالوي لکه عقل فعال، عقل عاشر، علت یزدان طبیعییت ماده و غیره.

همدارنگه له خپله ځانه په الله تعالی کوم نوم ایښودل هم ناجایز او منع دی اهل سنة والجماعة عقیده لري چې موږ د الله تعالی په ټولو صفاتو عقیده لرو بلا تاویل، بلا تمثیل، بلا تکییف، بلا تشبیه او بلا تعطیل د الله تعالی صفات لکه استوا علی العرش، ید، وجه، نفس، کلام، نزول، رحمت، غضب، قبض، بسط و غیره د الله تعالی بلا کیف صفات دي تاویل پکې نه کوو او هم تشبیه او تعطیل هم پکې نه کوو.

دا د الله تعالی صفات دي کما یلیق بشانه (څنگه یې چې د شان سره لاینوي) د کیف په لحاظ متشابه دي او دغه صفات په معنی حسي عرفي هم نه حمل کوي په فقه اکبر کې د امام ابو حنیفه رحمه الله ویند چې

[لايقال ان يده قدرته اوان عينه علمه لان فيه ابطال الصفة وهو قول

اهل القدر والاعتزال] (١)

ژباړه: داسې ويل جايز نه دي چې د (يد) څخه د قدرت مراد دی او يا د (عين) څخه يې علم مراد دی ځکه په دې وينا کې صفت له منځه وړل دي چې دا مسلک د قدریه او معتزله دی.

تاويل: په صفاتو کې تاويل عبارت دي د يوې معنی څخه و بلې معنی ته د يو لفظ اړولو څخه لکه ديد څخه قدرت اخيستل او داسې نور چې منع دي.

تمثيل: د الله تعالی د يو صفت د مخلوق د صفت سره هم مثل کول دي

تشبه: د مخلوق د صفاتو سره هم شبه او مشابه کول دي

د تمثيل او تشبيه ترمنځ لږ غوندي فرق دی ايضاح الادله داسې ليکي:

[المثلية تقتضى المساوات فى كل الصفات والتشبيه لا يقتضيه بل

يكفى لاطلاقه المساوات فى بعضه] (٢)

تمثيل او مثليت تقاضا کوي د يو صفت د بل مخلوق صفت سره په

ټولو صفاتو کې او تشبيه د ټولو تقاضانه کوي بلکې د دې د اطلاق لپاره په

ځينې اوصافو کې مساوات کفايت کوي

تکليف: څرنگوالي او کيفيت بيانولو ته وايي.

تعطيل: صفات معطل کول او ورڅخه انکار کولو ته وايي.

١. ابو المنتهي صفحه ٣٢

٢. صفحه ١٧٧

د خدای لفظ

په بعضو عجمي ژبو کې د الله تعالی په هکله بعضي الفاظ استعمالېږي لکه لفظ د خدای، خداوند، کردگار، نگهبان وغيره چې استعمال يې د دوه وجوځه جايز دی.

۱. دا چې دا د بعضو صفاتو معنی کېدای شي

۲. دا چې اطلاق يې بغير د الله څخه ندي شوي لکه ابوالمنتهي داسې ليکي: [وکل شيء ذکره العلماء با لفارسية ای بغير العربية من صفات الله تعالی فجاز القول به وكذلك کل شيء ذکره العلماء بغير العربية من اسماء الله تعالی فجاز القول به فيجوز ان يقول خدای تعالی توانا هست] (۱)

محشي ليکي:

[هي اللغات التي كانت غير العربية افغانية كانت اوهندية او تركية

اوفارسية] (۲)

هر هغه شی چې علماء په فارسي يعنې غير عربي سره ذکر کوي دا وينا جايزه همدارنگه علماء چې د عربي ژبې څخه غير د الله تعالی اسما يادوي په دې لفظ سره قول جايز دی نوروا دی چې لفظ د خدای تعالی توانا دي وويل شي حاشيه زياتوي همدغه راز که افغاني يا هندي ترکي يا فارسي ژبه وي هم صحيح دی امام رازي هم په جواز قول ليکلی داسې ليکي: [معناه واجب الوجود] (۳)

ژباړه: د خدای معنی واجب الوجود (وجود ضروري) ده شيخ

۱. صفحه ۱۰۲

۲. صفحه ۱۰۲، حاشيه ۲

۳. ج ۱ ص ۱۳۳

عبد السلام صاحب په خپل تفسیر احسن الکلام کې هم د خدای د لفظ اطلاق په الله تعالی جایز بنودلی دی (بنی اسرائیل سورة ۱۱۰ آیات).

صفات د الله تعالی په دوه ډوله دی ثبوتي او سلبي

ثبوتي: چې الله ته یې نسبت دشته والي شوي وي او ثابت وي لکه رحمت، غضب، علم، قدرت، حیات وغیره


سلبي: هغه صفات دي چې د الله تعالی څخه نفي شوي وي او د الله د شان سره یې ثبوت مناسب نوي لکه ولد، والد، مکان، زمان وغیره

ثبوتي بیا په دوه ډوله دی ۱ ذاتي ۲ فعلي

ذاتي: هغه صفات دي چې د دغه صفاتو په اضداد والله نه موصوف کېږي لکه علم د الله صفت دي خود علم ضد جهل راخي چې الله ترې منزّه او پاک دي او داسې نور.

فعلي: هغه صفات دي چې د هغې صفاتو اضداد هم الله تعالی ته ثابت وي لکه رحمت او غضب قبض او بسط احیا، اماتت او داسې نور دپته صفات الافعال هم وایي د صفاتو خلاصه په لاندې نقشه کې گورو.

صفات



د عقایدو ځینې علما وایي چې د الله تعالی ذاتي صفات او ودي یعنی د ټولو ذاتي صفاتو رجوع دغو (۷) صفاتو ته کېږي که څه هم نور

ذاتي صفات شته دي او دلته حصر په ۷ کې مراد نه دي او دا هم کېدای شي چې مشهور پکې همدغه ۷ صفات وي د الله تعالی صفات او اسماء و پرزيات دي په خاص اندازه کې منحصر ندي لکه د مسند احمد د يو حديث څخه هم معلومېږي چې پيغمبر کریم څخه يوه دعاء د پرېشانی د دفع لپاره ثابت ده په هغه دعاء کې دا هم دي:

[اسئلک بكل اسم هو لک سمیت به نفسک او علمته احدا من خلقک او استاثرت به في علم الغيب عندک] (۱)

ژباړه: زه له تا څخه سوال کوم ستا په هر هغه نوم چې ستا لپاره دی تا پرې خپل ځان مسمی کړی او یا دی یو چاته په خپل مخلوق کې بنودلی او یا ستا په خپل علم غیب کې دی، تا پرې ځان په خپل علم غیب کې غوره کړی دی، د دې مسنون دعاء څخه معلومېږي چې د الله تعالی صفات و پرزيات دي او په یو خاص انداز کې منحصر ندي د ترمذي شریف هغه حديث چې ابواب الدعوات کې په صحیح او حسن سند نقل کړي دي او په هغه حديث کې دا راغلي دي:

[ان لله تسعة وتسعين اسما عایة غیر واحدة من احصاها دخل الجنة] (۲)

مطلب دا دی چې د الله سبحانه و تعالی یو کم سل داسې نومونه شته که چا زده کړل نو جنت ته به داخل شي علماء د دې حديث په مقصد کې ډېر کلام کړی دی خپله محشي د ترمذي داسې لیکي:

[وهل المراد بهذا العدد حصر الاسماء في هذه العدد وهي اکثر فاختصت هذه بان من احصاها دخل الجنة فذهب الجمهور للثاني...]

۱ رواه ابن مشكوة صفحه ۲۱۲

۲ جلد ۲ صفحه ۱۸۸

ژباړه: ايا مراد په دې عدد (۹۹) حصر د اسماء دي په دې عدد کې؟ او که زيات دي او عدد فقط د دې لپاره مخصوص شوي که چاهمدومره عدد ياد کړل جنت ته به داخل شي همدغه دوهمه خبره د جمهور و علماء قول دی صفات د الله په همدغه عدد کې منحصر ندي نور هم شته دي بيا ليکي: [اوسدا للذريعة انهلالاتوخذ بالقياس قاله الطبري اوانهاوان كثر فكلها ترجع لهذا العدد]

يا خود لته عدد په دې خاطر ذکر شوي چې څوک دخپله خانه د الله تعالى لپاره کوم نوم جوړ نه کړي او دا ذريعه بنده شي ځکه چې دا خبره په قياس او عقل نه موندل کېږي دا خبره طبري کړي ده او يا دا چې نومونه د الله سبحانه و تعالى اگر که زيات دي خود ټولور جمع همدغه (۹۹) ته کېږي جلد ۲ صفحه ۸۹. حاشيه ترمذي دا احتمال هم شته چې نومونه (۹۹) او صفات زيات وي (وانه اعلم).

يوولسم درس

په ملايکو ايمان

ملايک جمع د ملک ده اهل السنة والجماعة په دې عقیده دي چې دا هغه عالم دی چې د مغيباتو د جملې څخه دی، پيريان يې د اور څخه انسان يې د خاوري څخه او ملايک يې د نور څخه پيدا کړي دي په همدې توگه ملايک د الله تعالى عزتمند او پاک بنده گان دي د نارينه او بنځينه والي څخه پاک دي، خوراک، څښاک، خوب، تولد، په چارو کې ستړيا، نسب او شهوت نلري دغه راز په اطاعت د الله تعالى کې مصروف دي معصيت او نافرمانی نه کوي
الله تعالى د ملايکو په اړه فرمايي:

[بَلْ عِبَادٌ مُّكْرَمُونَ] (۱)

ژباړه: دا د الله تعالیٰ عزتمند بنده گان دي
بل خای ارشاد دی:

[لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ] (۲)

ژباړه: نافرمانی نه کوي د الله تعالیٰ په هغه څه کې چې دوی ته حکم
کوي او کوي هغه څه چې ورته حکم کېږي.

الله تعالیٰ عام بشر ته په دنیا کې د ملایکو د لیدو توان ندی ورکړی
یوازې په هغه شکل یې لیدای شي چې شکل ته تغیر ورکړي صرف زموږ
پیغمبر صلی الله علیه وسلم ته جبرائیل علیه السلام څو کورت په اصلي
شکل راغلی لکه د حرا په غار کې او په سدره المنتهی کې نور په نامرئي
(نالیدل شوی) او متغیر شکل راغلی.

ملایک د الله تعالیٰ له طرفه په چارو مسلط دي په مختلفو
تکوینو چارو د الله تعالیٰ د امر عملي کولو کې مشغول دي ځینې یې
باران، ځینې یې د باد، ځینې یې د روح اخستلو، ځینې د انسانانو په
اعمالو لیکلو، ځینې د قبر سوال او ځواب، ځینې د جنت او دوزخ په
څو کېداری مؤظف دي ملایک خپل نومونه هم لري خو د دوی نومونه په
شرع پورې موقوف دي، جبرائیل، میکائیل، اسرافیل او ملک الموت
علیهم السلام دي چې ورته مقرب ملایک هم ویل کېږي.

همدارنگه په روایاتو کې د جنت د څو کېداری نوم رضوان او د دوزخ
څو کېداری نوم مالک ښودل شوی دی او د قبر څو کېداری نومونه نکیر منکر
ښودل شوي دي او د اعمالو د لیکونکو په صفت کې کرام کاتبین ښودل

۱. الانبیاء، ۲۲/

۲. التحريم، ۲/

شوي دي

د اهل السنة والجماعة عقیده د ملايکو په اړه په لاندې ډول خلاصه

شوي:

۱. د نور څخه پيدا شوي
۲. مذكر او مؤنث ندي
۳. خوراک څښاک بلکې د بشري تقاضا څخه پاک دي
۴. په مختلفو حسنه اشکالو جوړېدای شي
۵. د نسب څخه پاک دي
۶. معصیت نه کوي
۷. عزتمند بنده گان دي
۸. عام بشري په دنيا کې د ليدو توان نلري
۹. نومونه يې په وړود د شرعي پورې موقوف دي
۱۰. د انسانانو خیر خواه او دعاگوي دي

دولسم درس

ایمان بالکتاب

اهل السنه والجماعت پدې عقیده دي چې د الله سبحانه ونعالی د انسانانو د هدایت لپاره پیغمبرانو عليهم السلام ته کتابونه راېرلي دي د احق دی چې مشهور يې څلور دي عبارت دي له:

۱. تورات ۲. انجیل ۳. زبور ۴. قرآن کریم

ځینې صحایف يې هم انبیاء عليهم السلام ته ورکړي مخکې کتابونه لکه تورات، زبور، انجیل په عبراني او سریاني ژبه راغلي وو او قرآن کریم په عربي ژبه راغلی دی. د قرآن کریم څو خصوصیتونه دي چې په لاندې ډول ترې یادونه شوي ده.

۱. عربیت ۲. اعجاز ۳. حفاظت د الله سبحانه و تعالی ۴. تدریجی نزول
۵. ناسخ کیدل

د نورو کتابونو په اړه الله سبحانه و تعالی د حفاظت و عده نه وه کړي بلکې د هغې د حفاظت مسؤلیت یې د هغه امت د عالمانو په غاړه وه لکه الله سبحانه و تعالی ورته په دې آیات کریمه کې داسې اشاره شوي ده:

[بِمَا اسْتُحْفِظُوا مِنْ كِتَابِ اللَّهِ] (۱)

ژباړه: له دوی څخه د ساتنې غوښنه شوې وه.

د الله تعالی د کتاب او د قرآن کریم د حفاظت ذمه واري پخپله الله

تعالی کړې ده فرمایي:

[وَأَنَا لَهُ لَحْفِظُونَ] (۲)

ژباړه: موږ د دې کتاب ساتونکي یو.

د دغې امتونو خپل دغه مسؤلیت په پوره ډول سرته ونه رساوه او بعضې عالمانو پدې کتابونو کې دوه ډوله تحریفات وکړل چې لومړی لفظي او دوهم یې معنوي تحریف وو، په انجیل کې د تحریف یو شکل د انجیل نسبت مختلفو اشخاصو ته کول او متعدد نومونه پرې ایښودل دي لکه:

۱. انجیل یوحنا

۲. انجیل متی

۳. انجیل مرقوس

۴. انجیل لوقا

په داسې حال کې چې اسماني انجیل په دې نومونو نومول شوی نه

۱. المائده ۴۴

۲. الحجر ۹

وه، که دغه اناجيل وليدل شي نو زيات شرک او د توحيد د عقیدې منافي بحثونه په کې شته اهل السنة والجماعة د عقیده لري چې مور په هغه تورات چې په موسی عليه السلام او په هغه زبور چې په داؤد عليه السلام او په هغه انجيل چې په عیسی عليه السلام نازل شوي ايمان لرو، له همدې کبله مور عقیده لرو چې قرآن کریم نظم او معنی د هر قسم تحریف، زیادت، او نقصان څخه محفوظ دی او دا هغه کتاب دی چې الله سبحانه و تعالی په محمد رسول الله صلی الله علیه وسلم په (۲۳) کالو کې نازل کړي دی.

د قرآن لفظ د مصدر صیغه ده مهموز لفظ دی په معنی د اسم مفعول یعنی مقرر معنی یې ده لوستل او لوستلی شوي، دا یې مشهور نوم دی او همدغه یې لغوي معنی ده، د قرآن کریم نور اسماء (نومونه) هم شته لکه هدی، ذکر، تذکره، برهان، فرقان، نور، کتاب، مبارک بیان، تبیان، رحمت، بیان، فضل... او داسې نور او کثرت د اسماء دلالت کوي په عظمت او فضیلت د مسمی باندې.

او په اصطلاح کې دا هغه کتاب دی چې د الله تعالی سبحانه له طرفه د جبرائیل امین علیه السلام په واسطه په نبي کریم صلی الله علیه وسلم باندې نازل شوي دی نقل یې راغلی مور ته په تواتر سره بی د شېه څخه لیکل کېږي په اوراقو کې لوستل کېږي په ژبه او دا نوم دی د نظم (عبارت) او معنی دواړو.

بل صفت د قرآن کریم تدریجي نزول دي چې لفظ د (تنزیل) پرې دلالت کوي نورو کتابونو کې دا صفت نه وه بل صفت د دې کتاب دادی چې سابقه کتابونه یې منسوخ کړي دي یعنی ناسخ د سابقه کتابونو دی قرآن کریم کې خپله نسخه هم موجوده ده یعنی ځینې احکامات په ځینو نورو آیاتونو سره منسوخ شوي دي د قرآن کریم هدایات د انسان د ژوند په

ساحه کې پینځو مهمو برخو ته تقسیمېږي.

۱. عقیده

۲. اخلاق

۳. عبادات

۴. اقتصاد

۵. سیاست

ددې پینځو خبرو د تایید لپاره قصص او امثال منونکو ته زېږی د

جنت او منکرینو ته زجر د دوزخ ورکوي.

د قرآن کریم ایتونه دوه ډولونو ته تقسیمېږي:

۱. احکام

۲. اخبار

اخبار دوه ډوله دي:

۱. ماضي

۲. مستقبل


احکام هم دوه ډوله دي:

۱. اوامر

۲. نواهي

یعنې اخبارو کې هغه معلومات انسانانو ته ورکوي چې انسانان هغه په عقل نه شي معلومولی لکه پیدا یښت د انسان، د کایناتو منځ ته راتلل او وروسته د انسانانو او مخلوقاتو سره څه کېدل پکې شامل دي.

قرآن کریم



ديارلسم درس

ايمان پر پيغمبرانو عليهم السلام

اهل السنة (اهل اسلام) په دې عقیده لري چې الله سبحانه و تعالی د انسانانو او پیریانو د لارښوونې لپاره د انسانانو د جملې څخه ځینې کسان د خپل دین د رسولو لپاره په پیغمبرۍ رالېږلي دي د صحیح روایت پر بنا د ټولو تعداد (۱۲۴۰۰۰) یو لاک څلرو پښت زره دی، خو په اسلامي شریعت کې د ټولو د احوالو تفصیل ندي ذکر شوی د دوه قدر انبیاء عليهم السلام په نومونو صراحت شوی چې د هغوی په واقعاتو کې کافي عبرت موجود دی چې یو ته اجمالي او بل ته یې تفصیلي ايمان وایي

الله سبحانه و تعالی فرمایي:

[وَرُسُلًا قَدْ قَصَصْنَاهُمْ عَلَيْكَ مِنْ قَبْلُ وَرُسُلًا لَمْ نَقْصُصْهُمْ عَلَيْكَ] (۱)

ژباړه: بعضې رسولان عليهم السلام هغه دي چې د هغوی قصص موږ ته بیان کړي دي او بعضې هغه دي چې د هغوی بیان موږ پر باندې ندي کړی

او د قصو د مقصد په اړه فرمایي:

[لَقَدْ كَانَ فِي قَصصِهِمْ عِبْرَةً لِّأُولِي الْأَلْبَابِ] (۱)

ژباړه یقیناً شته دی په قصو د دوی کې عبرت د عقلونو خاوندانو لپاره، پر پیغمبرانو کې یو انبیاء او بل رسولان دي د نبي او رسول ترمنځ ځینې علماء په اتحاد قائل دي صرف ترادف د لفظ گڼي او ځینې نور علماء په مابین د نبي او رسول کې فرق کوي داسې چې نبي عام دی او رسول خاص گڼي د نبي تعریف داسې کوي

نبي هغه معصوم انسان دی چې الله تعالی د نورو انسانانو د هدایت لپاره رالېږلی وي برابر خبره ده چې نوی کتاب او شریعت ورسره وي او که نه وي او رسول هغه معصوم انسان دی چې الله تعالی د خلکو د هدایت لپاره د نوي شریعت سره رالېږلی وي (۲)

په دغه بنا په انبیاء کې د رسولانو تعداد (۳۱۳) ښودل شوی دی، ځینې علماء بیا نبي خاص او رسول عام گڼي او هغه دا چې د لغوي معنی په لحاظ د رسول اطلاق په ملایکو هم کېږي او په انسانانو هم کېږي او نبي فقط د انسانانو څخه وي.

د اهل السنة والجماعة عقیده داده چې په مخلوق کې د ټولو لومړي د فضیلت مقام د انبیاء علیهم السلام دي انبیاء علیهم السلام په ټول مخلوق فضیلت لري نور مخلوقات، لکه ملایک، پیریان، بزرگان، په فضیلت کې ورسره مساوي نه دي.

دغه راز د انبیاء او رسولانو ترمنځ الله تعالی بعضو ته په بعضو نورو فضیلت ورکړی دی.

۱. یوسف / ۱۱۱

۲. شرح عقاید ص ۱۴

الله تعالی فرمایي:

[تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ] (۱)

ژباړه: دا رسولان دي چې موږ فضيلت ورکړې ځينو ته په ځينو نورو باندې.

په بل ځای کې ارشاد دی:

[وَلَقَدْ فَضَّلْنَا بَعْضَ النَّبِيِّينَ عَلَى بَعْضٍ] (۲)

ژباړه: موږ بعضو انبياؤ ته فضيلت ورکړې په بعضو نورو باندې بيا په ټولو انبياء عليهم السلام کې لومړی مقام زموږ د نبي محمد رسول الله صلی الله عليه وسلم دی، ځکه هر نبي به يو خاص يو قوم ته لېږل کېده د يو خاص وخت پورې خو زموږ نبي عليه السلام د ټولو انسانانو او پيريانو ته د ټولې دنيا لپاره د قيامت تر ورځې پورې نبي او پيغمبر (عليه السلام) راغلی دی.

اهل السنة والجماعة په دې عقیده لري چې پيغمبران عليهم السلام د گناه څخه معصوم دي، يعنې هيڅ قسم صغیره او کبيره گناه ترې نه ده صادر شوې، خو کله چې دوی ته دوه داسې کارونه مخی ته راشي چې يو يې جايز او بل يې اولی (غوره) وي او نبي جايز کار وکړي د اولی (غوره) په مقابل کې په دې باندې الله سبحانه و تعالی د طرفه نبي ته زورنه ورکول کېږي پر دغه زورنه کې سخت الفاظ راځي لکه د ذنب او معصيت داد دې له کبله چې د انبياء کرام عليهم السلام شان ډېر اوچت دی بايد همپشه اولی (غوره) کار وکړي د ((حسانات الابرار سيئات المقربين)) په بناء انبياء کرام عليهم السلام هم د تواضع په بنياد او الله سبحانه

۱. البقره / ۲۵۳

۲. بني اسرائيل / ۵۵

وتعالی ته د عاجزی له کبله دا اعمال په ځان گناه شمېري، لکه د یونس علیه السلام څخه چې قرآن کریم حکایت کوي (لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ) یا ادم علیه السلام په اړه نقل دي ((قَالَ رَبَّنَا ظَلَمْنَا أَنْفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ)).

او همدارنگه په قیامت کې چې بعضې انبیاء کرام علیهم السلام د لوی شفاعت څخه معذرت غوښتلو لپاره خپل ځانونه په خلاف اولی کار کې ملامت گڼي همدارنگه د هر هغه مرض څخه چې په ټولنه کې عیب وي او یا بدني حسن نقصاني کوي لکه وړندوالی، شلوالی... او داسې نورو څخه معصوم دي.

تفسیر روح المعانی لیکي:

[قال اهل التحقيق انه لا يجوز ان يكون بصفة يستقذره الناس] (۱)
ژباړه: د تحقیق خاوندان وایي چې روانه دي چې نبي په داسې صفت وگرځي چې خلک ورڅخه نفرت وکړي.
دغه رنگه اهل السنة والجماعة په دې عقیده لري چې انبیاء انسانان دي بشر دي د ادم علیه السلام په اولاد کې دي، نه پیریان، نه ملایک او نه بله نوعه ده.

الله سبحانه وتعالی فرمائي:

[وَمَا أَرْسَلْنَا قَبْلَكَ إِلَّا رَجَالًا نُوحِي إِلَيْهِمْ] (۲)

ژباړه: موږ نه دی لېږلي له تا څخه وړاندې مگر نارینه چې موږ وحی کوله هغوی ته.

په دې آیات کې د رجال لفظ په څو صفاتو دلالت کوي:

۱. روح المعانی ص ۲۰۸

۲. الانبیاء، ۷

۱. انسانان ۲. نارينو الی (نو بنځه پيغمبره نه شي جوړېداى) ۳. بلوغ
۴. شجاعت.

عقل هم وايي چې انسانانو ته انسان پيغمبر پکار دی چې انسانان يې
په اسانى سره تابعداري وکړي د ملايک او پيري په صورت کې دا
مشکل نه حل کېږي.

دغه راز اهل السنة والجماعة دا عقیده لري چې د صفت په لحاظ سره
هر نبي نور او رڼا ده.

دغه صفت ته قرآن کریم اشاره کوي:

[قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ] (۱)

ژباړه: بېشکه راغی تاسې ته د الله تعالی له طرفه نور (رڼا) او کتاب

واضح.

د دې نور څخه مراد د هدايت رڼا ده په همدغه بناء (السراج المنير)
يعنې (بله ډيوه) زموږ د نبي کریم صلی الله عليه وسلم په صفاتو کې
راغلي، اهل السنة والجماعة په دې عقیده لري چې اول د انبياء عليهم
السلام ادم عليه السلام او اخري يې زموږ محبوب رسول محمد صلی الله
عليه وسلم دی او پيغمبري په رسول الله صلی الله عليه وسلم پای ته
رسېدلی ده.

د دې څخه بعد بل پيغمبر دنيا ته نه راځي د پته ختم النبوت ويل کېږي
چې په قرآن کریم، سنت او اجماع د امت ثابت دي.

اهل السنة والجماعة عقیده لري چې انبياء عليهم السلام د انسانانو
د هدايت لپاره رالېږل شوي دي چې د ټولو انسانانو تعلق د الله تعالی سره
جوړ کړي او خلک د هغوی کلکه تابعداري وکړي.

الله تعالی فرمائي:

[وَمَا أَرْسَلْنَا مِنْ رَّسُولٍ إِلَّا لِيُطَاعَ بِإِذْنِ اللَّهِ] (۱)

ژباړه: موږ ندي رالېږلي هيڅ يو پيغمبر مگر د دې په خاطر چې د الله تعالی په حکم يې تابعد اري وکړل شي.

د نبي کریم صلی الله عليه وسلم تابعد اري د الله تعالی اطاعت دی د نبي ذ اطاعت څخه بغير د الله تعالی عبادت ممکن نه دی دغه راز انسانان د نبي په ادب او محبت مکلف دي.

په دې اړه ارشاد دی:

[يَا أَيُّهَا الَّذِينَ آمَنُوا لَا تَرْفَعُوا أَصْوَاتَكُمْ فَوْقَ صَوْتِ النَّبِيِّ وَلَا تَجْهَرُوا لَهُ بِالْقَوْلِ كَجَهْرِ بَعْضِكُمْ لِبَعْضٍ] (۲)

ژباړه: ای مؤمنانو مه او چتوی خپل او ازونه د نبي په او از او په وينا کې ورته داسې جهر مه کوی لکه جهر کول د بعضو ستاسو بعضو نورو ته

اهل السنة والجماعة عقیده لري چې کوم انبياء عليهم السلام په تفصیل را معرفي شوي په هغې تفصیلی ایمان او کوم چې تفصیلی ندي رامعرفی شوي بلکې اجمالي دي په هغه اجمالي ایمان لري. لاندې انبياء عليهم السلام په تفصیل سره په قرآن کریم کې را معرفي شوي:

ادم عليه السلام، ادريس عليه السلام، نوح عليه السلام، هود عليه السلام، صالح عليه السلام، ابراهيم عليه السلام، لوط عليه السلام، اسحق عليه السلام، اسمعيل عليه السلام، يعقوب عليه السلام، يوسف

۱ النساء، ۲۴

۲ الحجرات، ۲

عليه السلام، الياس عليه السلام، ايوب عليه السلام، موسى عليه السلام، هارون عليه السلام، داؤد عليه السلام، سليمان عليه السلام، ذكريا عليه السلام، يحيى عليه السلام، يونس عليه السلام، عزيز عليه السلام، عيسى عليه السلام او محمد رسول الله صلى الله عليه وسلم
 د يادونې وړه چې د انبياء عليهم السلام له جملې څخه عيسى عليه السلام ژوندی او په اسمان کې دى قرب قيامت کې زموږ د نبي کریم عليه السلام د امتي په حيث رابنکته کېږي بيا به څلوېښت (۴۰) کاله ژوند کوي

د شرعي دليل څخه غير يو شخص د پيغمبر په نوم نومول دا منع دى لکه زموږ په ځينو علائقو کې د مهترلام په نوم شخص ته پيغمبر ويل او داسې نور.

په داسې مسايلو کې سکوت او توقف پکار دى، د تېر بحث لنډيز په لاندې ډول دى

د اهل السنة والجماعة د نظر خلاصه د انبياء عليهم السلام په باره کې په لاندې ډول ده:

۱. ايمان په انبياؤ
۲. ادب او محبت د انبياؤ
۳. عقیده په بشریت د انبياؤ
۴. په عصمت د انبياؤ
۵. فضيلت د انبياؤ
۶. د توقيف د نومونو
۷. ختم نبوت
۸. په اتباع د انبياؤ
۹. په حیات د عيسى عليه السلام او راتلل يې د امتي په حيث

اوولسم درس

د عادت خلاف امورات

د عادت خلاف امورات په دوه ډوله دي:

۱. هغه چې مدار او بناء يې په تعليم و تعلم وي، لکه سحر او جادو.
۲. هغه چې مدار او بناء په تعليم او تعلم نه وي دا شپږ ډوله امورات

دي

۱؛ معجزه: معجزه د اعجاز څخه اخستل شوی د اسم فاعل صيغه ده په لغت کې ويل کېږي بل عاجزه کونکی شي ته، معجزې ته ځکه معجزه وايي چې نور خلک عاجزه کوي د خپلې مقابلي څخه، په اصطلاح کې معجزه هر هغه امر خلاف د عادت دی چې په لاس د داسې شخص چې مدعي د نبوت وي او موافق د دعوی وي صادر شي (شرح عقاید ص ۱۴).
د صرف د پیغمبر څخه صادرېږي، لکه د امسا څخه مار جوړېدل او بېرته امسا کېدل يا د تېرې څخه اوښه پيدا کېدل او يا د حیواناتو خبرې کول... او داسې نور.

البته کوم شی چې د عادت د لاندې وي، اګر که د انسان د قدرت څخه خارج وي په اصطلاحی معجزه کې داخل ندی، لکه د ورېځې څخه باران وریدل، یا نباتات زرغونه کېدل او داسې نور، دا د الله سبحانه و تعالی د قدرت معجزات او نښې دي خو اصطلاحی معجزات ندي، دغه راز کوم امور چې په کسب او تخنیک د انسان بناء وي لکه اوسني عصري آلات موټر، کمپیوټر، طیاره... او هر هغه شی چې مقابله يې ممکنه وي معجزه نه ګڼل کېږي

الله تعالی انبیاء علیهم السلام ته معجزات له دې کبله ورکوي چې دخپل نبوت او رسالت د ثبوت لپاره یې د دلیل په توګه وکاروي، کله چې

الله تعالیٰ نبي ته معجزه ورکړي بیا کولای شي چې د ضرورت په موقع باندې یې ښکاره کړي ځکه نبوت د عوه او معجزه یې دلیل دی
الله سبحانه و تعالیٰ فرمایي:

[وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ] (١)

ژباړه: او نشته هیڅ پیغمبر لپاره چې نښه (معجزه) راوړي د الله تعالیٰ د اذن څخه غیر.

٢: کرامت: په لغت کې ویل کېږي شرافت مند کېدل او محترم کېدل چې لغوي معنی ته یې په دې ایت کریمه کې اشاره ده:
[وَلَقَدْ كَرَّمْنَا بَنِي آدَمَ] (٢)

یعنې موږ انسان مکرم کړی دی او په اصطلاح کې ویل کېږي هغه امر خلاف د عادت ته چې په لاس د داسې شخص صادر شي چې تابعدار په مکمل ډول د اسلامي شریعت وي او د کامل عقل علم او تقویٰ خاوند وي که څوک دغه کرامت لېوني ته ثابت او مني دا د شریعت خلاف عقیده ده لکه ځینې خلک چې لېونیان د برخې خاوندان گڼي
شرح عقیده الطحاویه په دې اړه لیکي:

[فمن اعتقد فی بعض البله او المولعین ترکه لمتابعة الرسول صلی الله علیه وسلم فی اقواله وافعاله واحواله انه من اولیاء الله تعالیٰ ويفضله علی متبعی طریقه الرسول علیه السلام فهو ضال مبتدع مخطئ فی اعتقاده] (٣)

ژباړه: که څوک عقیده ولري د ځینو لېونو او بد حالو په اړه چې هغوی

١. الرعد ٣٨

٢. بني اسرائيل ٧٠

٣. ص ٥٧٣

د پیغمبر علیه السلام اتباع پرېښودی د هغه په اقوالو، افعالو او احوالو کې چې دا د الله تعالی د دوستانو څخه دی او په تابعدارو د سنت د پیغمبر یې غوره گڼي دا شخص گمراه بدعتي او پخپله عقیده کې خطا دی

نو کرامت د اولیاء الله څخه صادرېږي نه دلېونیانو څخه اهل السنة والجماعة عقیده لري چې کرامت د اولیاء الله ثابت دی د قرآن کریم نبوي احادیثو او اجماع د امت څخه، معتزله د اولیاء الله د کرامت څخه انکار کوي او وایي: که چېرته ولي سره کرامت موجود وي بیا به د ولي او نبي فرق ونکړل شي؟

خو اهل السنة والجماعة په ځواب کې وایي چې کرامت او معجزه کې لاندې فرقونه دي چې د نبي او ولي فرق پکې واضح دی
۱. لکه د مخه مو چې ولوستل چې معجزه د مدعي د نبوت څخه صادرېږي چې پیوست په دعوی دی یعنی معجزې سره دعوه او کرامت سره دعوه نه وي

۲. معجزه د نبي سره حتمي او ضروري ده ځکه چې د نبوت اظهار په نبي ضروري دی نو د دعوی سره دلیل حتمي وي او ولي اظهار د ولایت نه کوي او که دغه اصطلاحی کرامت ترې صادر نه شي بیا هم د هغه ولایت پخپل حال دی او په ولایت کې څه نقصان نه راځي نو پتیدل یې ښه وي نو د معجزې بناء په اظهار او د کرامت په اخفاء ده.

۳. معجزه چې الله تعالی کله نبي ته ورکړي بیا د نبي په اختیار کې وي چې هر وخت یې د ضرورت په موقع ښکاره کړي او کرامت عموماً د اولیاء الله په اختیار کې نه وي دغه کرامت په ژوند او وروسته د مرگ څخه هم ښکاره کېدای شي ځکه کرامت صادرونکی الله تعالی دی

صادر و نکی اولیاء الله نه وي.

۴. په معجزه کې استمرار هم کېدای شي او کرامت کې استمرار نه وي. اهل السنة والجماعة دا هم وایي چې کرامت د ولي د نبي معجزه وي، د نبي څخه چې د نبوت څخه د مخه کوم کار خارق للعادة (د عادت خلاف) صادر شي د پته اړه اص وایي.

۴: استدراج هغه خارق العادت کار ته وایي چې د داسې شخص څخه چې مطیع (فرمانبردار) د شریعت نه وي صادر شي، دا د دې په خاطر چې دا شخص په گناه کې نور هم ډاډه شي تر څو د جزا د زیاتوالي سبب یې وگرځي لکه د دجال څخه چې کوم کارونه صادرېږي یا د چرسیانو او میتد عینو څخه.

۵: معونه دا هم هغه د عادت خلاف امر دی چې د عامو مؤمنانو څخه صادرېدای شي لکه د دوی پر دعا باندي باران کېدل او د مصیبت دفع کېدل او داسې نور.

او هغه کار چې موافق د دعوی نه وي اهانت گنبل کېږي ځکه چې دغه شخص د درواغو په دعوه کې په اهانت (سپکوالي) اخته کېږي، د سحر (جادو) بناء په تعلیم وي چې په اسلامي شریعت کې حرام دی خود الله تعالی په اذن اثر کوي لیکن د شیانو حقیقت نه شي بدلولای، سحر ډېر اقسام لري چې ټول حرام دي او ځینې ډولونه یې کفر دی په همدغه بناء، جمهور علماء د ساحر وژل ضروري گڼي سحر هم یو مضر عمل دی په همدغه بناء د کافرانو لخوا زموږ په پیغمبر علیه السلام هم شوی دی خو د نبوت په چارو او په ذهن یې ورته اثر نه دی کړی بلکې په دنیوي چارو کې ورته نیان (هیره) پېښېده، الله تعالی د معوذتینو (اخری سورتونه) په نزول سره شفاء ورکړد.

ځینې فرقې په نبي باندي د سحر څخه انکار کوي او وایي که په نبي


سحر وشي نو بيا به د کافرانو دا وينا صحيح شي چې مؤمنانو ته يې ويل:

[ان تَتَّبِعُونَ إِلَّا رَجُلًا مَّسْحُورًا] (۱)

ژباړه: تا سو تابعداري نه کوی مگر دداسې سړي چې سحر پرې شوی دی؟

اهل السنة والجماعة وايي چې په دې ايت کې د مسحور څخه د هغوی مقصد سحر وربنودل شوی دی او يا د سحر په سبب يې عقل خراب شوی په داسې حال کې چې د کافرانو لخوا په سحر هيڅ قسم د هغوی مطلوب اثر نه دی مرتب شوی، که څوک ورڅخه انکار وکړي او وايي چې په نبي سحر نه دی شوی د ټول هغه احاديثو څخه چې په صحيح اسنادو ثابت دي انکار ته لار پرانزي، دا امور په لاندې شکل کې خلاصه کوو.

امور خارقه للعاده



څوارلسم درس

ايمان په قضا او قدر

اهل السنة والجماعة عقیده لري چې په کایناتو کې هر څه شوي او څه

۱. بني اسرائيل / ۴۷

موجود دي او هر څه چې کبږي الله تعالی ته د دی علم وه او دا یې په لوح محفوظ کې لیکلي دي او هر څه یې په اندازه کړي وو، تقدیر په قرآن او سنت او په اجماع د امت سره ثابت دی منکر یې د اسلام څخه او بنسټی دی - قضاء په لغت کې پوره کېدو ته وایي او قدر په لغت کې اندازه کېدو د شي ته ویل کېږي او په اصطلاح کې د ټولو چارو د دنیا او اخرت د الهی علم او لیکنی سره سم ترسره کېدو ته وایي، هیڅ یوشی د تقدیر څخه خارج نشته، خیر او شر نېکي او بدې بلکې تکویني او تشریعي ټولې چارې په تقدیر کې شامل دي

قرآن کریم په دې اړه فرمایي:

[وَكُلُّ شَيْءٍ فَعَلُوهُ فِي الزُّبُرِ] (۱)

ژباړه: او هر هغه شی چې دوی یې کوي په صحیفو (لوح محفوظ) کې

دي

همداراز گڼ شمېر احادیث هم په تقدیر د ایمان ورکولو ترغیب ورکوي لکه نبي کریم علیه السلام فرمایي ((جف القلم بما انت لاق)) یعنی قلم وچ شوی دی په هغه څه چې ته ورسره مخ کېږي، ځینې علماء قضاء او قدر یوشی گڼي او ځینې قدر په لوح محفوظ کې لیکل او د امورو نقشه ترتیبول گڼي او قضاء په عمل کې پوره کېدو ته وایي مثلاً یو انجینر په کاغذ د یو تعمیر نقشه جوړه کړي او وروسته په هغه نقشه په خارج کې تعمیر بزابر کړي چې لومړی مثال د قدر او دوهم مثال د قضاء دی

د امام ابو حنیفه رحمه الله څخه د تقدیر په اړه په فقه اکبر کې نقل

شوی:

[فلا يكون في الدنيا ولا في الآخرة شيء إلا بمشيئة وعلمه وقضائه
وكتابته في اللوح المحفوظ] (١)

بيا ورپسی ليکي:

[ولكن كتبه بالوصف لا بالحكم]

په دنیا او آخرت کې هېڅ یو شي نشته مگر په اراده او علم او قضاء د
الله تعالی او په لوح محفوظ کې په لیکنی باندې دي خو دغه لیکنه
وصفي ده نه حکمي.

وصفي لیکنه: دپته وایي چې وروسته څه کېږي د مخکې څخه د هغه
لیکنه الله تعالی په دې ترتیب کړي چې داسې داسې به کېږي دا هم د الله
تعالی د محیط علم دلیل دی.

حکمي لیکنه: دپته وایي چې امر صادر کړي چې داسې داسې دی و شي
نو ځکه په لوح محفوظ کې داسې لیکنه نشته چې په مخلوقاتو جبر لازم
شي مشیت د الله تعالی صفت دی، په کایناتو کې چې هر څه تر سره کېږي
په مشیت یعنی په اراده د الله تعالی حتی چې مخلوق پخپله اراده کې الله
تعالی ته محتاج دی.

الله تعالی فرمایي:

[وَمَا تَشَاءُونَ إِلَّا أَنْ يَشَاءَ اللَّهُ] (٢)

د بنده په نېکو او بدو چارو دواړو کې د الله تعالی اراده شته خو په
نېکو چارو کې رضا او اراده دواړه شته او په بدو چارو کې یوازې اراده
ده د ارادی سره رضانه لازمېږي خلاف د معتزله او قدریه چې هغوی د
بنده په چارو کې د الله تعالی په اراده باندې قائل نه دي هغوی وایي چې

١ شرح فقه اکبر ص ٢٤

٢ الدهر ٣٠

که د بنده په بدو چارو کې د الله تعالی اراده راشي نو بیا به نسبت د قبح الله تعالی ته راشي او الله تعالی د قبح او نسبت د قبح څخه منزله او پاک دی اهل السنة والجماعة وایي چې کسب د قبیح قبیح دی او پیدا کول او اراده د قبیح قبیح نه وي ځکه چې خلق او اراده د کمال صفات دي او اراده د الله تعالی د تصرف دلیل دی په خپل ملکیت کې، نو د انسانانو د اعمالو خالق هم الله تعالی دی.

فرمایي:

[وَاللَّهُ خَلَقَكُمْ وَمَا تَعْمَلُونَ] (۱)

ژباړه: تاسې او ستاسې عملونه الله تعالی پیدا کړي، نو خالق الله تعالی او کاسب بنده دی، د تقدیر په مسئله کې دوه ډلې خطا شوي دي لومړی قدریه او دوهمه جبریه - قدریه - قدریه د تقدیر څخه منکر دي او وایي چې انسان مختار دی او تقدیر نشته خو د قدریه مسلک هم د قرآن د ذکر شوو ایتونو او احادیثو خلاف دی او دا دلیل یې غلط دی که تقدیر ثابت و منل شي انسان به مجبور محض شي ځکه تقدیر د الله تعالی د محیط علم دلیل دی او د انسان اختیاریه چارو کې جدا مسئله ده.

جبریه: د تقدیر له کبله انسان مجبور محض گڼي او عقیده لري چې انسان اختیار نه لري، د جبریه مسلک هم غلط دی: ځکه چې که انسان مجبور محض شي نو بیا د قرآن او حدیث ټوله هغه ذخیره به پی فایدي شي چې پر نېک عمل ثواب او پر بد عمل عذاب مرتب کېږي موږ وایو هر څه په کامل علم د الله تعالی کې شته او په لوح محفوظ کې لیکل شوي او د انسان اختیار هم شته بی تقدیره هیڅ شی هم نشته او اختیار د مخلوق هم شته د مؤمن به د معرفت د اندازې څخه غیر د زیات بحث څخه

شرعاً منع کړې ده خو په ایمان بالقدر د هر فواید اخروي او دنیوي شته
لکه اطمینان د اوه او قناعت په خپله برخه او اخرت کې د لوی اجر او ثواب
برخه

پینځلسم درس

د اخرت په ورځ ایمان

ټول مؤمنان په دې عقیده لري چې حساب او کتاب لپاره چې نېکانو
ته د نېکیو بدله او بدانو ته د بدۍ بدله ورکړل شي الله سبحانه و تعالی یوه
ورځ مقرر کړې چې دېته د اخرت او یا قیامت ورځ وایي دغه راز دوه
شپېلۍ حقې دي چې په اوله شپېلۍ ټول مخلوق مړه او په دوهمه شپېلۍ
ټول مخلوقات به بیا راژوندي شي.

قرآن کریم کې داسې ارشاد دی:

[وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ
اللَّهُ ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ] (۱)

ژباړه: او پوکۍ به وکړې شي په شپېلۍ کې نو بې هوش (مړه) به شي
هغه څوک چې په اسمانونو کې دي او هغه څوک چې به ځمکه کې دي مگر
هغه څوک چې د الله تعالی خوښه شي، بیا به پوکۍ وکړې شي بل خل نو
ناڅابه به خلک ولاړوي او گوري به

د همدې ایت په بناء د جمهورو علماؤ مسلک هم دغه دی چې دوه کرته
اسرافیل علیه السلام شپېلۍ وهي په اوله شپېلۍ د مخلوقاتو مړگ او
په دوهمه شپېلۍ ژوندي کېدل دي دغه به ورځ د قیامت وي چې (۵۰۰۰۰)
کاله به اوږده وي، خو پر مؤمنانو به لنډه وي د قیامت په ورځ به عملنامی

تقسیمېږي چاته په نبي لاس او چاته په چپ لاس دغه راز پل صراط به د جهنم د پاسه اچول کېږي چې مؤمنان به هم پرې تېرېږي د هر چا د منزل سرعت به د هغه د ایمان په اندازه وي همدارنگه تله د میزان او وزن د عملونو به کېږي د چا چې تله د نېکیو درنه شي هغه کامیاب او د چا چې د نېکیو تله سپکه شوه هغه به ناکام وي، وزن به د هر چا د عمل کېږي چې د خپل عمل اندازه ورته معلومه شي، بعضې علماء وايي چې وزن د اعمالو به د هغه مؤمنانو کېږي چې گناهگاران وي څوک چې بالکل گناه نلري د هغوی د اعمالو به هم وزن نه کېږي، لکه انبياء کرام عليهم السلام د اعمالو دغه راز د هغه خلکو د اعمالو به هم وزن نه کېږي چې بالکل نېکي نه لري يعنې د دنيا څخه د کفر په حالت کې تللي وي

يو ځای کې ارشاد دی:

[أُولَئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا] (۱)

خو راجح داده چې د هر چا د عمل تول به وي او د دې ایت مطلب د کفارو د اعمالو د بی وزنۍ څخه بی فایده کېدل دي چې فائده نه لري، بی شمېره ایاتونه او احادیث د اعمالو په وزن راغلي چې اعمال به تلل کېږي د قوي مسلک په بنا دغه تله به یوه تله وي ډېری نه دي اهل السنة والجماعة وايي چې د اعمالو د وزن په کیفیت موربه پوهېږو او ایمان پرې لرو، ځینې ډلې لکه معتزله د اعمالو د وزن څخه انکار کوي، هغوی وايي چې وزن د اجسامو ممکن دی او اعمال اعراض دي او د اعراضو وزن ممکن نه دی دوهمه دا خبره کوي چې وزن په دې خاطر کېږي چې یو نا معلوم شی پرې معلوم کړای شي او الله سبحانه و تعالی ته هر څه معلوم

دي نو وزن ته ضرورت نشته سره د معلوماتو تلل عبث کار دی او الله رب العزت د داسې کارونو د کولو څخه چې عبث وي پاک او منزّه دی، دوی پر هغه ایاتونو کې چې د اعمالو د وزن په اړه راغلي تاویل کوي او معنی یې بدلوي او د وزن څخه مراد عدل اخلي، اهل السنة والجماعة وایي چې د ډېرو امورو په کیفیت مور نه یو هېږو نو مور هم د کیفیت د درک څخه عاجز یو، خو الله سبحانه و تعالی قادر دی چې اعراض وتلي.

بله دا چې دنیا کې هم د اجسامو او اعراضو تلې شته د اجسامو تلې خو معلوم دي او اعراض د خپل شان سره مناسب تلې لري لکه وخت عرض دی چې پر ساعت تلل کېږي تبه حرارت عرض دی چې پر ترمامیتر باندې اندازه کېږي او داسې نور، نو په قیامت کې به ممکن د اعمالو د شان مناسب تلې وي بعضې اهل السنة والجماعة وایي چې اعراض به الله تعالی اجسام کړي او وزن به یې کړي لکه مرگ عرض دی د قیامت په ورځ به د پسه په شکل مجسم شي او ځینې علماء وایي چې وزن به د عملنامو یاد سړیو کېږي.

دغه راز اهل السنة والجماعة وایي چې وزن د اعمالو په دې خاطر دی چې عمل کوونکي ته خپل عمل معلوم شي او عمل کوونکي خپل عمل پخپله وگوري او الله سبحانه و تعالی ته هر څه معلوم دي اهل السنة والجماعة په دې عقیده لري چې د قیامت پر ورځ شفاعت د الله سبحانه و تعالی په اذن د گنهگارو مسلمانانو لپاره حق او ثابت دی، شفاعت په حق د کفارو کې نشته او شفاعت بغیر د اذن (حکم) د الله تعالی څخه نشته پرې شمېره ایاتونو کې وضاحت راغلی دی.

شفاعت کوونکي لاندې کسان دي:

۱. انبیاء کرام علیهم السلام

۲. ملایک علیهم السلام

۳. شهيدان

۴. عالمان

۵. حافظان

۶. د مؤمنانو مړه شوي اطفال

او شفاعت لاندې درجې لري:

۱. يو کس د جهنم مستحق وي او په شفاعت د جهنم څخه خلاص شي

۲. يو کس چې جهنم ته تللی وي او د چا په شفاعت ورته باقي جزا

معاف شي.

۳. چې په جهنم کې د جزا تخفيف ورباندې راشي دا شفاعت کله د يو

کافر لپاره هم کېدای شي لکه په حق د ابو طالب کې.

۴. په جنت کې د ښکته مقام څخه پورته مقام ته تلل.

۵. د ټول امتونو د حساب کتاب د شروع کېدو لپاره شفاعت حق او

ثابت دی دېته ته شفاعت عظمی وايي چې دا خصوصیت زموږ د نبي کریم

عليه السلام دی

دغه راز اهل السنة والجماعة عقیده لري چې حوض کوثر شته دی دا

هغه اوبه دي چې د څکونکي تنده د همېش لپاره ختموي او د دې امت

مؤمنانو ته به يې ورکوي اهل السنة والجماعة عقیده لري چې چې د قبر

سوال او ځواب حق او ثابت دي هغه ملايک په قبر کې سوال کوي د نکير

او منکر په نوم مسمی دي

دغه راز په قبر کې سوال او ځواب څخه وروسته ثواب يا عذاب ثابت

دی په کیفیت يې موږ نه پوهېږو د قبر څخه مراد برزخ دی او برزخ د دنيا

او اخرت په مينځ کې حال ته ويل کېږي که مړی په قبر کې وي او که په

سيند کې لاهو شي او که په اور و سوځي، ځينې علماء وايي چې معذب

روح دی او ثواب هم روح ته ورکول کېږي خوراجح قول دادي چې عذاب

يا ثواب روح او جسد د وارو ته ورکول کېږي البته د روح تعلق د جسد سره شته چې په کیفیت يې مورږنه پوهېږو روح يا په علين او يا په سچين کې دى داراجح مسلک دى، د شهداؤ ارواحو ته د افضيلت حاصل دى چې په جنت کې څرېږي او په جنت کې جالى او کورونه لري دا مضمون په صحيح حديث کې راغلى.

د قبر عذاب په قرآن کریم هم ثابت دى لاندې دوه اياتونه پرې دلالت کې:

[وَحَاقَ بِالْ فِرْعَوْنَ سُوءُ الْعَذَابِ] (۱)

[النَّارُ يُعْرَضُونَ عَلَيْهَا غُدُوًّا وَعَشِيًّا وَيَوْمَ تَقُومُ السَّاعَةُ أَدْخِلُوا آلَ

فِرْعَوْنَ أَشَدَّ الْعَذَابِ] (۲)

په دې ايات کریمه کې فرعونيانو ته درې ډوله عذاب ذکر شوي دى:

۱. د دنيا عذاب د ايت په اوله برخه کې.

۲. د برزخ عذاب د ايت په دوهمه برخه کې چې مطلب يې دا دى چې

دوى اور ته سحر او ماښام وړاندې کېږي.

۳. درېيمه برخه کې د اخرت عذاب ذکر دى، دا ايات د قبر د عذاب په

ثبوت کې صريح دى د (النار يعرضون) د لفظ څخه همدغه د برزخ يا قبر

عذاب مراد دى ځکه د اخرت عذاب د ايت پر درېيمه برخه کې ذکر شوى

دغه راز د نوح عليه السلام د هلاک شوي قوم په اړه داسې فرمايي:

[مِمَّا خَطِيئَتِهِمْ أُغْرِقُوا فَأَدْخَلُوا نَارًا] (۳)

مطلب يې دا دى چې دوى د گناهونو په سبب په طوفان کې غرق شو

۱. المؤمن / ۴۵

۲. المؤمن / ۴۲

۳. نوح / ۲۵

ورپسی اور ته داخل شو دلته لفظ (فاد خلوا) کې (فا) د تعقیب مع الوصل لپاره ده چې معنی یې د وروستني عمل د مخکنی سره پیوست کېدل دي، خلص مقصد یې دادی چې د غرقیدو پسې متصل کوم اور ته داخل شوي دا د برزخ اور دی ځکه د آخرت عذاب خو وروسته دی د قبر د عذاب او ثواب په ثبوت کې بېشمېره مشهور احادیث راغلی دي او په همدې خبره د امت اجماع ده او همداد اهل السنة والجماعة عقیده ده.

شپاړسم درس

د بیا ژوندي کېدو ثبوت په قرآني دلایلو

دوه ډوله دلایل قرآن کریم د قیامت د ثبوت لپاره پیش کړي

۱. عقلي

۲. نقلي

عقلي دلایل په څو ډوله دی لومړی په موجودو اشیاءو استدلال کول د غائبو اشیاءو د ثبوت لپاره دوهم د نباتاتو په زرغونه استدلال دمري په ژوندي کولو، د عقلي د لومړی برخې په اړه قرآن کریم کې د انسان په تخلیق په دې ډول بحث شوی دی

[يَا أَيُّهَا النَّاسُ إِن كُنْتُمْ فِي رَيْبٍ مِّنَ الْبَعْثِ فَإِنَّا خَلَقْنَاكُمْ مِّن نَّبَاتٍ مِّن ثَرَابٍ ثُمَّ مِّن نُّطْفَةٍ ثُمَّ مِّن عَلَقَةٍ ثُمَّ مِّن مَّضْغَةٍ مُّخَلَّقَةٍ وَغَيْرِ مُخَلَّقَةٍ لِّنُبَيِّنَ لَكُمْ وَنُقِرُّ فِي الْأَرْحَامِ مَا نَشَاءُ إِلَىٰ آجَلٍ مُّسْمًّى ثُمَّ نُخْرِجُكُمْ طِفْلًا] (۱)

معنی داده چې ای انسانانو که تاسو په شک کې یې د دوهم ځل ژوندي کېدو څخه (نو نظر وکړئ) چې ما پیدا کړي اوسې د خاوري څخه، بیا د نطفې څخه، بیا د وینې د توتی څخه او وروسته د غوښې د

توبی څخه، بیا مو د طفل په شکل د مورد خپتې څخه راوباسو ((ثُمَّ لَتَكُونُوا شِيُوخًا)) بیا تاسو بوداگان شئ ((وَمِنْكُمْ مَّنْ يُتَوَفَّىٰ وَمِنْكُمْ مَّنْ يَرُدُّ إِلَىٰ أَرْذَلِ الْعُمُرِ)) ځینې مخکې وفات شي د بوداوالي څخه او ځینې ارذل العمر (بي کاره عمر) ته رد کړای شي ((ثُمَّ أَنْكُمْ بَعْدَ ذَلِكَ لَمَيِّتُونَ O، ثُمَّ أَنْكُمْ يَوْمَ الْقِيَامَةِ تُبْعَثُونَ O)) بیا د دې څخه بعد تاسو مړه کېږئ، بیا به تاسو د قیامت په ورځ راژوندي کېږئ، که دغه ایاتونو ته زیر شود انسان د خلقت کوم جریان چې په کې ذکر دی دا حاضر او شاهد احوال دي، چې هر چاته د لمر غوندي واضح دی نو غائب حال چې بیا راژوندي کېدل د انسان دي پخپله ثابت دي ځکه چې پر احوال په کې شاهد او یو حال په کې غائب دی:

خلاصه په لاندې ډول ذکر کوو:

۱. خلقت د انسان

۲. د تراب

۳. د نسل کثرت د نطفی څخه

۴. تبدیل د نطفی په علقی

۵. تبدیل د علقی په مضغی

۶. تبدیل د مضغی په طفل

۷. دنیا کې پاتې کېدل

۸. بیا مړه کېدل

دا اته (۸) احوال شاهد دي ټول انسانان په دې قائل دي څرنگه چې قرآن کریم په دې جریان کې صادق دی نو نهمه خبره چې بیا ژوندي کېدل دي وروسته مرگ څخه په ډېره اسانه طریقه ثابته ده دا ټول د انسان د خلقت د اول څخه تر اخره مکمل جریان دی په ځینو ایاتونو کې دا استدلال تفصیلي او ځینې نورو کې اجمالی دی لکه د طه سوره یو ایت

کې اجمالي بيان دی:

[مِنْهَا خَلَقْنَاكُمْ وَفِيهَا نُعِيدُكُمْ وَمِنْهَا نُخْرِجُكُمْ] (۱)

نو درې حالته شو دوه حالته پکې شاهد يو حالت پکې غائب دی،
درېيم قسم عقلي دليل په اړه قرآن کریم داسې فرمايي:

[وَهُوَ الَّذِي يُزِيلُ الرِّيحَ بُشْرًا بَيْنَ يَدَيْ رَحْمَتِهِ إِذَا أَقْلَتْ سَحَابًا ثَقَالًا
سُقْنَهُ لِبَلَدٍ مَّيِّتٍ فَأَنْزَلْنَا بِهِ الْمَاءَ فَأَخْرَجْنَا بِهِ مِنْ كُلِّ الثَّمَرَاتِ كَذَلِكَ
نُخْرِجُ الْمَوْتَى] (۲)

ژباړه: الله تعالی رالېږي بادونه چې دغه بادونه روان کړي وربخې بیا
مړې ځمکې ته یې مورې و شړو نو الله تعالی فرمایي مورې پرې مړه ځمکه
ژوندي کوو، نو همدغسی به هم د مړو ژوندي کېدل وي، یو ځلی په مړه
ځمکه کې یو دانه مثلاً غنم یا جوار پراته وي او په هغه باندې اوبه نازل
شي، دغه دانه په ځمکه کې خاوري شي بیا ورسته شي یو څه موده
وروسته بیا را زرغونه شي او هم هغه دانه بیا په لاس راځي هم پدغه قسم
انسان به په ځمکه کې روست شي خاوری به شي په قیامت کې به بیا د
همدغی دانی په څېر د ځمکې مخ ته راشي قرآن کریم نباتي دلایل په ډېرو
ایاتونو کې ذکر کړي چېرته تفصیلي او چېرته اجمالي چې پر همدغه
مخکېنی آیات اکتفاء کوو دا عقلي ثابته خبره ده چې د یو شي د دوهم ځل
لپاره موجودول اسان وي د اول ځل د جوړولو څخه، یعنې چې مخکې د
یو شي مثال موجود نه وي او څوک یې وجود ته راوړي دامخلوق ته گران
کار وي اګر که د انسان دواړه پیدا یښته الله سبحانه و تعالی ته اسان دی
نو چې یو کړت یې انسان دنیا ته راوړه نو دوهم ځل په طریق اولی سره

۱. طه / ۵۵

۲. الاعراف / ۵۷

دنیا ته راوړی شي او په قرآن کریم کې هم ذکر دی:

[وَهُوَ أَهْوَنُ عَلَيْهِ] (۱)

یعنې دا کار الله تعالی ته اسان دی، څلورم عقلي دلیل دا هم دی چې الله سبحانه و تعالی په هر څه قادر دی په قدرت کې دا هم دي چې مړی ژوندی کړي د یاسین په سوره کې د مشرکینو د اعتراض ځواب په لاندې عبارت ورکړی شوی دی:

[قُلْ يُخِينُهَا الَّذِي أَنْشَأَهَا أَوَّلَ مَرَّةٍ، وَهُوَ بِكُلِّ خَلْقٍ عَلِيمٌ] (۲)

معنی یې داده همدغه هډوکی به هغه څوک بیا ژوندی کړي چې اول څل یې پیدا کړی وي ځکه هغه قادر دی، پینځم عقلي دلیل دا دی چې عمل باید خامخا جزاء ولري چې دارالعمل وي دارالجزا به هم وي

۲. (نقلي دلايل) په قرآن کریم کې د هغه ژوندي شوو مړو واقعات موجود دي چې په دنیا کې الله تعالی د عبرت لپاره خلکو ته بنودلی وه، دغه واقعات قرآن کریم شپږ ځایونو کې ذکر کړي دي:

۱. د سوره البقره ۷۳ آیات کې د بنی اسرائیلو مقتول په دنیا کې ژوندی شوي وه دا د (مشت نمونه ای خروار) په ډول ځکه د یو نفس ژوندي کول د ټولو نفسونو د ژوندي کولو دلیل دی، لکه د سوره لقمان په (۱۱) آیات کې راځي:

[مَا خَلَقْنَاكُمْ وَلَا نَبْعَثُكُمْ إِلَّا كَنَفْسٍ وَاحِدَةً] (۳)

یعنې ندي ستاسې پیدا کول او ژوندي کول مگر د یو نفس په څېر دي

۲. د بقری سوره په (۵۲) آیات کې د هغه (۷۰) کسانو د ژوندي کېدو

ذکر دی چې موسی علیه السلام ځان سره د طور غره ته بوتلي وو.

۱. الروم / ۲۷

۲. یس / ۷۹

۳. لقمان / ۲۸

۳. د یوې قریبې ژوندي کېدل چې کلی یې د مرگ د ویری څخه پرېښودې وه.

۴. د البقره سوره (۱۵۹) آیات کې د یو شخص مړه کېدل چې اکثره مفسرین یې عزیر علیه السلام گڼي. کله د مړینې څخه وروسته بیا ژوندي کېدل ذکر دي.

۵. د البقره سوره (۱۴۰) آیات کې ذکر دي د ابراهیم علیه السلام په غوښتنه چې د الله سبحانه و تعالی څخه یې د مړي د ژوندي کېدو کیفیت غوښتی وه، ورته یې اوښوده چې هغه څلور مرغان مړه کړل او د ابراهیم علیه السلام په حضور د هغې بیا ژوندي کېدل هم ذکر شوي دي.

۶. د اصحاب کهف راپاسېدل وروسته د (۳۰۹) کاله څخه د قیامت د اثبات نقلي دلیل دی قرآن کریم ترې داسې یادونه کوي:

[لِيَعْلَمُوا أَنَّ وَعْدَ اللَّهِ حَقٌّ وَأَنَّ السَّاعَةَ لَا رَيْبَ فِيهَا] (۱)

یعنې اصحاب کهف د دې په خاطر راپاسول شو چې خلک پوه شي چې وعده د الله تعالی حقه ده او د قیامت په راتلو کې هیڅ شک نشته دی.

اوولسم درس

معراج او اسراء

اهل السنة والجماعة عقیده لري چې اسراء او معراج د نبی کریم صلی الله علیه وسلم حق او ثابت دي.

اسراء د مکې مکرمې د مسجد حرام څخه بیت المقدس پورې چې په شام کې موقعیت لري تللو ته ویل کېږي د اسراء معنی داده چې الله تعالی

۱. الکهف ۲۱

زموږ نبي کریم صلی الله علیه وسلم د شپې په یوه حصه کې په روح او بدن په وینه د مکې مکرمې څخه مسجد اقصی پورې بوتلی دی او معراج د مسجد اقصی څخه اسمانونو پورې تللو ته ویل کېږي دا هم حق او ثابت دی، دا معجزات زموږ د نبي کریم صلی الله علیه وسلم دی راجحه داده چې دغه واقعې د هجرت څخه د مخه په مکه مکرمه کې شوی څوک چې وایي اسراء او معراج په خوب کې ترسره شوي د اهل السنة د عقیدې خلاف دي ځکه دا رويا (لیدل) د وینې دي نه د خوب او گورۍ د اسراء د ایت لاندې (فی ظلال القرآن) د علامه سید قطب، ابن کثیر، روح المعاني وغیره... ځکه خوب خو معجزه نه وي هر څوک یې لیدلی شي اسراء په قرآن کریم ثابت ده او معراج په مشهورو احادیث ثابت دی د اسراء منکر کافر دی او د معراج منکر کافر ندی بلکې مبتدع یعنې په عقیده کې بدعتي دی

انقسام درس

صحابه کرام رضی الله تعالی عنهم

اهل السنة والجماعة عقیده لري چې د انبیاء عليهم السلام څخه وروسته غوره خلک زموږ د نبي کریم صلی الله علیه وسلم صحابه کرام رضی الله عنهم دي صحابه د صحابي جمع ده په لغت کې د ملگري په معنی دی او په اصطلاح کې هغه شخص ته وایي چې زموږ د نبي کریم صلی الله علیه وسلم په لیدو یا مجلس ته حاضریدو د ایمان په حالت کې مشرف شوی وي او په دغه ایمان وفات شوي وي د کومو اصحابو په هکله چې د جنت زېږی راغلي موږ هغوی ته په جنت گواهي ورکوو بالخصوص هغه لس کسان چې په عشره مبشره یادېږي عشره مبشره د لاندې کسانو څخه عبارت دي:

۱. ابوبکر صدیق رضی الله تعالی عنه
 ۲. عمر فاروق رضی الله تعالی عنه
 ۳. عثمان رضی الله تعالی عنه
 ۴. علی رضی الله تعالی عنه
 ۵. زبیر رضی الله تعالی عنه
 ۶. طلحه رضی الله تعالی عنه
 ۷. سعد ابن ابی وقاص رضی الله تعالی عنه
 ۸. عبدالرحمن ابن عوف رضی الله تعالی عنه
 ۹. سعید ابن زید رضی الله تعالی عنه
 ۱۰. ابو عبید بن جراح رضی الله تعالی عنه
- بیا اهل السنة والجماعة عقیده لري چې دوی کې اول په فضیلت کې ابوبکر صدیق رضی الله تعالی عنه دی، یعنی په کوم ترتیب چې دوی خلافت کړی په هم هغه ترتیب د دوی فضیلت دی دغه راز اهل السنة والجماعة عقیده لري چې د صحابه کرامو څخه خطا، گاني شوي دي چې اکثره د هغې د عفوی زېری راغلی د اصحابو تر منځ د جنگ په اړه اهل السنة والجماعة وايي چې دا اجتهادي جنگ دی څوک چې په خفه وي د هغه لپاره دوه اجره او که څوک په خطا، وي د هغه لپاره یو اجر دی لکه د علی رضی الله تعالی عنه او معاویه رضی الله عنه تر منځ شخړه، نبراس حاشیه د شرح عقاید داسې لیکي:
- [یصیب بعضهم فی الاجتهاد ویخطئ بعضهم والمخطئ فی الاجتهاد غیر ماخوذ بل ماجور] (۱)
- ژباړه: په اجتهاد کې ځینې د دوی حق ته رسېږي او ځینې یې خطا،

کېرې په اجتهاد کې تېروتنی گناهگار نه دی بلکې د اجر مستحق دی اهل السنة والجماعة د ټولو صحابه کرامو سره مینه لري او په خیر یې یادوي، دوی سره محبت دایمان نښه او د دوی سره کینه نفاق گنې.

نولسم درس

د قیامت علایم

اهل السنة والجماعة د قیامت د هغو نښو په اړه چې د هغې په هکله د نبی کریم صلی الله علیه وسلم وینا په صحیح روایاتو کې راغلی عقیده لري، لکه د دجال راوتل چې دا یو ساحرانسان دی او استدراجاً ځینې خارق العادت کار ترې صادرېږي، د یاجوج ماجوج راوتل، د مغرب له طرفه د لمر اختل، د مشرق له طرفه د اور راروانېدل، د ځمکې څخه یو حیوان (د ابة الارض) راوتل او په درې ځایونو کې د ځمکې خسف (د وېدل) اهل السنة والجماعة عقیده لري چې عیسی علیه السلام په اسمان کې ژوندی دی د ملایکو په صفت وخت تېروي او قیامت ته نژدی به رانښکته شي او د جال به دد په لاس هلاک شي عیسی علیه السلام به د دې امت د یو فرد په حیث راځي یعنې د محمدي شریعت به تابعدار وي عیسی علیه السلام بغير د پلاره د مریم علیها السلام د بدن څخه په تکویني امر الله سبحانه و تعالی پیدا کړی د الله جل جلاله بنده او پیغمبر دی انسان دی د بني اسرائیلو پیغمبر وه کله چې رانښکته شي د اسمان څخه په ځمکه به (۴۰) کاله ژوند او حکومت کوي بیا به وفات کېږي (لکه مخکې تېر شو) دا مشهور علایم وو ځینې نور علایم هم په روایاتو کې راغلي مودې پرې عقیده لرو.

شلم درس

د اسلام سياسي نظام

اهل السنة والجماعة دا عقیده لري چې د مسلمانانو لپاره يو امام يا خليفه ضرور دی، داسې خليفه چې هغه توان ولري په جاري کولو د حدودو او د ظالم څخه د مظلوم په حقوقو اخستلو لکه شرح عقايد په دې اړه داسې ليکي (لا بد للمسلمين من امام يقيموا بتنفيذ الاحكام) ژباړه- مسلمانانو لپاره داسې يو امام ضرور دی چې د احکام شرعيه په جاري کولو ولاړ وي، د پته په شريعت کې خليفه يا امام هم ويل کېږي، د امام ټاکنه په مسلمانانو فرض کفايي ده لکه په صحيح مسلم کې د عبد الله بن عمرو رضی الله عنهما څخه مرفوعاً روايت دی

[من مات وليس في عنقه بيعة مات ميتة جاهلية]

ژباړه: که څوک مړ شو او په غاړه کې د امير بيعت ونلري مړگ يې د جاهليت دی، د دې امام انتخاب به د اهل حل و عقد د رايو په اکثريت انتخابېږي چې په اسلامي شريعت کې د پته بيعت وايي دغه بيعت خليفه يا د خليفه استازي ته د لاس ورکول په صورت کې وي
علامه ماوردي د امام يا خليفه د انعقاد دوه طريقې ذکر کړي:
۱. په اختيار د اهل حل و عقد.

۲. د مخکني امام په عهد او تعين (الاحکام السلطانيه ص ۲۲).

خو شاه ولي الله صاحب د امام د انتخاب د طريقو پراخوالی ذکر کوي او وايي چې څلور طريقې دي:

۱. بيعت ۲. استخلاف ۳. شوری ۴. استيلاء

په دې کې بهترينه طريقه بيعت دی

د اسلام د لومړي خليفه ابوبکر صدیق رضی الله تعالی عنه همدغه

طریقه سر سره شوي وه استخلاف د مخکني خليفه لخوا ايو شخص د خليفه په حيث نومول دي د استخلاف څخه وروسته عام بيعت ته وړاندي کول دي د دوهم خليفه عمر فاروق رضی الله تعالی عنه خلاف په همدغه طریقه تر سره شوي، چې د شری لخوا د امام انتصاب بیا انتخاب او بيعت ته وړاندي کول استیلاء چې يو څوک په زبردستی سره واک ترلاسه کړي دا کار اگر که ممنوع دی خو که مستولی خلافت شرطونه ولري او حکم يې د شریعت خلاف نه وي خلافت يې صحیح او اطاعت يې ضروري دی (ازالة الخفاء، احسن الفتاوی ج ۲ ص ۱۴۳).

اهل حل و عقد هغه کسان دي چې لاندې درې صفات ولري:
 ۱. تقوی ۲. سیاسي پوهه ۳. شرعي علم البته د نارینوالي څخه

وروسته

د خليفه صفات په لاندې ډول دي:

۱. اسلام ۲. نارینوالی ۳. بلوغ ۴. عقل ۵. عدل ۶. حریت ۷. استعداد او د تحمل کفایت ۸. د اعضاء سلامتیا

د اصفات يې د صحت لپاره شرط دي او ځینې نور صفات يې د فضیلت دي لکه قرشیت، شجاعت، اجتهاد... د اکثر اهل السنة په نظر دا ضروري نه دي ځکه حدیث کې راغلي:

[اسمعوا واطيعوا ولو عبد حبشی کان راسه زبيبة] (۱)

ژباړه: خبره يې و منی او اطاعت يې وکړې اگر که حبش مری وي چې سري يې د ممیز د دانی په څېروي، دغه خليفه چې کله منتخب شي بیا اطاعت فرض دی ځکه قرآن کریم

داسې هديت كوي

[اطيعوا الله واطيعوا الرسول واولي الامر منكم] (١)

ژباړه: اطاعت د الله تعالى وكي او اطاعت د پيغمبر و كړي او د امر د خاوندانو (چې حكم يې د شريعت خلاف نه وي) او بغاوت يې پر خلاف ناروا دی لكه علامه شامي ليكي:

[ثم اذا وقعت البيعة من اهل الحل والعقد مع صفة ما ذكر صار

اماما يفترض طاعته] (٢)

ژباړه: كله چې د اهل حل و عقد لخوا بيعت واقع شي د هغه صفاتو په نظر كې نيولو سره بيا د غسي شخص امام گرځېږي چې اطاعت يې فرض كېږي

همدارنگه دده په وجود كې د دوهم خليفه انتخاب هم ناروا دی چې د

صحيح مسلم حديث پرې صراحت كوي:

[فَإِنْ جَاءَ أَحَدٌ يُنَازِعُهُ فَاصْرَبُوا عَنْهُ الْآخِر]

ژباړه: كه بل امام راپاسېږي چې د مخكښي سره جگړه كوي د وروستني خت اووهی، همدارنگه د اهل السنة نظر دادي چې امام به موجود وي غائب به نه وي او بل داچې امام به معصوم نه گڼل كېږي د پورتنې بحث لنډيز:

۱. د امام انتخاب د مسلمانانو حق دی

۲. امام لپاره صفات ضروري دي

۳. د انتخاب حق په مسلمانانو كې د اهل حل و عقد دی

۴. امام به موجود وي

۱. النساء، ۵۹

۲. ج ۵ ص ۲۰۵

۵. معصومیت یې ثابت نه دی
۶. په خلاف یې بغاوت حرام دی
۷. اطاعت یې ضرور دی
۸. د دوهم انتخاب ناروا دی
۹. په گناه سره امام نه شی عزل کېدلی
۱۰. د اسلامي خلیفه د سیوري لاندې سیاسي نظام جوړول فرض دي او دا ځکه چې ډېر شرعي احکام لکه د غل څخه لاس غوڅول، زناکار ته سزا ورکول... او داسې نور چې د خلیفه څخه غیر تر سره کېدای نه شي.

یوولسم درس

اجتهاد او تقلید

اهل السنة والجماعة عقیده لري چې مجتهد پخپل اجتهاد کې کله حق ته رسېږي او کله خطا کېږي حق ته د رسېدو په صورت کې د دوو اجرونو او د خطا کېدو په صورت کې د یو اجر مستحق ګرځېږي دا مضمون د صحیح حدیث څخه ثابت دی:

[ذَا حَكَمَ الْحَاكِمُ فَاجْتَهَدَ فَلَهُ أَجْرَانِ ، وَإِذَا حَكَمَ فَاجْتَهَدَ فَأَخْطَأَ فَلَهُ

أَجْرًا] (۱)

خو اجتهاد په فروعی مسایلو کې وجود لري هغه مسایل چې یا منصوصي نه وي او یا هم نصوص پکې متعارض معلومېږي یا د یو نص (ایات یا حدیث) ګني معناګانې وي نو بیا په لاندې دوه ډوله مسایلو کې اجتهاد نه وي

۱. عقیدوي

۲. منصوبي

اجتهاد د صحابه کرامو او تابعينو په دور کې هم موجود وه چې په لاندې واقعه کې ښه واضح کېږي.

نبي کریم صلی الله علیه وسلم یو ځل د صحابه کرامو یو ټولې د مدینې طبیې څخه د بنو قریظه کلي ته ولېږه او ورته یې وفرمایل چې هیڅ څوک به د مازدیگر لمونځ نه کوي مگر په بنو قریظه کې، یعنې د مازدیگر لمونځ بنو قریظه ته ورسوي، دغه سفر دوی د ماسپین د لمانځه څخه وروسته شروع کړد لارې یو حد ته چې ورسېدل لمونځ قضاء کېدو ته نږدی شو د صحابه کرامو ټولې په دوه برخو تقسیم شول لومړې برخه یې هغه وه چې د مازدیگر لمونځ یې په لار کې وکړ او دوهمه برخه یې هغه وه چې لمونځ یې قضاء کړ او په بنو قریظه کې قضایې راوگرځولو دغه دواړه ډلو په حیل مینځ کې مباحثه وکړه او هغه داسې چې هر یوې ځان په حق گڼه لومړې ډلې استدلال کوو چې لمونځ باید قضاء نکړو او د نبي کریم علیه السلام مقصد موږ باندې تاکېد کول وه، نه د لمونځ قضاء کول د دوهمې ډلې استدلال دا وه چې نبي کریم علیه السلام امر دا وه چې بنو قریظه ته لمونځ ورسوو او موږ بنو قریظه ته لمونځ رسولی دی، یعنې موږ پر حق یو، دوی چې کله دغه جریان نبي کریم علیه السلام ته بیان کړو یوه یې هم ملامت نه کړه ځکه په اجتهاد بناوی (بخاري ۵۹، ۲).

دوهم دلیل یې دا حدیث دی نبي کریم صلی الله علیه وسلم معاذ رضی الله عنه یمن ته د والي یعنې د یو قاضي په صفت ولېږه بیا یې ور څخه پوښتنه وکړه چې ته به فیصله په څه کوی؟ هغه وویل چې د الله سبحانه و تعالی په کتاب نبي کریم علیه السلام ورته وفرمایل که د الله تعالی په کتاب کې د ونه مونده؟ نو هغه اوایل چې په سنت د رسول الله علیه السلام کې به یې گورم بیا یې ورته وفرمایل که په سنت کې دی بیا نه مونده؟ نو

هغه ورته وویل چې په خپله رایئ به اجتهاد کوم، نو نبی کریم صلی الله علیه وسلم ډېر خوشحاله شو او داسې یې وفرمایل: ثنا ده هغه الله تعالی ته چې د الله تعالی د رسول صلی الله علیه وسلم استازي ته یې توفیق ورکړی، د هغې خبرې په طرف چې هغه ته خوښه ده (ابوداؤد باب اجتهاد الراي).

د دې حدیث څخه اجتهاد او تقلید داسې ثابتېږي چې کله معاذ رضی الله عنه په قرآن کریم او سنت کې یوه مسئله پیدا نکړي نو بیا به اجتهاد کوي او خلک به د ده تقلید کوي، ځکه د قرآن او سنت څخه ځینې مسایل په صراحت معلومېږي لکه د غلا، زنا حراموالی... او داسې نور او ځینې د استنباط په ډول معلومېږي چې دا کار فقط د مجتهد دی چې بیا یې په عامو خلکو تقلید او اتباع لازم ده، اجتهاد د اسلامي شریعت د مسایلو منل شوی اصل دی چې ډېر مسایل پرې معلومېږي.

تقلید په دوه ډوله دی:

۱. محمود

۲. مذموم یا (جایز او ناجایز).

۱. جایز یا محمود تقلید د پته وایي چې کله صحیح صریح نص موجود نه وي په یو مسئله کې او د یو عالم مجتهد په قول په ښه گومان عمل وکړی شي چې دغه قول د دې مجتهد د یو صحیح قیاس په سبب د نص صحیح څخه استنباط کړی وي.

۲. ناجایز یا مذموم تقلید دې ته وایي چې د قرآن او سنت د صریح او

قطعي نص په مقابل کې د بل چا وینا د ځان لپاره دلیل جوړ کړي

علماء پر اوو (۷) طبقاتو وېشل شوي دي

۱. مجتهدین په شرع کې لکه څلور امامان... او داسې نور.

۲. مجتهدین په مذهب کې لکه امام ابو یوسف او محمد رحمهما الله

۳. مجتهدین په هغه مسایلو کې چې په هغه کې د امام څخه روایت نه وي راغلی لکه ابو جعفر طحاوي خصاف ابو الحسن کرخي قاضي خان
 ۴. هغه علماء چې تخریج د مسایلو کوي او په خپله مقلدین وي لکه امام فخرالدین رازي رحمه الله
 ۵. خاوندان د ترجیح، لکه ابو الحسن الکردوري، مصنف د هدایه
 ۶. هغه مقلدین علماء چې قدرت لري په تمیزد مسایلو د قوي او ضعیف څخه لکه مصنف د کنز او وقایه
 ۷. هغه مقلدین چې په پورتنی اموراتو توان نه لري لکه عام مقلد علماء کرام چې د فتوی ورکولو په وخت کې د کر شوو علماء و اقوالو ته مراجعه کوي
- د فقهي مسایلو ماخذ قرآن کریم او نبوي سنت او اجماع دامت او د مجتهدینو صحیح قیاس دی
- تر دې ځایه د کتاب لومړی باب پای ته ورسېده او س په دوهم باب کې د بعضو مهمو باطلو فرقو، باطلو ادیانو او باطلو مفکورو عقاید په مختصر ډول تر څپرني لاندې نيسو که څه هم زموږ مقصد انحصار نه دی ځکه باطل ادیان او فرقې نورې هم شته که څوک نورو معلومات تر لاسه کوي نو په دې اړه دی لویو مصادر و ته لکه شناخت ادیان و مذاهب معاصر، الادیان و الفرق، الملل و النحل... او داسې نورو ته دی مراجعه وکړي

دوهم باب

تمهید

د فرقو د عقایدو پېژندنه

د اسلام د مبارک دین له نظره فرقه بازي او ډلې ډلې کېدل ناروا عمل

دی

قرآنکریم کې الله تعالی فرمایي:

[وَاَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا] (۱)

معنی داده د الله سبحانه و تعالی په کتاب منگولي ولې ډلې او ډلې ډلې

مه کېږي

بل ځای هم ارشاد دی:

[وَلَا تَكُونُوا مِنَ الْمُشْرِكِينَ ۝ مِنَ الَّذِينَ فَرَّقُوا دِينَهُمْ وَكَانُوا شِيَعًا ۝ كُلُّ

حِزْبٍ بِمَا لَدَيْهِمْ فَرِحُونَ ۝] (۲)

ډلې ډلې کېدل اگر که غیر مشروع عمل دی بیا هم په دې امت کې به

ډلې جوړېږي چې د هري ډلې عقیدوي تگلاره د بلې ډلې څخه جلا ده

قرآنکریم د بعضو ډلو چې پر هغه زمانه کې موجود وی عقاید بنسکاره

کړي او نومونه یې یاد کړي

۱. آل عمران / ۱۰۳

۲. الروم / ۳۱-۳۲

د هغوی څخه مشهورې ډلې یې په لاندې ډول دي:

۱. یهود
۲. نصاری
۳. مجوس
۴. صائبین
۵. مشرکین

تفسیر د علامه قرطبي لیکلي چې هر دیني پوه انسان باندې لازم دي پېژندل د ټولو باطلو فرقو لپاره د دې چې پر هغوی باندې رد لپاره خان تیار او آماده کړي ځکه الله سبحانه و تعالی نبي کریم صلی الله علیه وسلم او د هغه اصحابه کرام ته د مخالفینو د عقیدو څخه خبر ورکړی وه، په دې امت کې ډله ډله کېدل واضح او ثابت حقیقت دی

(قرطبي جلد ۱۳ ص ۲۳ تحت ایت ۱۳۹) ترمذي کې حدیث شریف د عبد الله بن عمرو رضی الله عنه څخه په حسن او صحیح سند سره روایت کړي شوی چې نبي کریم صلی الله علیه وسلم فرمایلي دي چې یهود (۷۱) او نصاری (۷۲) او زما امت به په (۷۳) فرقو ووېشل شي د حدیث عبارت دادی:

إِنَّ بَنِي إِسْرَائِيلَ تَفَرَّقَتْ عَلَى ثَلَاثِينَ وَسَبْعِينَ مِلَّةً وَتَفْتَرِقُ أُمَّتِي عَلَى ثَلَاثٍ وَسَبْعِينَ مِلَّةً كُلُّهُمْ فِي النَّارِ إِلَّا مِلَّةً وَاحِدَةً قَالُوا وَمَنْ هِيَ يَا رَسُولَ اللَّهِ قَالَ مَا أَنَا عَلَيْهِ وَأَصْحَابِي (۱)

او بېشکه بني اسرائيل (۷۲) ډلو باندې وېشل شوي وو او زما امت به (۷۳) درې اويا ډلو باندې او وېشل شي په هغوی کې به صرف يوه ډله جنتي وي صحابه کرامو پوښتنه وکړه هغه ډله به څوک وي يا رسول الله

۱. رواه الترمذي

صلی الله علیه وسلم؟ نو ویې فرمایل دا هغه ډله ده چې په کوم دین زه او زما اصحاب ولاړ دي

د حدیث درجه داده: دا حدیث حسن دی ځکه شواهد یې زیات دي تر دې چې حاکم ورته علی شرط مسلم هم وایي (جلد ۱ ص ۱۲۸) علماء په دې حدیث کې بحث کړیدی چې ایا د امت دعوت کافراو مسلمان دواړه مراد دی که صرف امت اجابت یعنی مسلمان؟ زیات علماء دا غوره کوي چې دلته مراد امت اجابت دی بیا د دغو فرقو په اسبابو او اقسامو کې علماء متعدد نظرونه لري او هر عالم د خپل تحقیق له مخی د حدیث مصداق ښودلی دی عبدالقادر جیلانی د حمة الله تعالی په غنیة الطالبین کې لیکلي چې د دې فرقو لس اصول دي

- | | |
|--------------|-----------|
| ۱. اهل السنة | ۲. خوارج |
| ۳. شیعه | ۴. معتزله |
| ۵. مرجئه | ۶. مشبه |
| ۷. جهمیة | ۸. ضاریه |
| ۹. نجاریه | |

۱۰. کلاییه چې دا هره فرقه په ډېرو فرقو وپشل شوی چې مجموعه (۷۳) کېږي عبدالکریم شهرستاني الملل و النحل کې بنیادي اصول څلور

ښایي

- | | |
|----------|-----------|
| ۱. قدریه | ۲. خوارج |
| ۳. روافض | ۴. صفاتیه |

دا هره ډله په ډېرو ډلو وپشل شوي چې مجموعه (۷۳) کېږي ملا علی قاري حنفي رحمه الله په مرقات جلد ۱ ص ۴۱۸ کې داسې لیکلي (اعلم ان اصول البدع كما نقل فی المواقف ثمانية) اصول د بدعاتو لکه څرنګه چې په مواقف کې ذکر شوي دي (۸) اته دي بیا یې داسې یادوي:

المعتزله چې دا (۲۰) شل فرقې دي شيعه دا هم (۲۲) فرقې دي خوارج دا هم (۲۰) فرقې دي مرجئه (۵) فرقې دي نجاريه (۳) فرقې دي جبريه (۱) يوه فرقه ده المشبه (۱) دا هم يوه فرقه ده دا ټولې دوه اويا (۷۲) او يوه اهل السنة و الجماعة چې دا درې اويا (۷۳) شوی.

سوال دا پيدا کېږي چې فرقې خود دې څخه زياتی هم شته؟ ځواب دادی چې دلته مراد بنيادي ډلې دي په اصولي توگه (۷۳) دي بيا که هر هره فرقه په څانگو وپشل کېږي هغه جدا خبره ده علامه شاطبي رحمه الله فرمايي غوره داده چې د دې فرقو تعيين ونه کړل شي بلکې په علاماتو سره پېژندل کېږي د دغه فرقو څخه ځان ساتل ضروري دي او د ځان ساتلو په خاطر او حق د دفاع په خاطر يې په دغه نوټ کې ليکنه ضروري گڼم.

دا چې فرقې ولي منع ته راغلی علماء د امت د دې لپاره متعدد اسباب او عوامل بنايي چې د ځينو خلاصه يې په لاندې توگه ذکر کېږي چې دوه ډوله سببونه شته دی يو دا ځل په امت اسلامي کې او بل خارج د امت اسلامي.

داخلي عوامل يې څلور شيان کېدلی شي:

۱. جهالت

۲. هواي النفس

۳. درواج او دودونو پيروي

۴. عدم خلافت اسلامي او خارجي عوامل يې هم درې دي


۱. يهوديت

۲. نصرانيت

۳. د يونان فلسفه او منطق

په لاندې نقشه کې اسباب التفريق (د فرقو اسباب) بنودل شوي دي

البته دا اسباب په تتبع او تالاس بنودل شوي نور اسباب هم کېدای شي



که داخلي عواملو ته ځير شو نو پوهېږو چې د خلافت اسلامي نه موجودیت د تفرقه بازي او اختلاف ستر عامل دی که خليفه موجود وی نومونان به د يو قايد د اطاعت په وجه يو او متفق وای او دا د خليفه د اولو او مهمو وظائفو څخه دي چې عام مومنان يې په اطاعت مکلف دي که راشده خلافت ته نظر وکړو نو د اسلامي امت د يو والي لپاره د هغوی ستر ستر خدمتونه تر سترگو کېږي چې امت يې يو ساتلي وه تر دې چې د قرآن کریم د (۷) قراتونو چې اصلاً د دې امت د سهولت لپاره راغلي وه خو چې کله د اختلاف سبب جوړېده نو په همدغه بناء درېيم راشد خليفه سيدنا عثمان بن عفان رضی الله تعالی عنه نور (۲) شپږ قراتونه له منځه يوړل او په يو قراءت يې قرآن کریم وليکه چې موجوده مصحف کې موجود دی که چېرته اوس هم خليفه موجود شي نو د اسلام په مبارک دين کې خليفه ته ډېر صلاحيت حاصل دی و به کولای شي چې موجوده گوندونه مذهبونه شاذ و نادر مسلکونه به ختم کړي او ټول مسلمانان به په يوه طريقه لمونځ عبادت او نور اعمال تر سره کوي خود خلافت نه

موجودیت د تفرقې ستر سبب دی چې امت کې یې فرقې رامنځ ته کړي او هیڅ یو د بل اطاعت نه کوي او هرې څوک په خپل مزاج روان دی

جهالت

همدارنگه په دین نه پوهېدل هم د فرقه واریت ستر سبب دی چې زیات رسومات او رواجونه یې رامنځته کړي دي چې د هر رواج څخه مستقل مسلک جوړ شوی چې عام خلک یې تابع دي

هوی نفس

نفس خواهشات او غوښتنې: که دی سبب او عامل ته وگورو هم پوهېږو چې کوم خلک په دین پوهېږي خو عمل پرې نه کوي او د نفس خواهش پرې غالب وي هغوی هم په دین کې د ځانونو لپاره سهولتونه لټوي او په صریحو نصوصو او مسایلو کې د خپلو خواهشاتو مطابق تاویلونه کوي او نصوص په خپل طرف اړوي همدغه علت هم په امت کې په سترو سترو فرقو منتج شوي دی

بهرني عوامل

که خارجي عوامل او اسباب وگورو هم پوهېږو چې د اسلام تر ټولو ستر د بنمنان یهود او نصاری دي دوی په خپله په دې مرض مبتلا شوي چې (۷۱ او ۷۲) فرقې وو دغه مرض یې اسلامي امت ته هم را داخل کړ تر دې چې کفري تنظیمونه یې په مسلمانانو کې جوړ کړل بالخصوص په دور حاضر کې چې دغه وظیفه اوس د دوی مستشرقین پر غاړه لري که الله تعالی ته منظور وه زما مستقل کتاب چې (یهودیت بنیاد د کمیونیزم

دی) نوم کتاب کې به تفصیل وکړم او د یونان بی مفهومه فلسفه هم په تفریق د اسلامي امت کې ستر عامل دی چې معتزله، قدریه، جبریه، یې منځ ته راوړل که لږ غور وکړو د سابقه معتزله ټول عقیدوي اصطلاحات د همدغه بی مفهومه فلسفې څخه اخیستل شوي مثلاً حوهر، عرض، کلي جزي... وغیره معتزله به ویل چې عمل عرض دی او اعراض نه شي تلل کېدای ځکه وزن او تولد جواهر و کېدای شي او داسې نور دوی عقل په وحی مقدم وگڼه او فرقه یې جوړه کړه مور د لته ټولي فرقې د څېړنې لاندې نه نیسو فقط مهمې فرقې چې حالاً وجود لري او عام اسلامي امت ته یې ضرر متوجه دی تر بحث لاندې نیسو تر څو لوستونکي بیدار وي او معلومات یې ډېر شي.

دغه فرقې ځینې کفرې دي لکه کمیونېزم، یهودیت، نصرانیت، صهیونېزم، هندویزم، بودایزم، قادیانیت، منکرین حدیث، بعض اهل تشیع... وغیره او ځینې نور یې بی لارې فرقې چې اسلام ته ځانونه منسوب گڼي او خطري حالت کې قرار لري ذکر کوو لکه بریلویت، منکرین فقه و منکرین تقلید و المذهب... وغیره د دغه فرقو په پېژندنه کې زیات معلومات د (شناخت ادیان) کتاب څخه اخیستل شوي او (الملل والنحل) د علامه شهرستاني او نورو کتابونو څخه

اول فصل

لومړی درس

باطل ادیان

هندوییزم

هندوییزم: هند د ادیانو په کثرت شهرت لري پر سلگونو باطل مذهبونه په کې شته دی خود هند مشهور مذهب همدغه هندوییزم دی چې د تاریخ پر لحاظ ډېره اوږده سابقه لري که څه هم دقیق وخت یې معلوم نه دی خود تاریخ له نظره تقریباً درې زره (۳۰۰۰) کاله مخکې چې په هندوستان آریایان قابض شوي ددغه بت پرست مسلک بنیاد هلته ایښودل شوي، د تاریخ علماء وایي چې د عیسوي مېلاد څخه تخمیناً (۸) اته پېړۍ د مخه پر برهمیه یاد شوچی برهما ته یې نسبت کېده او دغه لفظ په سانسکریتی ژبه د خدای معنی ورکوي، ددې دین مشرانو عقیده لرله چې همدغه برهما اله (خدای) دی چې حواس یې د درک کولو څخه عاجز دي د دوی مهم عقاید دا دي

۱. دوی اکثریت په درې الهه (خدایانو) معتقد دي، چې پر لاندې ډول

دي

۱. برهما = چې دا د عالم پیدا کونکی گڼي
۲. فشنو = دا د عالم ساتونکی او حافظ گڼي

۳. سیفا = داد عالم فنا کونکی گڼي
- د دوی په عقیده د مثلث ډوله الهه څخه برسیره نور واره الهه هم شته چې د نظام د جدا جدا چارو لپاره دي
۲. د غوا تقدس او عبادت کوي
۳. د بیارازوندي کېدو څخه انکار کوي
۴. دوی وایي چې د ښه او بدو اعمالو په ارتکاب جزا ورکول کېږي خو دا کار په دنیوي ژوند کې پوره کېږي
۵. د ارواحو په تناسخ عقیده لري، تناسخ د پته ویل کېږي چې کله انسان ومري (مړ) شي او روح ترې جلا شي نو که دغه انسان ښک کارونه کړي وي، پر بل جسد کې دغه روح په اسوده او آرام ډول اچول کېږي او دا د مخکې ښک عمل ښه بدله ده او که ناوړه او بد اعمال یې کړي وي نو بل کړت یې روح په بل جسد کې په نا ارامه او معذب ډول اچول کېږي چې دا یې مجازات دی او په پایي کې د دوی روح د برهما د عنصر سره یو ځایي کېږي او د مجازات څخه خلاصېږي
- هندوییزم په طبقاتي نظام بناء دی چې دغه طبقات پر لاندې توگه نوموي

۱. براهمه یا رجال الدین = داد دوی روحاني طبقه ده چې خلک یې خدمت کوي
۲. کاستریا = دا سپاهیان دي چې براهمه ته تحائف وړاندې کوي
۳. وېشیا = داد کسبونو خاوندان دي زراعت، تجارت، صنعت... ترسره کوي
۴. سودرا = دا طبقه د... درې طبقو د خدمت لپاره پیدا شوي گڼي
- هندوییزم په لاندې هېوادونو کې پیروان لري
اصلي مرکزي هېندوستان دی خو په چین، تبت، کوریا او ځینې

اسلامي هېوادونو کې د اقلیتونو پر خپر ژوند لري

دوهم درس

سیکھزم

د دې فرقې مؤسس گورونانک (غورو) نومی شخص دی چې په گورو (غورو) شهرت لري چې معنی یې بنوونکی دی د (۱۴۶۹ م) کال په شاوخوا د لاهور په مضافاتو کې پیدا شوی دی په شروع کې د هندو مسلک تابع داروه کله چې د خوانی مرحلی ته ورسېده د یو افغاني زعيم په حیث په سلطان پور کې وظیفه درلوده په متعددو علومو کې مطالعه او حصول درلوده او د ډېرو تاریخي ځایونو څخه یې هم لیدنه وکړه بیا یې داسې دعوه وکړه چې ده پروردگار لیدلی دی او د بشر د دعوت حکم یې ورته کړی دی او دغه شعار یې ورکاوه چې نه هندو نه مسلمان د (۱۵۳۹ م) شا او خوا کې په هندي پنجاب کې مړ شوی

د نوموړي د مرگ څخه بعد (۱۰) لس تنه خلیفه گان یو په بل پسې د دې مسلک د اشاعت لپاره تعین شوي دي چې اخرنی یې غوبند سنگه وه نوموړي (۱۲۷۵-۱۷۰۸ م) پورې ژوندی وه چې د خلیفه گانو د تعین سلسله یې لغوه اعلان کړه، د دې څخه وروسته د دې مسلک رهبران د مهراجاتا په نوم یادیدل چې د دې جملې څخه مشهور مهراجاتا رانجیت سنگه وه په (۱۸۳۹ م) کې مړ شوی دی، نوموړی د برطانیې د استعمار په وخت کې د هند مربوط په ډېرو علاقه کې صلاحیت هم درلوده، د دوی عقاید په لاندې توگه دي

۱. دوی هم د یو خدای د عبادت قائل دي

۲. د بت پرستی مخالفت کوي

۳. دوی د پروردگار په هکله همغه د هندوانو او مسلمانانو نومونه

استعمالوي لکه واه گورو، والجاب، الخالق الحق... او داسې نور.
۴. د خنزير غوبنه او شراب مباح گڼي او د هندوانو د موافقت په خاطر
د غوا غوبنه حرامه گڼي.

د دوی د دين پينځه اصول دي چې په کورمکي ژبه کې په کاف شروع

لېږي

۱. وپښته پرېښودل

۲. لاس کې بنگرې اچول

۳. نېکر اچول

۴. وره برومنځ ساتل (د وپښتانو د برابرولو په خاطر)

۵. وره چاره خان سره ساتل

۶. دوی گورو ته د پروردگار څخه وروسته په مرتبه معتقد دي

۷. دوی وايي د هر سیکهي مذهب معلم روح بل ته انتقال مومي، دوی

لاندې کتابونه لري

آوي گرنټ د اددوي د ديني اشعارو مجموعه ده چې د دی مذهب

پينځه اولو معلمانو تاليف کړې ده تقريباً شپږ زره (۶۰۰۰) اشعار لري بيا

(۱۱۵) اشعار په کې د دوی اخر معلم غوبند سنگه ورزيات کړي په اخري

پېړۍ کې نور کتابونه هم په کې وليکل شو لکه راحت نامه چې د خواصو

په تعاليمو او تقليدونو مشتمله ده درېيم کتاب هم لري (کرنته صاحب)

په نوم په کورمکي ژبه دی، په هندوستان، پاکستان، افغانستان، سري

لنکا کې گڼ تعداد پيروان لري خو مجموعه تعداد د دوی اټکل شوی دی

د (۱۵) ميلېونو څخه زيات نه دی ((شناخت اديان ص ۳۱۴-۳۲۵)).

درېم درس

بوداييزم

بوداييزم بت پرست هندي دين دی چې يو تن چې اصل نوم يې سدهارتا جوتاما وه او په بودا شهرت لري، د بودا معنی په پوه سره شوی ده او دا د شرقي اسيا په هېواد نيپال کې د عيسوی مېلاد څخه (۲) پېړۍ د مخه تېر شوي دی تاريخ ليکي نوموړی په (۱۹) کلنۍ کې واده وکړ خو، په (۲۶) کلنۍ کې ښځه پرېښوده او وېي ويل چې د انساني شخړو اصلي عامل شهواني قوه ده بايد زهد او د دنيا د بي رغبتۍ زندگي غوره شي وروسته يې بيا خپل مستقل مسلک جوړ کړ چې زيات تابعدار يې پيدا شو، لنډه دا چې کله بودا مړ شو نو پيروانو يې وويل چې بودا د ځمکي وظيفه سر ته ورسوله اوس اسمان ته ولاړ خو دنيا ته به بيا راځي چې امنيت او برکت به راولي او دا هم وايي چې د نور څخه پيدا شوی دی او د مخلوق څخه به حساب اخلي، د بودا په تعليماتو کې درې خبرې د خپلو پيروانو ته پاتي دي چې دا درې واړه سرچينه د فساد يې ښودله

۱. خواهشاتو ته تسليمېدل

۲. د اشياء په جمع کولو کې بد نيتي

۳. د شيانو د حقايقو نه پېژندل او غبي کېدل

بودايي په دوه برخو وېشل شوی:

۱. متدين

۲. متمدن

بيا دا مذهب په دوه برخو تقسيم دی شمالي، جنوبي د شمالي مذهب پيروان وايي چې بودا خدای دی او ځينې وايي چې بودا د خدای ځوي او همدغه به بشر ته د شر او غم څخه نجات ورکوي او د بشر ټول گناهونه به

پر غاړه اخلي او دا هم وايي چې بودا په هغه وخت کې منځ ته راغلي چې کله روح القدس په مايا عذراکې (چې د بودا مور وه) حلول وکړ او وايي چې دا اله (خدای) دی، بودايان هم د طبقاتي نظام په الفا حکم کوي او د زهد په نوم په تنبلی راضي دي

بودايان مهم درې کتابونه لري:

۱. مجموعه قوانين بودا

۲. مجموعه خطبه ها بودا

۳. اصول المذهب

او په لاندې هېوادونو کې پيروان لري کوريا، چين، جاپان، نيپال، تبت، منگوليا، اندونيزيا، کمبوديا، لاوس، برما... او داسې نور (۱).

څلورم درس

معاصر يهود

د يهودو معاصرې فرقې او د دوی اهدافو د تحقق آلات د مسلمانانو د يهودي کولو او يا د اسلام څخه د منحرف کولو لپاره تر ټولو لوی کار چې کوي مستشرقين دي، نو ضروري ده چې دغه اصطلاح وڅېړو چې مفهوم يې واضح شي، مستشرق د استشرق د لفظ څخه چې د شرق څخه اخیستل شوی جوړ دی، دا د هغې غربي مفکرينو او ليکوالانو څخه عبارت دي چې د شرق علوم، تمدن، مذهب او دين د څېړنې لاندې نيسي

۱. الاديان والفرق ص ۲۲-۲۸

خو د دوی دغه څېړنه بیا د اسلامي افکارو معتقداتو اقتصاد او کلتور د څېړلو پورې محدوده شوه دوی د فکري استعمار وظيفه پر غاړه لري، دا حرکت خو اوږده سابقه لري چې تقریباً لس پېړۍ د مخه په اروپا کې د نصراني راهبانو په واسطه هغه وخت منخته راغي چې د اسلام د فتوحاتو لړۍ په اروپا کې په چټکۍ مخکې روانه وه او دوی پر ویره کې شو، خو د وخت پر تېرېدو سره یې شکلونه او د کار ترتیب متغیر کېږي د (۱۷۸۷ م) کال څخه راپدېخوا یې په لندن، امریکا، فرانسه کې ډېري موسسې جوړې کړي او داد دې په خاطر چې شرقي تحقیقاتو ته وسعت ورکړي خو په اوسني دور کې دا وسعت ډېر قوي شوي چې دلاندې وساتلو څخه کار اخلي.

۱. مجلې او اخبارونه

۲. کانفرانسونه

۳. سیمینارونه

۴. تلویزیونونه

۵. پر گڼ تعداد کې د ایف ایم (FM) راډیوگانې

۶. د خیریه موسساتو په نوم پروژي او انجوغانې (NGO)

۷. شخصي مکاتب او پوهنتونونه ۸- د کومک په نامه ناجایزه شیان

هدیه کول... وغیره

د فعالیت څرنگوالی

۱. د بیان د ازادۍ پر نوم په خلکو کې د دین او اسلامي کلتور پر

خلاف زهرجن تبلیغات کوي او خلکو ته جرات ورکوي چې په تدریجي ډول اسلامي کلتور له منځه یوسي

۲. د خلکو ازادې پر هره معنی حتی عقیدوي ازادې

۳. اسلام د نورو ادیانو سره یو عام دین معرفي کول قطعاً نظر د حق اود باطل څخه

۴. د باطلو ادیانو سره د خلکو کرکه اونفرت کمول

۵. د اسلام په محاسنو لکه حجاب، اسلامي لباس... او داسې نورو عیبونه لگول

د اسلام د مبارک دین پر خلاف پر عام اسلامي امت کې شکونه پیدا کول همدارنگه قومي، ژبني، نژادي، مذهبي اختلاف پیدا کول اود اکثریت پر مقابل کې اقلیتونه تقویه کول او بالاخره نظامي استعمار ته لاره هوارول، که څوک په دې اړه ډېر معلومات غواړي لاندې کتابونو ته دی مراجعه وکړي

۱. شناخت ادیان ومذاهب معاصره.

۲. الاستشراق والمستشرقین د المصطفی السباعی لیکنه

۳. د اسلامي امت ستر مفکر زاهدي احمدزی کتاب (۱).

۴. د اشوک کولن یانک چاپ شوی مرکه چې پر خپله مستشرق وه بیا مسلمان شو... او داسې نور مراجع دي

پینځم درس

صهیونیزم

صهیون د بیت المقدس په جنوب کې یو غردی چې یهود ددغه غر پر احترام او تقدس عقیده لري نو ځکه پر همدغه نوم ویادول شو، صهیونیزم یو یهودي تنظیم دی هدف یې د یهودو غلبه او حاکمیت دی او د دوی د حکومت پر ټوله دنیا بیا راگرځول دي

د حرکت په نوي شکل پر کال (۱۸۰۶ م) کې جوړ شوی چې بیا هر تزل یهودي پر (۱۸۹۷ م) کال کې د سویس په بال بنار کې نوی حرکت پر همدغه خاطر شروع کړ چې د یهودو مشرانو د نړۍ د نیولو لپاره نوي پلانونه (د صهیونو حکما د پروتوکولونو) په نامه یوه مصوبه رامنځته کړه

د دوی هدفونه دوه اړخونه لري:

۱. دیني ۲. سیاسي

پر یهودي لارښونو عمل او یهودو کې دیني غیرت راپارول ترڅو فلسطین ته راستانه شي او خپل مسلک نافذ کړي، په سیاسي اړخ کې هدف فلسطین یهودي کول دي چې حکومت یې رسمیت پیدا کړي او بین المللي حمایت ترلاسه کړی دوی ځینې نوري وړي وړي شبکې هم لري چې د خپلو اهدافو لپاره ترې کار اخلي مهمه شبکه د یهودي صهیونیزم ماسونیت یا (Free Mason) دی چې غولونکی معنی یې ازاد معمار دی و ددوی زعم دا دی چې د سلیمان علیه السلام هیکل به جوړوي چې دا به

نړۍ کې د دوی د تسلط رمز او نښه وي دوی د خلکو د غولولو لپاره ځینې اصطلاح گانې کاروي لکه خپلواکي، ورورولي، مساوات د خپلواکي تر شعار لاندې نورو ادیانو سره جگړه کوي د ورورولي تر شعار لاندې د یهودو سره د نورو قومونو کرکه او نفرت کمول غواړي د مساوات تر عنوان لاندې اقتصادي مساوات رامنځ ته کوي لکه د خلکو مالونه ځمکې جائدونه غصبول... وغیره free masom یا (ماسونیت) لاندې اهداف لري:

۱. پر نړیواله سطحه د لادیني (سیکولر) حکومتونه جوړول چې د یهودو د سلطې لاندې وي ترڅو د لوی یهودي نظام د تاسیس پر وخت کې له منځه وړل اسان وي

۲. د ثابته ادیانو سره جگړه.

۳. د الحادي او کفري حکومتونو حمایه کول او تقویه کول

نهایی هدف یې د لویې اسرائیلي دولت جوړول او پر قدس کې د یهودو هغه منتظر باچا (یهوذا) چې د دوی پر عقیده د داؤد علیه السلام د نسل څخه دی قدرت ته رسول او تاج ورپر سر کول او په دې ترتیب د ټولې نړۍ مسخر کول دي

Free Mason یا ماسونیت د دغه اهدافو لپاره لاندې وسائل پر کار

اچوي

۱. پر نړیواله سطحه د ځوانانو د بی دینه کولو لپاره د گډا، موسیقي، شرابو، لهو لعب، وسائل تهیه کول، د سپورتي لوبو په عنوان بی مفهومه او بی فایده لوبې رواجول

۲. د فحاشۍ او رقص فلمونه او اسباب برابرول
۳. پر باطلو دروغجنو سياسي احزابو کې عضویت ورکول چې د دې لارې د یهودو د گټو مخنیوي ونه شي
۴. د خلکو تر مینځ نوي نوي ټولني جوړول
۵. خلکو کې د چوکۍ قدرت شوق پیدا کول چې د قدرت لیوانیان شي او خپلو کې سره دښمنۍ ته تیار شي
۶. پر مخفي ډول د اسلام پوهان د نورو نظامي شبکاتو پر لاس وژل عقاید یې په لاندې ډول دي:
 ۱. دوی وايي چې الله تعالی زوي نیولي
 ۲. دوی وايي الله سبحانه و تعالی فقیر او مور اغنیاء یو.
 ۳. دوی وايي لاس د الله سبحانه و تعالی بند دی ترل شوي یعنی (څه نه ورکوي).
 ۴. دوی زموږ پر پیغمبر علیه السلام او قرآن کریم عقیده نه لري
 ۵. دوی وايي الله سبحانه و تعالی دا سمانونو او ځمکو په پیدا کولو ستومانه شوي، د الله سبحانه و تعالی پر حق کې دوی داسې بي ادبي او گستاخي کوي چې قلم یې پر نقل کولو شرمېږي، د شمس الحق افغاني صاحب علوم القرآن د کتو وړ دی چې پر هغې کې د یهودو د کتابونو حوالی پر تفصیل سره نقل شوي
- که څوک د ډېرو معلوماتو شوق لري، نو مراجعه دې ورته وکړي

شپږم هرس

نصاري

نصاري، دا ډله د عيسي عليه السلام د راتلو څخه بعد منځته راغلي او د عيسي عليه السلام د اسمان ته د ختلو څخه بعد يې خپل انجيل تعريف كړ او پر څو برخو يې د متي، يوحنا، مرقس، لوقا، وغيره سره تقسيم كړ او د توحيد څخه شرك ته واوختل، يهود او نصاري پر خپل منځ كې هم د بنسټي درلوده پر همدغه وجه يهود هم پر انجيل كې دس او تعريف (لاس وهنه، گډ وډ كول) و كړيو تن سينت پال يهودي پر انجيل كې د شرابو په نسبت د تحليل او جواز زيادت داخل كړ او د خنز حلالوالي يې په كې هم ورزيات كړ، دوي د همدغه تعريف شوي او د منځه تللي اديانو د اتباع د عوه كوي پر متعددو نومونو يادېږي لكه نصاري، اهل كتاب، ځانونو ته مسيحيان هم وايي گواكې مسيح عليه السلام ته ځانونه منسوبوي صليبيان، انگريزان، دا ټول د دوي متعدد القاب دي چې د هر لقب يې جدا جدا وجه ده د دوي عقايد پر لاندې ډول دي

۱. پر تثليث عقیده (درې خدايان، الله سبحانه و تعالی، بي بي مريم عليها السلام، مسيح عليه السلام).

۲. د ابنيث عقیده (د عيسي عليه السلام پر هكله د خداي د زوي الي عقیده لري، سبحانه و تعالی).

۳. د صليب د تقدس او احترام عقیده لري په دې خاطر چې د دوي زعم دا دی چې عيسي عليه السلام د الله تعالی زوي دی او د خلكو د گناهونو

د کفاری پر خاطر یهودو په دار خړولي دی، د تثلیث د عقیدې وضاحت دا دی چې دوی عقیده لري چې الله سبحانه و تعالی درې حالته لري چې دوی ورته اقاییم ثلاثه وایي.

اله الاب: یعنی هغه اله (خدای) چې پلار دی چې هغه لاهوتي یعنی د خدايتوب خوینونه لري هغه الله تعالی دی.

اله الابن: یعنی هغه اله چې زوی دی هغه ناسوتي یعنی بشري خصائص لري چې هغه عیسی علیه السلام دی.

روح القدس: یعنی چې د اله او بشر تر منځ ازدواجی خصائص لري اودا هغه اله (خدای) دی چې پر بي بي مریم عليها السلام کې یې حلول کړی دی.

د نصاری مشهورې معاصرې فرقې دا لاندې درې دي:

۱. **کاتولیک:** پر مسیحي او صلیبي عقیده کې دا خلک اکثریت لري او د دوی پیروان د نورو ډلو پر نسبت زیات دي د دوی مرکز په روم کې او زیاتره یې په عامه اروپا کې دي دوی دا سي عقیده لري چې اله الابن، اله الاب، روح القدس خدای دی، خو وایي چې اله الابن د خدائتوب پر خصوصیتونو کې د اله الاب سره برابر دی او روح القدس د دې دواړو څخه را جلا شوی دی، دوی عیسی علیه السلام ته د خدای د زوی نسبت کوي.

۲. **ارتودکس:** دوی هم په شرقي روم کې واقع دي پخواني مرکزي د فلسطین ښار وه د دوی زیاتره پیروان

په شمالي او غربي آسيا کې او شرقي اروپا کې استوګن دي او عقیده يې په لاندې ډول ده، چې اله الاب د اله الابن څخه بهتر دی او روح القدس د اله الاب څخه را جدا شوی دی

۳. پروتستانت د دوی د عقیدې زیاتره پیروان په شمالي امریکا او اروپا کې استوګن دي دوی هم د تثلیث عقیده لري ابتدا کې د مسلمانانو د توحید عقیدې ته مایل وو خو د عامی صلیبی نړۍ د فشار پر سبب پر تثلیث معتقد دي د پروتستانت کلیسا د تاریخ پوهانو پر نظر پر (۱۷م) پېړۍ کې یو تن لوثر نصراني تاسېس او جوړه کړه، نصرانیت د نړۍ پر زیاتره هېوادونو کې پیروان لري د مثال په توګه امریکا، اروپا، افریقایي هېوادونه لکه مصر، سوډان، تانزانيا، مراکش، شرقي اسيا کې هم موجود دي (۱).

دوهم فصل

باطلي مفکوري

اووم درس

کميونيزم

کميونيزم: کميونيزم دين نه بلکې يوه باطله مفکوره ده، مور په دې وړوکي کتاب کې د کميونيزم فلسفه په هر اړخيزه ډول د څېړنې لاندې نه نيسو چې بحث پرې اوږد نه شي فقط ضروري خبرې د لوستونکو او زده کونکو مخې ته ږدو تر څو بې خبره پاتې نه شي د علامه شهرستاني مشهور کتاب (الملل والنحل) د کميونيزم بنياد د (۱۴) پېړۍ د مخه په فارس (ايران) کې بنودلی خودغه گوند په معاصرو اوقاتو او وروستۍ پېړۍ کې د کارل مارکس يهودي چې د المان بزده او تنبل اوسېدونکی وه له خوا او بيا د بل مشهور يهودي لينن له خوا په شرقي نړۍ کې ترقي وکړه او د دوی د عقیدوي تگلارې لپاره يې زيات تعداد وگړي ووژل او نور يې د دغه باطلې مفکوري پر قبلولو مجبور کړل.

کميونيزم په لاندې هېوادونو کې پيروان درلودل (روسيه، چين، المان، افغانستان، پاکستان، عراق، ايران، مصر، ليبيا، وغيره...) دوی

لاندې عقاید لري

۱. پر الله سبحانه و تعالی عقیده نه لري
 ۲. دوی طبیعي ماده د ژوند اساس گڼي او وایي دا ماده نه خالق لري او نه متصرف
 ۳. دوی د ټولو مغیباتو لکه ملایک، جنت، دوزخ، حشر او نشر، حساب کتاب، جزا، پیریان وغیره څخه انکار کوي
- کمیونېزم پر درې اصولو ولاړ دی:

۱. الحاد

۲. مادیت

۳. اشتراکیت

۱. الحاد د دین څخه خلک منحرف کول او بی دیني شونتل
۲. مادیت هر څه لپاره ماده اصل گڼل چې خالق ونلري او ماده اصل د هر شي وي او وایي حالت یې د یو څخه بل ته اوړي خو ماده همپس وه او همپس به وي همدغه اصل ته ماتریالیستي فلسفه وایي او د خپلې عقیدې مخالفو ته ایډیالیستي یا روحاني حالت خوښونکی وایي
۳. اشتراکیت دوی د فردي مالکیت پر منځه وړلو باور لري او وایي چې د انساني ژوند د شخړو او لانجو ستر عامل اود طبقاتي ژوند یوازې لامل فردي مالکیت دی باید فرد دهیڅ شي واکدار نه وي او هر څه د خلکو تر منځ مشترک وي بالخصوص درې شيان ښځه، مال، ځمکه باید مشترک وي، کمونیستان د تاریخ او زمانې پر جبر قائل دي دوی وایي دا د تاریخ جبر دی چې بېرته به انسانان د کمون لولي حالت ته

راگرځي (د بورژوازی څخه وروسته) هلته چې د انسانانو تر منځ هر څه
مشترک او فردي مالکیت نه وه او انسان ځنگلي ژوند درلوده.
د کمونستي انقلاب د نړیوال پروگرام په سر کې دوه ستر هېوادونه
چین او پخوانی شوروي اتحاد وه.

اتم درس

نشنلېزم

- نشنلېزم:** د قومیت مفکوره په اروپا کې د لومړي ځل لپاره د (۱۹) پېړۍ په اوږدو کې را منځته شوه او عربي هېوادونو ته را نقل شوه چې بیا د استعمارگرانو پر واسطه نورو اسلامي هېوادونو لکه پاکستان، افغانستان، ایران وغیره ته را انتقال شوه د دوی عقاید پر لاندې ډول دي:
۱. دوی قومیت او قومي تعصب پر دیني ورورولۍ مقدم گڼي.
 ۲. دوی وايي چې د قومیت د خوږیدو لپاره تر ټولو قوي عوامل ژبه، نسل، نژاد، ځمکه گډه دودونه او قومي عنعنات دي.
 ۳. دوی شعار لري چې خدای، وطن، ملت خودا د اسلام له منځه وړلو لپاره یوه خدای (دوکه) او مکړدی چې عوام خلک غولوي تر څو وطني او قومي ورورولي په اسلامي ورورولۍ منځکې کړي.
 ۴. دوی دین د سیاست څخه جدا گڼي.
 ۵. دوی د مسایلو حل قومي، عنعنات او گډې جرگې گڼي.
 ۶. دوی د وضعي قوانینو په جوړولو باور لري.

۷. دوی موسیقي جایز گڼي.

۸. دوی په ډیمو کراسی عقیده لري.

ډیمو کراسی لفظ دوی داسې تعریف کړی چې د خلکو واکمني، (ډیمو = Demo / کراسی = Cracy) دوه جدا جدا الفاظو څخه مرکب امتزاجی لفظ دی دا لفظ مجمل دی او خطرناک هم دی، د خلکو-د کومو خلکو؟ څه شکل او څه ترتیب واکمني؟ او پر کومه طریقه واکمني؟ او د څه لپاره واکمني؟ د خلکو غوښتنې او خواهشات خو پر ډېرو ډولونو دي خلکو کې خو عالم او جاهل، مطیع او فاسق، مومن او کافر، بنځه او نر، بالغ او نا بالغ... ټول داخل دي دوی کوم خلک بسایي؟ او دغه یوناني کلمه دوی ولی د خپلې مذهبي ژبې عربي او یا قومي ژبې پښتو پر ځای غوره کړې ده؟ دا خو اجنبي (پردی) فرهنگ دی د دقیق غور او تلاش څخه وروسته معلومېږي چې ډیمو کراسی په څلور اصلو ولاړه ده:

۱. اکثریت مطلقه

۲. تقنین

۳. ازادي

۴. سیکولرستي یعنی دین او سیاست جدا گڼل چې هر یو اصل یی د اسلام خلاف دی مختصر یی په لاندې ډول شرح کوو.

اکثریت مطلق اکثریت د قرآن کریم په ډېرو آیاتونو کې غندل شوی الله تعالی فرمایي (وان تطع اکثر من فی الارض یضلوک عن سبیل الله) ژباړه: که د خلکو د اکثریت پیروي دی وکړه نو د خدای تعالی د لارې څخه به دی بې لارې کړی

قنين: قانون جوړونه يا حلالول او حرامول د الله تعالى حق دى، خو په ديمو کراسي کې عام ولس د خپلو استازو پواسطه د قانون جوړونه صحيح گڼي چې دا شرک فى الحكم التشريعى دى - الله تعالى فرمايي - (ام لهم شركاء شرعوا لهم من الدين ما لم ياذن بها الله) ژباړه - ايا دوى لپاره برخه داران دي چې دوى ته دين او (قانون) جوړوي هغه چې الله تعالى اجازه نه ده ورکړى

ازادي: ازادي په څلور برخو ده

۱. ملکیت ازادي چې هر څوک هر قسم مال د هری لاری گتلی شي او په دې سره کپیټلیزم رامنځته کېږي

۲. د بنځو ازادي چې د حجاب او ستر مسئله په کې مطرح نه ده.

۳. د بیان ازادي چې اسلام هم د هر قسم بیان اجازه نه ده ورکړى

۴. د ادیانو ازادي چې اسلام بل دین ته د تللو اجازه نه ورکوي او کفر

یې گڼي، خو ديمو کراسي اجازه ورکوي

سیکولویزم: دین د سیاست څخه جدا گنل چې دا هم د اسلام سره په

تصادم او تکرر کې دى نو نیشنلزم کاملاً د اسلام پر خلاف صلیبی حرکت

دى چې ځانونه ترې ساتل د ایمان د تحقق لپاره شرط دي

نهم درس

سوسیالیزم

سوسیالیزم: په شروع کې سوسیالیزم فقط د فیوډالیزم او سرمایه

دارانه نظام پر ضد رامنځته شوي وه او د عوه يې فقط د خلکو ترمنځ
 شخني پر مساوي توگه وپشل وو خو وروسته مارکس د مستقل نظام پر
 شکل بدل کړ چې عقايد اخلاق کلتور فرهنگ او ټول په کې داخل شو، نو
 ويلاي شو چې کميونيزم او سوسياليزم د يو فکر دوه مرحلې دي،
 فيوډاليزم يا سرمايه دارانه نظام بشر ته د هر قسم اقتصادي گټو او د
 متعددو لارو څخه مال حاصلول صحيح گڼي او فرديې د بي مهاره او بي
 په څېر خوشي کړي دي تر څو د مالونو تراکم ازاد وي د کميونيزم
 سوسيالستي اړخ فرد د ملکيت څخه محروم گڼي او فيوډاليزم يې ازاد
 گڼي يو طرف ته افراط او بل طرف ته تفريط دی، خود اسلام مبارک دين
 بشر ته د فردي مالکيت اجازه په محدوده او شرعي اندازه ورکړې ده چې
 اسلام د مبارک دين اقتصادي اړخ پر عدل او انصاف ولاړ دی چې فردي
 مالکيت او اجتماعي ملکيت دواړو لپاره اصول لري د سوسياليزم په
 کيفيت کې د کميونيزم او نشنليزم نظرونه جدا دي او هر يو دغه اصطلاح
 په جدا جدا بڼه وړاندې کوي

درېم فصل باطلې فرقې

نهم درس

قاديانيت

قاديانيت قاديان د هندستان د پنجاب يوه سيمه ده. دغه ډله د برطانوي استعمار پر وخت کې د يو تن مرزا غلام احمد قادياني له خوا په (۱۹ م) پېړۍ کې منځته راغله. غلام احمد د غلام مرتضی زوي د عطاء محمد لمسي چې په (۱۸۴۰ م) کې زېږېدلی وه او پر دغه کورنۍ کې د انگریزانو او د سکھانو سره پر دوستۍ او کومک کې شهرت لري، ځای ني په (۱۹۰۸ م) کې د يوې مباحثې پر اثر په طاعون مرض په کناراب کې هلاک شو. نوموړی په (۱۹۰۱ م) کې د بشپړ نبوت (پيغمبري) دعوه وکړه، قاديانيان لاندې عقايد لري

۱. دوی د غلام احمد پر پيغمبري عقیده لري
۲. د ختم نبوت څخه انکار کوي
۳. دوی پر داسې يو اله (خدای) عقیده لري چې د بشر پر صفاتو متصف کېږي لکه خوب، خوراک، سهوه، جماع وغيره.
۴. دوی يو خپل کتاب لري چې قرآن سره يې برابر گڼي په نامه د (کتاب

الميين) چې پر کفریاتو مشتمل دی

۵. دوی د قادیان سیمه د حرمینو شریفینو څخه غوره کني.
۶. دوی د قادیان کلنی کانفرانس فرض کني.
۷. دوی د برطانوي حکومت پیروي د خپل دین نیمايي کني.
۸. دوی جهاد لغوه کني، دوی ته احمدیه، مرزائه هم وايي چې هره ډله یې د نوم یوې برخې ته منسوبېږي، د دوی مراکز خو ډېر زیات دي خو مهم یې لاندې دي لکه پاکستان، هندوستان، امریکا، افریقا... او داسې نور.

لسم درس

پرویزیه یا احمدیه

پرویزیه یا احمدیه: دوی ځان ته قرآنیه (اهل قرآن) ډله هم وايي

که څه هم د انکار حدیث حرکت په دوهمه هجري (۲هـ) پېړۍ کې د ځینې فرقو لخوا رامنځته شوی وه، خو د (۱۳هـ) پېړۍ په شروع د (۱۹۰۲م) کې د یو تن علام نبي چې په عبد الله چکرالوی شهرت لري لخوا په پخواني هند کې د برطانوي استعمار په وخت کې د مستقل مسلک په شکل رامنځته شوه، بیا ددغی فرقې په تقویه کې یو تن احمد پرویز ډېر زیار او ویست، نو ځکه په پرویزیه هم شهرت لري د دې فرقې په خپرولو کې ډېرو نورو کسانو لکه سید احمد، خان، چراغ علی، احمد دین تستري، اسلم راجپوري کار کړی دی

د دوی عقاید په لاندې ډول دي

۱. دوی وایي چې قرآن کافي دی او د نبی کریم علیه السلام د احادیث څخه انکار کوي
 ۲. دوی د نبی کریم علیه السلام د معجزاتو او د اولیاء الله د کراماتو څخه انکار کوي
 ۳. د قبر د عذاب او ثواب سوال او ځواب څخه انکار کوي
 ۴. د شفاعت د نبی کریم علیه السلام څخه هم انکار کوي
 ۵. دوی وایي چې انسان د عمر پوځوالي ته ورسېږي بیا اصولي هدایت ته ضرورت نه لري
 ۶. دوی پر جنت او دوزخ عقیده نه لري او دواړه تمثیلي صورتونه بولي او ځینې نورې وایي چې پر دنیا کې آرام ژوند جنت او مشقتي ژوند دوزخ دی
 ۷. د کمیونستانو په څېر پر اشتراکي نظام قابل دي چې فردي ملکیت ردوي
 ۸. دوی قرآن کریم کې د خپل خواش مطابق تحریفی معناگانې بیانوي
- دوی هم څلور ډلې دي
۱. اهل ذکر
 ۲. امت مسلمه
 ۳. طلوع اسلام
 ۴. تحریک تعمیر انسانیت، دغه ډله په هند او پاکستان کې زیات پیروان لري (شناخت ادیان ص).

يوولسم درس

شيعه گان

تشيع په لغت کې يو بل سره د کومک او همکاري په معنی سره راځي، خو په اصطلاحي لحاظ هغه فرقه ده چې د علي رضي الله تعالى عنه او اهل بيتو د محبت د عوه کونکي او د اهل السنة څخه جدا گنل کېږي اهل تشيع خو ډېري زياتي فرقي دي خود مشهور او معاصرو فرقو پراره به يې دلته مختصر ياداشت وکړو.

اماميه يا اثنا عشره

همدغه په معاصرو وخت کې د شيعه گانو لويه ډله ده په اوسني ايران کې د يو دولت پر شکل وجود لري د پخوا څخه د روافضو پر نوم شهرت لري د لومړنۍ ډله ده چې د يهودو بالخصوص عبد الله بن سبا يهودي پر لاس د عثمان رضي الله تعالى عنه د شهادت څخه وروسته د علي رضي الله تعالى عنه په خلافت کې رامنځته شوه، د دوی پر ضد د خوارجو ډله هم پر همدغه وخت کې پيدا شوه، دوی ته اماميه، اثنا عشريه، جعفريه هم وايي، اماميه ورته ځکه وايي چې امامان فقط (۱۲) تنه گني چې لاندې به يې ذکر راشي او امامت منصوبي گني، دا چې امامان فقط (۱۲) تنه گني نو ځکه ورته اثنا عشريه وايي او جعفر صادق ته ځانونه منسوبوي نو ځکه ورته جعفريه هم ويل کېږي

دغه امامان د دوی په لاندې ډول نښايي:

۱. علي رضي الله تعالى عنه

۲. حسن بن علي رضي الله تعالى عنه
۳. حسين بن علي رضي الله تعالى عنه
۴. علي بن حسين (زين العابدين)
۵. محمد بن علي الباقر
۶. جعفر بن محمد الصادق
۷. موسى بن جعفر الكاظم
۸. علي بن موسى الرضا
۹. محمد بن علي الجواد
۱۰. علي بن محمد الهادي
۱۱. حسن بن علي العسكري
۱۲. محمد بن حسن المهدي (رحمهم الله تعالى)

که څه هم دا د اسلامي امت خصوصاً د اهل السنة د جملې څخه سپېڅلی خلک دي، خو شيعه گان ورته ځانونه په دوراغو منسوبوي او همدغه محمد بن حسن دوی امام غائب او منتظر گڼي، دوی عقیده لري چې امام غائب ژوندي دی او پټ دی او بعضې غالي (سرکشه) روافض وايي چې پوره قرآن کریم د امام غائب سره دی او علي رضي الله تعالى عنه خليفه بلا فصل گڼي، نو په همدې بنا د درې (۳) راشده خليفه گانو ابوبکر، عمر فاروق او عثمان رضي الله تعالى عنهم د خلافت څخه انکار کوي او ټول صحابه کرام رضي الله تعالى عنهم پر بيعت د همدې درې خلفاء ملامت بولي، دوی امام د پيغمبر په څېر معصوم گڼي او امامت د نبوت پر شان گڼي د اماميه عقايد نوم کتاب (ضه ۲۷) کې ليکلی

و نعتقد ان الامام كالنبي يجب ان يكون معصوماً من جميع الرذائل والفواحش ما ظهر منها وما بطن من سن الطفولية الى الموت عمداً و سهواً كما يجب ان يكون معصوماً من السهو والخطاء والنسيان (ص ۲۷ عقايد اماميه) ترجمه - مور عقیده لرو چې امام معصوم دی د پیغمبر په شان واجب دي چې معصوم به وي د ټولو غلطيو او فواحشو ښکاره او پتو څخه د ماشومتوب څخه تر مرگه پورې قصداً او سهواً (هر قسم گناه څخه) داسې به معصوم وي لکه څرنګه چې معصوم دی د سهوی خطاء او هیریدو څخه د دې عقیدې بطلان واضح او ښکاره دی

د پورتنی عبارت څخه د دوی عقايد په لاندې ډول څرګند ېږي

۱. امامت منصوصي گڼل

۲. امام معصوم گڼل

۳. امام د پیغمبر په شان گڼل

۴. امام غائب ژوندي منل

۵. امام بلا فصل علي رضی الله تعالی عنه منل

۶. رجعت: همدا راز په رجعت عقیده لري معنی دا چې ځینې مړه شوي اشخاص دوباره (دوهمه پلا) دنیا ته راځي نو دوه ډوله خلکو ته رجعت ثابت مني ډېر ښکان او ډېر شريران (بدان).

۷. تقیه: یعنی خبره پټول او دروغ ویل حتی ځینې وخت یې واجب گڼي او د تقی د جواز نسبت جعفر صادق ته کوي چې (من لا تقیه له لا دین له) یعنی څوک چې تقیه نه کوي هغه دین نه لري، چې دا د دوی په جعفر صادق باندې افتراء ده.

۸ متعه نکاح متعه نکاح د دوی د عقیدې بل اصل دی (د پیسو په مقابل کې د لنډ وخت لپاره د یوې ښځې څخه استفاده کول).

اسماعلیه

د شیعه گانو بله غالي (سرکشه) ډله اسماعلیه ده چې ځانونه اسمعیل بن جعفر صادق ته منسوبوي او دده پر امامت کلکه عقیده لري، دوی په تعلیمیه، باطنیه، سبعیه، هم مسمی (نومول) دي دا ډله هم په عراق کې منخته راغله

تعلیمیه دا ورته ځکه وايي چې دوی وايي چې تعلیم فقط د امام معصوم څخه کېدای شي نه د بل چا څخه، نو د اجتهاد څخه انکار کوي
باطنیه دا ورته ځکه وايي چې دوی عقیده لري چې عام خلک ظاهري او امام باطني علم لري

سبعیه دا ورته ځکه وايي چې دوی د نظام تاثیر په (۷) اوو سیاراتو پورې گڼي او یا پر (۷) اوو دورونو عقیده لري، د اسماعلیه فرقې نورې وړې ډلې هم شته، خو معاصر شاخ یې اغاخانیه ده، د دې فرقې مؤسس حسن علي شاه دی چې (۷) زامن یې درلودل چې دده د مړینې وروسته یې د دغه فرقې مشري کوله دا فرقه په (۱۹م) پېړۍ کې په درېیمه لسيزه کې په ایران کې ښکاره شوه، د انگریزانو سره یې اړه قائمه کړه او مشرتابه یې د اغاخان لقب ورکړ.

د دوی عقاید په لاندې ډول دي

۱. دوی د اغاخان پر تقدس عقیده لري
۲. دخپلو مالونو پینځمه (۱/۵) برخه اغاخان ته ورکوي
۳. دوی عقیده لري چې اغاخان هر څه کوي د الله تعالی له طرفه دي
په دوی کې نورې فرقې هم شته لکه نصیریې، چې ځانونه د محمد بن
نصیر پیروان گڼي او عقاید یې په لاندې ډول دي
۱. د علي رضی الله تعالی عنه په الوهیت (خدایتوب) عقیده لري او
وايي چې علي رضی الله تعالی عنه په ورینځو کې ژوندی دی بریښنا یې
خدا ده او رعد (تالنده) دده او از دی
۲. په دوی کې ځینې بیا عقیده لري چې علي رضی الله تعالی عنه په
سپوږمۍ یا لمر کې حلول کړی دی
۳. دبعث بعد الموت (بیا را ژوندی کېدو) څخه انکار کوي،
۴. په تناسخ د ارواحو عقیده لري
۵. دوی د شهادت کلمه درې حرفه یادوي (ع، م، س، ع، علي، م،
محمد صلی الله تعالی علیه وسلم، س، سلمان
۶. پینځه لمونځونه پینځه نومونه یادول، گڼي علي، حسن، حسین،
معسن، فاطمه و همدا نومونه د اودس او جنابت د لری کولو لپاره کافي
گڼي
۷. جهاد فقط په دښمنانو لعنت گڼي
دوی سرچینه د اثنا عشریه څخه ده.
د شیعه گانو ډلې په هند، سوریه، ایران، عراق، لبنان، پاکستان... او

داسې نورو کې هم موجود دي. (۱)

دولسم درس

بریلویان

بریلویان: د اډله د هندوستان د بریال په علاقه کې د برطانوي استعمار په دور کې د احمد رضا خان د تقی علي خان د ځوي له خوا په (۱۳۴۰ هـ ق - ۱۹۲۲ م) په شا او خوا کې منځته راغله، نوموړی د مرزا غلام احمد قادیاني د مشر ورور مرزا غلام قادر بیګ شاگرد وه، دوی ځانونه اهل السنة والجماعة او حتی حنفی مذهب ګڼي خو لوی فساد یې د اهل السنة والجماعة د عقیدې څخه انحراف دی، چې عقاید یې په لاندې ډول دي

۱. نبي کریم علیه السلام په هر ځای او هر وخت کې حاضر او ناظر ګڼي.
۲. دوی وايي نبي کریم علیه السلام علم غیب عطاء یې لري.
۳. دوی نبي کریم علیه السلام (مختار کل) یعنی د دنیا او اخرت د ټولو چارو واکدار ګڼي.
۴. اولیاء الله که مړه هم وي د عالم تصرف کونکی یې ګڼي.
۵. دوی عقیده لري چې نبي کریم علیه السلام ذاتاً نور دی او شکل یې د بشر دی یا جامه یې د بشریت ده.

۱. الادیان والفرق ص ۸۵. شناخت ادیان ص

۶. دوی د ټولو مخلوقاتو د ذات ماده او عنصر پیغمبري نور گڼي.
۷. اولیاؤ ته غائبانه او ازکول او رآمد کول دوی جایز بلکې د ثواب کار گڼي.
۸. د بزرگانو قبرونه د مرض او د صحت ذمه وار گڼي.
۹. دوی د نېکانو پر قبرونو د عرس په نامه جشن جوړوي او د خپل مسلک اهم جزء یې گڼي.
۱۰. دوی د یو پیر څخه بیعت داسې گڼي چې پیر به معصوم گڼل کېږي او پر گناه به یې سکوت کېږي.
۱۱. په ذکر کې رقص (گډا)، قضاء عمري، قوالي، پر هدیرو د چرسیانو بی لمانځه خلکو راټولېدل د دوی د مسلک مهم اجزای، په اشعارو خوبونو او کمزورو رسالو استدلال کوي او که څوک پر دغه ذکر شوو مسایلو کې د دوی مخالف وي هغوی ته غلط نسبتونه کوي ورته بی لارې او وهابي وایي دا فرقه په هند، پاکستان د افغانستان په ځینې منطقو کې، برطانیه، ترکیه کې وجود لري خو پر پاکستان او ترکیه کې زیات پیروان لري د دوی کتابونه، الفجر الصادق، الیواقیت والجواهر، المدارج السنیة د کتو وړدی.

دیارلسم درس

جماعة المسلمين

دا هم په اوسني پاکستان کې تقریباً (۴) لسيزی د مخه په روانی پېری

(۱۹۲۵ م) کې د یو تن مسعود احمد له خوا منځته راغله

نوموړي داسې عقاید لري:

۱. ټول مسلمانان چې د امیر سره یې بیعت نه دی کړی گمراه دي

۲. مذاهب اربعه په باطلو فرقو کې شماری

۳. د مسلم او مسلمان د لفظ تر منځ مصنوعي فرق کوي

۴. خپل مشر شرعي امیر گڼي

۵. دوی ټول مسلمانان غلط او په فرقو کې داخل گڼي

دوی ته ورته د پاکستان د کراچۍ په بنار کې یوه بله ډله هم موجود ده

چې کپټن ډاکټر عثمانی یې مشري کوي د دوی سره په عقیده کې سره

ورته دي البته دوی د عذاب قبر، شفاعت او په زیاتو مشهورو احادیثو

ثابت اموراتو څخه انکار کولو کې ترې جدا دي

لړلیک

سریزه / الف

لومړی باب

اسلامي عقیده

لومړی درس / ۱

عقاید / ۱

د عقاید د علم موضوع / ۲

د عقاید د علم غرض / ۲

دوهم درس / ۲

د علم اسباب / ۳

وحي په دوه ډوله ده / ۳

- دریوم درس / ۲
ایمان / ۲
د ایمان زیادت او نقصان / ۱۲
خلورم درس / ۱۳
د ایمان او اسلام ترمنځ فرق / ۱۳
بنغم درس / ۱۵
د ایمان اضا د / ۱۵
شپږم درس / ۱۷
د الله تعالی په موجودیت دلایل / ۱۷
اووم درس / ۲۱
د منکرینو د اعتراضاتو خوابونه / ۲۱
د طبیعت تعریف / ۲۳
اتم درس / ۲۹
عرش او فوقیت / ۲۹
نهم درس / ۳۱
د الله سبحانه و تعالی توحید / ۳۱
قلبي / ۳۷
لساني / ۳۷
عملي / ۳۷
حکم تکوینی / ۴۴
حکم تشریعی / ۴۴
د اله صفات / ۴۲
اطلاع بالغیب / ۴۷

ایمان بالغیب / ۴۸

لسم درس / ۵۰

د قبرونو زیارت / ۵۰

دم او تعویذ / ۵۳

استعاذه / ۵۵

توحید / ۵۵

تاویل / ۵۸

تمثیل / ۵۸

تشبه / ۵۸

تکیف / ۵۸

تعطیل / ۵۸

د خدای لفظ / ۵۸

صفات د الله تعالی په دوه ډوله دی ثبوتی او سلبي / ۲۰

ثبوتی / ۲۰

سلبي / ۲۰

ذاتی / ۲۰

فعلي / ۲۰

صفات / ۲۰

یوولسم درس / ۲۲

په ملایکو ایمان / ۲۲

دولسم درس / ۲۴

ایمان بالکتاب / ۲۴

قرآن کریم / ۲۸

- ديارلسم درس / ۲۸
ايمان پر پيغمبرانو عليهم السلام / ۲۸
اوولسم درس / ۷۵
د عادت خلاف امورات / ۷۵
معجزه / ۷۵
كرامت / ۷۲
استدراج / ۷۸
معونت / ۷۸
امور خارقه للعادة / ۷۹
خوارلسم درس / ۷۹
ايمان په قضا او قدر / ۷۹
وصفي ليكنه / ۸۱
حكيمي ليكنه / ۸۱
جبريه / ۸۲
پينځلسم درس / ۸۳
د آخرت په ورځ ايمان / ۸۳
شپاړسم درس / ۸۸
د بيا ژوندي كېدو ثبوت په قرآني دلايلو / ۸۸
اوولسم درس / ۹۲
معراج او اسرا / ۹۲
اتلسم درس / ۹۳
صحابه كرام رضي الله تعالى عنهم / ۹۳
نولسم درس / ۹۵

د قیامت علایم / ۹۵

شلم درس / ۹۶

د اسلام سیاسی نظام / ۹۶

یووبشتم درس / ۹۹

اجتهاد او تقلید / ۹۹

دوهم باب

تمهید

د فرقو د عقایدو پیژندنه / ۱۰۳

اسباب التفریق / ۱۰۷

جهالت / ۱۰۸

هوی نفس / ۱۰۸

بهرني عوامل / ۱۰۸

اول فصل

لومړی درس

باطل ادیان / ۱۱۰

هندویبزم / ۱۱۰

دوهم درس / ۱۱۲

سیکھزم / ۱۱۲

درېم درس / ۱۱۴

بودایبزم / ۱۱۴

څلورم درس / ۱۱۵

معاصر یهود / ۱۱۵


د فعالیت څرنګوالی / ۱۱۶

بينظم دوس / ۱۱۸
صهيونيزم / ۱۱۸
شپږم دوس / ۱۲۱
نصاري / ۱۲۱
اله الاب / ۱۲۲
اله الابن / ۱۲۲
روح القدس / ۱۲۲
کاتولیک / ۱۲۲
ارتودکس / ۱۲۲
پروتستانت / ۱۲۳
دوهم فصل
باطلي مفکورې
اووم دوس / ۱۲۴
کميونيزم / ۱۲۴
الحاد / ۱۲۵
ماديت / ۱۲۵
اشتراکيت / ۱۲۵
اتم دوس / ۱۲۶
نشلميزم / ۱۲۶
اکثريت / ۱۲۷
تقنين / ۱۲۸
ازادي / ۱۲۸
سيکوليريزم / ۱۲۸

- فہم درس / ۱۲۸
سوسیالیزم / ۱۲۸
فرہیم فصل
باطنی فرقہ
فہم درس / ۱۳۰
قادیانیت / ۱۳۰
لسم درس / ۱۳۱
پرویزہ یا احمدیہ / ۱۳۱
یولسم درس / ۱۳۳
شیعہ گان / ۱۳۳
امامیہ یا اثنا عشرہ / ۱۳۳
اسماعلیہ / ۱۳۶
ہولسم درس / ۱۳۸
بریلویان / ۱۳۸
دیہار لسم درس / ۱۳۹
جماعۃ المسلمین / ۱۳۹
ماخذونہ / ۱۴۱

ماخذونه

- | | |
|-----------------------------|----------------------|
| ▪ شناخت اديان و مذاهب معاصر | ▪ قرآن کریم |
| ▪ الاديان والفرق | ▪ بخاري |
| ▪ آكام المرجان | ▪ مسلم |
| ▪ ادله كامله | ▪ ترمذی |
| ▪ د اسلامي تعليمي مركز د | ▪ مشكوة |
| عقايد و منتخب كتاب | ▪ ابن كثير |
| التعريفات | ▪ تفسير كبير |
| ▪ الوجود الحق | ▪ تفسير بيضاوي |
| ▪ ازالة الخفاء | ▪ تفسير قرطبي |
| ▪ احسن الفتاوى | ▪ روح المعاني |
| ▪ مرقاشرح مشكوة | ▪ فى ظلال القرآن |
| ▪ الاستشراق والمستشرقون | ▪ شرح عقائد |
| ▪ فكري استعمار | ▪ حاشيه نبراس |
| ▪ اسلامي نهضت | ▪ شرح عقيدة الطحاوية |
| ▪ د اشوك كولین يانك مركه | ▪ شرح فقه اكبر |
| ▪ اليواقيت والجواهر | ▪ ابوالمنتهى |
| ▪ المدارج السنيه | ▪ فتاوى شاميه |
| ▪ ماته مسائل | ▪ البحر الرائق |
| ▪ مالا بد منه | ▪ الاحكام السلطانيه |
| ▪ الآثار المرفوعه | ▪ الملل والنحل |



Design by: Mohammad Javed 0343-9029836

Download From; Aghalibrary.com

تقویٰ کتاب پبلورنچی

0792150051 0789431719
0776097965

اسحاق زی مارکبٹ لائبریری پورہ
بوازی مخلوولاری جلال آباد

0792150051
0776097965

اسحاق زی مارکبٹ لائبریری پورہ
بوازی مخلوولاری جلال آباد

دعوت
خبرندویہ تولنه